

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ

[www.KitaboSunnat.com](http://www.KitaboSunnat.com)



خاندانِ  
نبوتِ  
کا



تعارف



تالیف شیخ معظم محمد پوری

بِسْمِ اللّٰهِ الرَّحْمٰنِ الرَّحِیْمِ

## معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب .....

عام قاری کے مطالعے کے لیے ہیں۔

مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل

اجازت ہے۔

### ☆ تنبیہ ☆

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾


نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

[kitabosunnat@gmail.com](mailto:kitabosunnat@gmail.com)

[www.KitaboSunnat.com](http://www.KitaboSunnat.com)

www.KitaboSunnat.com





رسول الله  
محمد

جاننا  
نبوتنا  
کار

تعارف

تالیف

شیخ محمد عظیم صاحب پوری

مکتبہ اسلامیہ




# خانزادہ نبوت کاتب عرفی



شیخ محمد عظیم حاصیل پوری

جملہ حقوق بحق ناشر محفوظ ہیں



ناشر..... مجوزہ دارالحدیث

اشاعت..... 2016ء

مِلن کاپٹا

## مکتبہ اسلامیہ

ہادیہ علیہ سینئر غزنی سٹریٹ اردو بازار لاہور  
042-37244973 - 37232369

بیمبٹ سٹ ہینک بالمقابل ٹیل پٹرول پمپ کوتوالی روڈ، فیصل آباد  
041-2631204 - 2641204

Ph 0300-8661763 , 0321-8661763

f www.facebook.com/maktabaislamia1

maktabaislamiapk@gmail.com

www.maktabaislamiapk.com

www.maktabaislamiapk.blogspot.com


اللہ  
رسول  
محمد

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ  
كَمَا صَلَّيْتَ عَلَى إِبْرَاهِيمَ وَعَلَى  
آلِ إِبْرَاهِيمَ إِنَّكَ حَمِيدٌ مَجِيدٌ  
اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ  
كَمَا بَارَكْتَ عَلَى إِبْرَاهِيمَ وَعَلَى  
آلِ إِبْرَاهِيمَ إِنَّكَ حَمِيدٌ مَجِيدٌ

## فہرست

### حصہ اول

- 10 ..... عرض ناشر ♦
- 12 ..... عرض مؤلف ♦
- 14 ..... رسول اللہ ﷺ کا حسب و نسب ♦
- 16 ..... محمد رسول اللہ ﷺ سے سیدنا آدم علیہ السلام تک نسب نامہ ♦
- 21 ..... ❖ رسول اللہ ﷺ کے والد
- 21 ..... ❖ رسول اللہ ﷺ کی والدہ
- 22 ..... ❖ رسول اللہ ﷺ کے ماموں
- 23 ..... ❖ رسول اللہ ﷺ کے دادا
- 24 ..... ❖ عبدالمطلب کی بیویاں
- 25 ..... محمد رسول اللہ ﷺ ♦
- 25 ..... ❖ تعارف
- 25 ..... ❖ ولادت
- 25 ..... ❖ سکونت
- 25 ..... ❖ نکاح
- 25 ..... ❖ اولاد
- 26 ..... ❖ نبوت
- 26 ..... ❖ مکی اور مدنی زندگی





## خاندان نبوت کا تعارف

- ❖ وفات ..... 26
- ❖ حلیہ مبارک ..... 26
- ◆ فضائل محمد رسول ﷺ ..... 28
- ◆ رسول اللہ ﷺ کے رضاعی والدین ..... 31
- ◆ رسول اللہ ﷺ کے رضاعی بہن بھائی ..... 34
- ◆ رسول اللہ ﷺ کے چچا ..... 37
- ◆ رسول اللہ ﷺ کی پھوپھیاں ..... 42
- ◆ رسول اللہ ﷺ کے چچا زاد بھائی ..... 46
- ◆ رسول اللہ ﷺ کی چچا زاد بہنیں ..... 55
- ◆ رسول اللہ ﷺ کی ازواج مطہرات ..... 60
- ◆ رسول اللہ ﷺ کی معروف لونڈیاں ..... 72
- ◆ رسول اللہ ﷺ کی وہ بیویاں جن سے آپ نے خلوت سے قبل علیحدگی اختیار کر لی ..... 73
- ◆ رسول اللہ ﷺ کی اولاد ..... 77
- ❖ آپ ﷺ کے بیٹے ..... 77
- ❖ آپ ﷺ کی بیٹیاں ..... 81
- ❖ رسول اللہ ﷺ کے ربائب ..... 85
- ❖ رسول اللہ ﷺ کے نواسے اور نواسیاں ..... 90
- ❖ رسول اللہ ﷺ کے داماد ..... 101
- ◆ رسول اللہ ﷺ کے سسر (نسبتی والد) ..... 106
- ◆ رسول اللہ ﷺ کی ساسیں (نسبتی مائیں) ..... 112
- ◆ رسول اللہ ﷺ کے سالے (نسبتی بھائی) ..... 116
- ◆ رسول اللہ ﷺ کی سالیاں (نسبتی بہنیں) ..... 127

## حصہ دوم

- 140 ..... رسول اللہ ﷺ کا اسلحہ ♦
- 140 ..... رسول اللہ ﷺ کی تلواریں ❖
- 140 ..... رسول اللہ ﷺ کے نیزے (حراپ) ❖
- 141 ..... رسول اللہ ﷺ کی ڈھالیں ❖
- 141 ..... رسول اللہ ﷺ کی زرہیں ❖
- 141 ..... رسول اللہ ﷺ کے نیزے ❖
- 141 ..... رسول اللہ ﷺ کی کمانیں ❖
- 141 ..... رسول اللہ ﷺ کے خود ❖
- 141 ..... رسول اللہ ﷺ کے جھنڈے ❖
- 143 ..... رسول اللہ ﷺ کی سواریاں ♦
- 143 ..... رسول اللہ ﷺ کے گھوڑے ❖
- 144 ..... رسول اللہ ﷺ کے خچر ❖
- 144 ..... رسول اللہ ﷺ کے گدھے ❖
- 145 ..... رسول اللہ ﷺ کی اونٹنیاں ❖
- 145 ..... رسول اللہ ﷺ کی بکریاں ♦
- 146 ..... وہ کنویں جن سے رسول اللہ ﷺ نے پانی پیا ♦
- 147 ..... سیرت النبی ﷺ کا اجمالی خاکہ ولادت سے وفات تک ♦
- 150 ..... بعد از نبوت ❖
- 152 ..... بعد از ہجرت مدینہ ❖



## خاندان نبوت کا تعارف

- ◆ رسول اللہ ﷺ کے غزوات ..... 156
- ◆ عہد رسالت کے سرایا ..... 160
- ◆ رسول اللہ ﷺ کے پاس آنے والے وفود ..... 176
- ❖ وفد عبدالقیس کی آمد ..... 176
- ❖ وفد دوس کی آمد ..... 176
- ❖ فروہ بن عمرو جذامی رضی اللہ عنہما کا پیغام ..... 177
- ❖ وفد صداء کی آمد ..... 177
- ❖ سیدنا کعب بن زہیر بن ابی سلمہ رضی اللہ عنہما کی آمد ..... 178
- ❖ وفد عذرہ کی آمد ..... 179
- ❖ وفد بلبی کی آمد ..... 180
- ❖ وفد ثقیف کی آمد ..... 180
- ❖ وفد ہمدان ..... 182
- ❖ وفد بنی فزارہ کی آمد ..... 182
- ❖ وفد نجران کی آمد ..... 183
- ❖ وفد بنی حنیفہ کی آمد ..... 184
- ❖ وفد بنی عامر بن صعصعہ کی آمد ..... 185
- ❖ وفد تجیب کی آمد ..... 185
- ❖ وفد ہوازن کا قبول اسلام ..... 186
- ❖ وفد طے کی آمد ..... 186

## عرض ناشر

الحمد لله رب العلمين والصلوة والسلام على رسوله  
الأمين، أما بعد:

نبی کریم ﷺ کی سیرت پر عہد نبوت سے لے کر آج تک ہر پہلو سے بہت کچھ لکھا گیا ہے اور لکھا جاتا رہے گا۔ ولادت سے وفات تک ہر ادا صفحہ قرطاس پر محفوظ ہو چکی ہے کیونکہ آپ اس امت کے رہبر و رہنما اور پیشوا ہیں ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ کے ذریعے سے آپ کی زندگی کو ہر انسان کے لیے معیار قرار دیا گیا ہے لیکن یہ اسلام کا امتیاز اور سیرت نگاروں کا اعزاز ہے کہ نبی کریم ﷺ سے تعلق رکھنے والے ہر فرد کے حالات و واقعات بھی سینوں سے سفینوں میں نقل کر کے ہمیشہ کے لیے ان کی حفاظت کو یقینی بنا دیا ہے۔

نامور قلم کار شیخ محمد عظیم حاصل پوری رحمۃ اللہ علیہ کی زیر نظر تالیف ”خاندان نبوت اور اس کا تعارف“ مذکورہ پہلو ہی کو اجاگر کرتی ہے جس میں اولاً اختصار کو ملحوظ رکھتے ہوئے رسول اللہ صلی اللہ علیہ وسلم کی سیرت کو بیان کیا گیا ہے، پھر خاندان نبوت کو موضوع بحث بنایا گیا ہے اور بڑے خوبصورت اسلوب میں آپ کے والدین، رضاعی والدین، رضاعی بہن بھائی، آپ کے چچے، پھوپھیاں، چچا زاد بہنوں بھائیوں اور ازواج مطہرات کا تذکرہ کیا ہے، اسی طرح آپ کی اولاد، لونڈیاں اور سسرالی رشتے داریاں بھی صفحات کی زینت بنی نظر آتی ہیں۔ بلامبالغہ یہ کہا جا سکتا ہے کہ اردو زبان میں اس موضوع پر اس سے قبل اتنی جامع اور معلوماتی کتاب منظر عام پر نہیں آئی ہوگی۔

## خانداں نبوت کا تعارف

مکتبہ اسلامیہ نے اپنے روایتی معیار کو ملحوظ رکھتے ہوئے ہمیشہ کی طرح کتاب کو ظاہری و باطنی حسن سے دو بالا کرنے کی بھرپور کوشش کی ہے، اس سلسلے میں ادارے کے رفیق محترم قاری عمر فاروق راشد کی محنت لائق تحسین ہے کہ انھوں نے بڑی باریک بینی سے تصحیح و تنقیح کی اور محمد ذیشان مشتاق نے بہترین کمپوزنگ کی ہے، خوبصورت ٹائٹل اور ڈیزائننگ عبدالواسع صاحب کی کمال مہارت کا نتیجہ ہے۔ جزاھم اللہ خیراً

ہمیں امید واثق ہے کہ ہماری اس کاوش کے ذریعے سے قارئین اپنے ذوق کو ضرور تحسین پہنچائیں گے۔ ان شاء اللہ۔

ہم اللہ رب العزت کے حضور دعا گو ہیں کہ اس کتاب کو ہماری نجات کا ذریعہ بنائے اور اسے شرف قبولیت بخشے۔ آمین

محمد سرور غام

مدیر مکتبہ اسلامیہ

لاہور فیصل آباد

## عرض مؤلف

ارشاد باری تعالیٰ ہے:

﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَ لَكِنَّ أَكْثَرَ النَّاسِ لَا يَعْلَمُونَ﴾ (سبا: ۲۸)

”(اے نبی!) ہم نے آپ کو تمام لوگوں کے لیے خوشخبری سنانے والا اور ڈرانے والا بنا کر بھیجا ہے لیکن اکثر لوگ نہیں جانتے۔“

ساری کائنات سے افضل و اعلیٰ ہمارے نبی محمد ﷺ دعائے ابراہیم اور بشارت عیسیٰ کی عملی تصویر بن کر اس دھرتی پر جلوہ افروز ہوئے اور جہالت و ظلمت میں گری ہوئی انسانیت کو اٹھا کر مہذب ترین قوم بنایا، بندہ و آقا کے امتیاز کو ختم کر کے مساوات کا درس دیا، بندوں کو بندوں کی غلامی سے نکال کر معبود واحد کے سامنے جھکایا، ایک دوسرے کے خون و مال کے دشمنوں کو محبت کا سبق پڑھایا اور اللہ کی اس زمین پر اللہ کا نظام چلایا۔ یہی وجہ ہے کہ اپنے تو اپنے غیر بھی آپ کی شخصیت کو اپنے لیے نمونہ سمجھتے ہیں، یقیناً آپ جیسا اس جہاں میں کوئی نہیں ہے۔ بقول شاعر

تاریخ اگر ڈھونڈے گی کہیں ثانی محمد

ثانی تو بڑی چیز ہے سایہ بھی نہ ملے گا

بعثت نبوی سے لے کر آج تک ہر چاہنے والے نے اپنے اپنے انداز میں آپ ﷺ کی ذات گرامی کی شان اقدس میں کچھ نہ کچھ گل ہائے عقیدت پیش کرنے کی کوشش کی ہے جس سے اس نے اپنی محبت کا اظہار کیا ہے مگر کسی کے قلم میں اتنی سکت کہاں کہ وہ آپ کی شان بے مثالی کو کما حقہ احاطہ تحریر میں لاسکے، ہاں اتنا ضرور ہوا کہ

خانمان نبوت کا تعارف

اس نے اپنا نام محبان رسول ﷺ میں درج کروا لیا ہے، میں نے بھی یہ ادنیٰ سی کوشش کر کے اپنا نام محبان رسول ﷺ میں درج کروانے کی کوشش کی ہے، اللہ تعالیٰ اس کتابچے کو میرے لیے ذریعہ نجات بنائے۔

اس کتاب کی تیاری میں بنیادی معاونت الشیخ جمال الدین یوسف بن حسین بن عبد الہادی المقدسی رحمۃ اللہ علیہ کی کتاب ”الشجرة النبویة فی نسب خیر البریة“ سے لی گئی ہے اور اس کے ساتھ ساتھ سیرت اور تراجم کی بہت سی کتب میں درج معلومات کو اس کتاب میں نقل کیا گیا ہے۔ میں اپنی کم علمی اور کم مائیگی کے باوجود امید کرتا ہوں کہ یہ کتاب اردو میں سیرت النبی ﷺ پر لکھی گئی کتب میں اک نیا اضافہ ہوگا، جس میں منفرد انداز میں پہلی بار رسول اللہ ﷺ کے دوھیال، ننھیال اور سسرال کی مختصر مگر جامع فہرست پیش کی گئی ہے۔ آخر میں رسول اللہ ﷺ کی حیات طیبہ پیدائش سے وفات تک اور آپ کے غزوات و سرایا اور وفود کا اجمالی ذکر کیا گیا ہے۔

اللہ تعالیٰ اس کتاب کو میرے لیے، میرے والدین، اہل و عیال، اساتذہ، قارئین اور ناشرین کے لیے بارگاہ الہی میں درجہ قبولیت بخشے۔

أخوكم فی الدین

محمد عظیم حاصلپوری

محمدیہ اسلامک ریسرچ سنٹر، جالندھر کالونی، حاصل پور

## حصہ اول

### رسول اللہ ﷺ کا حسب و نسب

حسب و نسب پر انسان کی پہچان کا انحصار ہے رشتوں کی پاسداری اور صلہ رحمی کے لیے ضروری ہے کہ آدمی اپنے حسب و نسب سے واقف ہو، یہ حسب و نسب اور رشتے اللہ تعالیٰ نے قائم فرمائے ہیں، ارشاد ہوتا ہے:

﴿وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصِهْرًا﴾

”وہی (اللہ) ہے جس نے انسان کو پانی سے پیدا کیا، پھر اس کے نسب

(دوھیال) اور سسرالی رشتے بنائے۔“ (الفرقان: ۵۴)

سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

«تَعَلَّمُوا مِنْ أُنْسَابِكُمْ مَا تَصِلُونَ بِهِ أَرْحَامَكُمْ، فَإِنَّ صِلَةَ الرَّحِمِ

مَحَبَّةٌ فِي الْأَهْلِ، مَثْرَاقٌ فِي السَّالِ، مَنَسَاةٌ فِي الْأَثَرِ» ①

”تم اپنے نسب کو صلہ رحمی کے لیے معلوم کرو، یقیناً صلہ رحمی سے محبت بڑھتی

ہے، مال اور عمر میں اضافہ ہوتا ہے۔“

رسول اللہ ﷺ اعلیٰ نسب والے تھے جیسا کہ سیدنا ابوسفیان رضی اللہ عنہ نے جب شاہ روم

ہرقل کے دربار میں آپ کے حسب و نسب کا تذکرہ کیا تو ہرقل نے پوچھا کہ آپ کا نسب کیا

ہے؟ تو سیدنا ابوسفیان رضی اللہ عنہ نے کہا جبکہ وہ اس وقت مسلمان نہیں تھے کہ آپ کا نسب بہت اعلیٰ

ہے، اس پر ہرقل نے کہا تھا کہ یقیناً رسول اپنی قوم کے اعلیٰ نسب میں پیدا ہوتے تھے۔ ②

① صحیح، سنن الترمذی: ۱۹۷۹۔ ② صحیح البخاری: ۴۵۵۳۔



## خانمان نبوت کا تعارف

سیدنا علی رضی اللہ عنہ بیان کرتے ہیں کہ رسول اللہ ﷺ نے فرمایا: ”آدم (علیہ السلام) سے لے کر میرے والدین کے مجھے جنم دینے تک میرا سارا نسب نکاح کے ساتھ چلا۔ اس میں زنا کا شائبہ تک نہ تھا، میرا نسب زمانہ جاہلیت کے نسلی عیوب سے بالکل پاک اور محفوظ رہا۔“<sup>①</sup>

سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

”مجھے عہد بہ عہد بنی آدم کی بہترین نسلوں میں سے مبعوث کیا گیا۔“<sup>②</sup>

سیدنا واخلمہ بن اسحاق رضی اللہ عنہ سے مروی ہے کہ رسول اللہ ﷺ نے فرمایا:

”اللہ تعالیٰ نے اسماعیل (علیہ السلام) کی اولاد میں سے کنانہ کو منتخب کیا، کنانہ میں سے قریش کو، قریش میں سے بنو ہاشم کو اور بنو ہاشم میں سے مجھے منتخب کیا۔“<sup>③</sup>

رسول اللہ ﷺ سے بابائے آدم علیہ السلام تک نسب نامہ

سیرت نگاروں نے نبی کریم ﷺ کے نسب ناموں کو تین حصوں میں تقسیم کیا ہے، پہلا حصہ رسول اللہ ﷺ سے لے کر عدنان تک ہے جس کے صحیح ہونے پر محققین کا اتفاق ہے۔<sup>④</sup>

دوسرا حصہ عدنان بن ادد سے لے کر سیدنا ابراہیم علیہ السلام تک۔<sup>⑤</sup>

اور تیسرا حصہ سیدنا ابراہیم علیہ السلام سے لے کر سیدنا آدم علیہ السلام تک۔<sup>⑥</sup>

آخری دو حصوں کے متعلق بہت زیادہ اختلاف ہے اس میں کچھ حذف ہے اور کچھ زائد، الغرض جو کچھ تاریخ میں اہل علم نے اپنی رائے سے مناسب خیال کر کے درج کیا ہے اسے ذکر کر دیا گیا ہے۔

① صحیح الجامع الصغیر: ۳۲۲۵۔ ② صحیح البخاری: ۳۵۵۷۔

③ صحیح مسلم: ۲۲۷۶۔ ④ صحیح البخاری، تعلیقا: ۳۸۱۵؛ فتح الباری: ۶/۶۶۶۔

⑤ تاریخ الطبری: ۲/۶۸، ۲۹؛ طبقات ابن سعد: ۱/۵۶۔

⑥ سیرة ابن ہشام: ۱/۲، ۳۔

## محمد رسول اللہ ﷺ سے سیدنا آدم علیہ السلام تک


### نسب نامہ

نمبر شمار	نام	مختصر تعارف
۱	محمد ﷺ	والدہ آمنہ، پیدائش ۹ ربیع الاول، عمر ۶۳ برس، رحلت مدینہ ۱۲ / ربیع الاول
۲	عبد اللہ	نبی کریم ﷺ کے والد، والدہ فاطمہ، وفات مدینہ، تدفین دار النابغہ
۳	شیبہ (عبد المطلب)	بیوی فاطمہ، کنیت ابو حارث، متولی کعبہ و زمزم، لقب سخی مکہ، دادا محمد ﷺ
۴	عمرو (ہاشم)	بیوی سلمیٰ، کنیت ابو نضله، حجاج کی ضیافت کرنے والے
۵	مغیرہ (عبد مناف)	بیوی عاتکہ، کنیت ابو شمس، حسن کی وجہ سے لقب قمر البطحاء تھا
۶	زید (قصی)	بیوی جُبّی، پرورش شام میں، جوانی و بڑھاپا مکہ میں
۷	کلاب (حکیم)	بیوی فاطمہ، کنیت ابو زہرہ
۸	مرۃ (مہذب)	بیوی ہند، کنیت ابو یقظہ
۹	کعب	بیوی محشیہ، کنیت ابو ہصینص، سب سے پہلے ”اما بعد“ کے الفاظ انہوں نے کہے تھے
۱۰	لوئی	بیوی ماویہ، کنیت ابو کعب، صاحب عقل و دانش
۱۱	غالب	بیوی عاتکہ، کنیت ابو تیم

خانمان نبوت کا تعارف

۱۲	فہر (قریش)	بیوی لیلیٰ، کنیت ابو غالب، قریش لقب انہی کی وجہ سے تھا۔
۱۳	مالک	بیوی جندلہ، کنیت ابو حارث، والدہ عاتکہ
۱۴	قیس (النضر)	بیوی عکبر شہ، کنیت ابو یخلد
۱۵	کنانہ	بیوی بترہ، کنیت ابو نضر
۱۶	خزیمہ	بیوی عوانہ، ہند، کنیت ابو اسد دین ابراہیمی کے سچے پیروکار
۱۷	عامر (مدرکہ)	بیوی سلمیٰ، کنیت ابو ہذیل
۱۸	الیاس	بیوی لیلیٰ (خندق) کنیت ابو عمرو دین ابراہیمی کے سچے پیروکار، حج کے موقع پر سب سے پہلے اونٹوں کی قربانی کرنے والے
۱۹	مضر	بیوی رباب، کنیت ابو الیاس، اصل نام عمرو
۲۰	نزار	کنیت ابو ربیعہ، والدہ معانہ
۲۱	معد	بیوی معانہ، کنیت ابو قضاء، والدہ مہدود، بنی یرمیاہ کے ہم عصر
۲۲	عدنان	بیوی مہدود، کنیت ابو ہد، سب سے پہلے غلاف کعبہ چڑھانے والے
۲۳	ادد	والدہ نجاء بنت عمرو
۲۴	ہمیسع	والدہ حارثہ بنت مرداس حمیری
۲۵	سلامان	ہمیدع اور شاحب بھی انہی کو کہتے ہیں
۲۶	عوص	منجر اور نثیت بھی انہی کو کہتے ہیں
۲۷	بوز	انہیں ثعلبہ بھی کہتے ہیں، قبیلہ ثعلبہ انہی کی طرف منسوب ہے
۲۸	قموال	ان کو یوز اور عشر العتاء بھی کہتے ہیں
۲۹	ابی	ان کو سعد رجب بھی کہتے ہیں

ان کو قموال اور بریح الناحب بھی کہتے ہیں۔ یہ سلیمان کے زمانہ میں تھے	عوام	۳۰
معلم ذوالعین انہی کا لقب ہے	ناشد	۳۱
انہی کو عوام بھی کہتے ہیں	حزا	۳۲
اسے محتل بھی کہتے ہیں	بلد اس	۳۳
اسے تذلاف بھی پڑھتے ہیں۔ لائمہ انہی کا لقب تھا	یدلاف	۳۴
انہی کو طاہب اور عمقان بھی کہتے ہیں	طابخ	۳۵
ان کا لقب الشحدود ہے	جامم	۳۶
ان کا لقب علتہ ہے	ناحش	۳۷
ان کو عرب انطریب خاطر النار کہا کرتے تھے	مانی	۳۸
ان کو عافی اور عبقر ابو الحسن بھی کہتے ہیں	عمقی	۳۹
اس کو ابراہیم جامع الشمل اس لیے کہتے تھے کہ اس کے عہد میں کامل امن تھا	عبقر	۴۰
اس کو اسماعیل ذوالطابخ کہتے ہیں اس نے ملک بھر میں مسافروں کے لیے مسافر خانے بنائے تھے	عبید	۴۱
ان کو یزن الطعان کہتے ہیں۔ یہ پہلا شخص ہے جس نے جنگ میں نیزہ چلایا۔	الدعا	۴۲
انہی کو اسماعیل ذوالاعوج کہتے ہیں	حمدان	۴۳
ان کو بشمین اور مطعم فی المحل بھی کہتے ہیں، اس کے محل میں ہر وقت ہر شخص کے لیے کھانا تیار رہتا تھا	سبر	۴۴
یثرم اور طح ان کا لقب تھا	یثرنی	۴۵



## نامدان نبوت کا تعارف

۴۶	مخزن	مخزن بھی کہتے ہیں ان کا لقب قسور تھا
۴۷	لیخن	عنود لقب تھا
۴۸	أرعوی	ان کو رعوی بھی کہتے تھے ان کا لقب دعدع تھا
۴۹	عمفی	عامر لقب تھا
۵۰	دیشان	الزاهد لقب تھا
۵۱	عمیر	ان کو عامر اور نیدوان ذوالاندیہ بھی کہتے ہیں
۵۲	أفناد	ان کو افتاد، قناد بھی کہتے ہیں ان کا لقب ایامہ تھا
۵۳	أیہام	ان کو ابھام، یہامی بھی کہتے ہیں، لقب دوس العلق اور اجمل اطلق تھا
۵۴	مقصر	ان کو مقصی، مقاصری بھی کہتے ہیں، لقب حصن اور نزال تھا
۵۵	ناحث	
۵۶	زارح	لقب قیر تھا
۵۷	سعی	ان کو شعی، سہا بھی کہتے ہیں، لقب الحشر تھا
۵۸	مزی	ہز مزی بھی ان کو کہتے ہیں
۵۹	عوضۃ	انکو عوض بھی کہتے ہیں، لقب ثمر اور صفی تھا
۶۰	عرام	عرام بھی درست ہے
۶۱	قیدار	والدہ ہالہ بنت حارث، بیوی حاضرہ، قبیلہ بنو جرہم سے تھیں
۶۲	سیدنا اسماعیل علیہ السلام	اللہ کے رسول، والدہ ہاجرہ قبیلیہ، لقب ذبیح اللہ، عمر ۱۳ برس
۶۳	سیدنا ابراہیم علیہ السلام	اللہ کے رسول، والدہ امیلہ یا بانو، لقب خلیل اللہ، عمر ۱۷ برس
۶۴	آزر (تاریخ)	لقب آزر، والدہ سلمیٰ، عمر ۲۰ برس
۶۵	ناحور	دادا ابراہیم، عمر ۱۵۹ برس

۶۶	ساروع (اوساروغ)	ان کو شازوخ بھی کہا گیا ہے، بعض نے سروج کہا ہے، عمر ۲۳۲ برس
۶۷	فالح	ان کو فالح اور فالغ کہا ہے بعض کا کہنا ہے یہ ہود علیہ السلام ہے
۶۸	عابر	ان کو عمیر کہا جاتا تھا۔ یمن کے اکثر قبائل انہی کی طرف منسوب ہیں۔
۶۹	شاخ	ان کے معنی قاصد اور وکیل کے ہیں
۷۰	ارشد	ان کو ارشد بھی کہا گیا ہے عمر ۳۳۸ برس
۷۱	سام	ان کی عمر ۶۰۲ برس تھی
۷۲	نوح علیہ السلام	اللہ کے نبی، لقب آدم ثانی
۷۳	لامک	ان کو لامک بھی کہتے ہیں، لامک کا معنی عاجزی اور عمر ۷۷۷ برس
۷۴	مخوخ	ان کی عمر ۹۶۹ برس تھی
۷۵	اخوخ (ادریس علیہ السلام)	ان کو خوخ بھی کہتے ہیں۔ اللہ کے نبی تھے اور حدزی تھے
۷۶	یزد	ان کو یازد بھی کہا جاتا تھا
۷۷	مہلائیل	ان کو مھلائیل اور ملہیل اہل کہا جاتا ہے، عمر ۸۹۵ برس
۷۸	قیان	ان کو قین بھی کہا جاتا ہے عمر ۹۱۰ برس
۷۹	آنوشہ	ان کو آنوش اور یانش بھی کہا جاتا ہے عمر ۹۰۵ برس۔
۸۰	شیث علیہ السلام	شیث اللہ کے نبی تھے ان پر صحائف بھی نازل ہوئے، عمر ۹۱۲ برس۔
۸۱	آدم علیہ السلام	کنیت ابوالبشر، لقب خلیفۃ اللہ فی الارض، دنیا کے پہلے انسان

## رسول اللہ ﷺ کے والد

آپ ﷺ کے والد محترم کا نام عبد اللہ بن عبد المطلب اور والدہ کا نام فاطمہ بنت عمرو بن عائد مخزومیہ قرشیہ تھا۔ عبد اللہ کی شادی آمنہ بنت وہب سے ہوئی۔<sup>①</sup>

عبد اللہ کی وفات شام سے واپسی سفر کے دوران مدینہ میں ہوئی آپ کو دار النباغہ میں دفن کیا گیا، اس وقت ان کی عمر پچیس سال تھی۔ رسول اللہ ﷺ اس وقت شکم مادر میں تھے۔ عبد اللہ نے اپنے بعد وراثت میں ایک لونڈی ام ایمن (برکت)، پانچ اونٹ اور چند بکریاں چھوڑیں۔<sup>②</sup>

## رسول اللہ ﷺ کی والدہ

آپ ﷺ کی والدہ کا نام آمنہ اور نانی کا نام برہ بنت عبد العزی اور نانا کا نام وہب بن عبد مناف تھا۔ آپ کے نانا قبیلہ بنی زہرہ کے سردار تھے۔ آپ کے نانا کی دو بیویاں تھیں۔

① برہ بنت عبد العزی: ان سے ایک بیٹی آمنہ (نبی کریم ﷺ کی والدہ) تھیں۔

② ضعیفہ بنت ہاشم: ان سے دو بیٹے عبد یغوث اور عبید یغوث تھے۔

آپ کی والدہ کو خواب میں کہا گیا تھا کہ اپنے بیٹے کا نام احمد رکھیں۔<sup>③</sup>

آمنہ کی عمر تیس سال اور رسول اللہ ﷺ کی عمر چھ سال ہوئی تو آمنہ رسول اللہ ﷺ کو نکھیا لے کر آئیں تاکہ نکھیاں سے ملاقات ہو سکے اور آپ کے والد کی قبر کی زیارت ہو سکے۔ واپسی سفر پر آمنہ ابواء نامی مقام پر شدید بیماری کی وجہ سے چل بسیں اور انہیں وہیں ابواء میں ہی دفن کر دیا گیا اور اس سفر میں آپ کے ساتھ ام ایمن بھی تھیں جو آپ کو لے کر مکہ واپس آگئیں۔<sup>④</sup>

① سیرة ابن ہشام: ۱/۱۰۹؛ الروض الأنف: ۱/۲۷۴۔ ② طبقات ابن سعد:

۱۰۰، ۹۹/۱۔ ③ طبقات ابن سعد: ۱/۱۰۴۔

④ طبقات ابن سعد: ۱/۱۱۶؛ الشجرہ الزکیة، ص: ۱۵۵۔

آپ ام ایمن (برکت) کو بھی ماں کا رتبہ دیا کرتے تھے اور کہا کرتے تھے:

«أُمُّ أَيْمَنَ أُمَّيْ بَعْدَ أُمَّيْ» ①

”ام ایمن میری حقیقی ماں کے بعد میری ماں ہے۔“

سیدنا ابو ہریرہ رضی اللہ عنہ بیان کرتے ہیں کہ نبی کریم ﷺ نے اپنی والدہ کی قبر کی زیارت کی اور پھر آپ نے لوگوں کو مخاطب کر کے فرمایا:

«اسْتَأْذَنْتُ رَبِّي أَنْ أَسْتَغْفِرَ لِأُمَّيْ فَلَمْ يَأْذَنْ لِي، وَاسْتَأْذَنْتُهُ أَنْ

أَزُورَ قَبْرَهَا فَأَذِنَ لِي فَوَزُّوا الْقُبُورَ فَإِنَّهَا تُذَكِّرُ الْمَوْتَ» ②

”میں نے اپنے رب سے اپنی والدہ کی بخشش کی اجازت طلب کی تو مجھے

اجازت نہ ملی، پھر میں نے والدہ کی قبر کی زیارت کی اجازت طلب کی تو مجھے

اجازت مل گئی، چنانچہ تم قبروں کی زیارت کیا کرو کیونکہ یہ تمہیں موت یاد

دلاتی ہیں۔“

رسول اللہ ﷺ کے ماموں

نبی کریم ﷺ کے حقیقی ماموں نہیں تھے کیونکہ نبی کریم ﷺ کی والدہ محترمہ وہب

کی بیوی برہ سے اکیلی بیٹی آمنہ ہی تھی، مگر وہب کی دوسری بیوی ضعیفہ بنت ہاشم سے دو

بیٹے عبد یغوث اور عبید یغوث تھے جو نبی کریم ﷺ کے سوتیلے ماموں بنے۔ قبیلہ بنو

زہرہ آپ کا ننھیال تھا، اسی لیے بنو زہرہ والے کہا کرتے تھے کہ ہم نبی کریم ﷺ کے

ماموں ہیں۔ ③

صحابی رسول سیدنا سعد بن ابی وقاص رضی اللہ عنہ قبیلہ بنو زہرہ سے تھے اسی لیے آپ ﷺ

انھیں اپنا ماموں کہا کرتے تھے، ایک دفعہ آپ نے کہا:

① الاستیعاب: ۳۲۵۲۔ ② صحیح مسلم: ۹۷۶۔

③ سیرة ابن ہشام: ۱/۱۵۶؛ سیرت ابن حبان: ۱/۳۹؛ شرف المصطفیٰ:



## ناندان نبوت کا تعارف

«هَذَا خَالِي فَلْيُرِنِي امْرُؤًا خَالَهُ» ①

”یہ میرے ماموں ہیں کسی کا ایسا ماموں ہو تو مجھے دکھاؤ۔“

کتاب شجرة النہویہ کے مولف جمال الدین یوسف نے اپنی کتاب (ص ۷۵) میں نبی کریم ﷺ کے ایک ماموں عبداللہ بن ارقم بن عبد یغوث کا بھی ذکر کیا ہے، جن کی والدہ کا نام ہند بنت مازن بن عامر ہے اور وہ سیدنا عمر رضی اللہ عنہما کی خلافت میں بیت المال پر کاتب مقرر ہوئے تھے۔ ②

رسول اللہ ﷺ کے دادا

آپ ﷺ کے دادا کا نام شیبہ، کنیت ابو حارث اور ابو بظاء، لقب عبد المطلب تھا۔ ③

آپ بہت مہمان نواز تھے۔ اسی وجہ سے ان کا ایک لقب فیاض اور مطعم طیر السماء

یعنی آسمانی پرندوں کی بھی ضیافت کرنے والا مشہور تھا۔ ④

23

زمزم کا کنواں ناپید ہو گیا تھا، زمزم کی کھدائی میں عبد المطلب نے اہم کردار ادا کیا۔

کنواں کھودتے وقت عبد المطلب کا صرف ایک بیٹا حارث تھا، انھوں نے نذرمانی

کہ اگر اللہ نے انہیں دس بیٹے دیے تو ایک کو کعبہ کے پاس ذبح کریں گے۔ اللہ نے

انہیں دس بیٹے دے دیے تو بیٹوں کے درمیان قرعہ ڈالا کہ کس کو ذبح کیا جائے تو قرعہ عبد اللہ

کے نام نکل آیا، عبد المطلب ذبح کرنے کے لیے تیار ہو گئے مگر عبد اللہ کے تنہیال والے

راستے میں آگئے، آخر ایک کاہنہ کے مشورے سے سوانٹ بدلے میں ذبح کیے گئے۔ ⑤

نبی کریم ﷺ کی والدہ کی وفات کے بعد آپ کی کفالت عبد المطلب نے بڑی محبت

سے کی اور اپنی وفات سے پہلے آپ کی کفالت کی ذمہ داری ابو طالب کو سونپ کر چلے

گئے اس وقت آپ کی عمر آٹھ سال تھی۔ ⑥

① سنن الترمذی: ۳۷۵۲۔ ② سیر أعلام النبلاء: ۴۸۲ / ۲۔

③ الروض الأنف: ۲۴ / ۱۔ ④ الشجرة الزكية، ص: ۴۷۔

⑤ سيرة ابن هشام: ۱۵۱ / ۱۔

⑥ دلائل النبوة للبيهقي: ۲۲ / ۲۔

## عبدالطلب کی بیویاں

عبدالطلب نے پانچ شادیاں کیں جن سے دس بیٹے اور چھ بیٹیاں ہوئیں۔<sup>①</sup>

بیوی	نام	اولاد
پہلی بیوی	ثتیلہ بنت خزر جیہ	عباس، ضرار
دوسری بیوی	ہالہ بنت وہیب زہریہ	حمزہ، مقوم، مجل (یا غیراق)، صغیر
تیسری بیوی	فاطمہ بنت عمرو بن عائد مخزومیہ	عبداللہ (نبی کریم ﷺ کے والد) ابوطالب، زبیر، ام حکیم (بیضاء) عاتکہ، امیمہ، اروئی، بزہ
چوتھی بیوی	سمراء بنت جندب ہوازنیہ	حارث
پانچویں بیوی	لبنی بنت ہاجر بن عبدمناف خزاعیہ	ابولہب

بعض کے نزدیک عبدالطلب کے بیٹوں کی تعداد تیرہ ہے۔<sup>②</sup>

① سیرۃ ابن ہشام: ۱/۱۰۸، ۱۱۰۔

② طبقات ابن سعد: ۱/۹۲۔

## محمد رسول اللہ ﷺ

### تعارف

نام: محمد اور احمد  
والد: عبد اللہ  
والدہ: آمنہ  
دادا: عبد المطلب  
داری: فاطمہ  
نانا: وہب  
نانی: برہ

### ولادت

بروز سوموار ۹ ربیع الاول - عام الفیل ۲۰ یا ۲۲ اپریل سنہ ۵۷۱ء۔<sup>①</sup>

### سکونت

آپ کی جائے پیدائش مکہ معظمہ ہے چار سال قبیلہ بنو سعد میں گزارے۔ چھ سال کی عمر میں والدہ فوت ہو گئیں۔ والد آپ کی پیدائش سے تقریباً دو مہینے پہلے فوت ہو چکے تھے۔ آٹھ سال کی عمر میں آپ کے دادا فوت ہو گئے۔

### نکاح

پہلی شادی پچیس سال کی عمر میں کی دوسری شادی پچاس سال کی عمر میں کی اس کے بعد شادیاں کرتے رہے۔ آپ ﷺ کی بیویوں کی کل تعداد گیارہ ہے۔

### اولاد

تین بیٹے: سیدنا قاسم، عبد اللہ (طاہر، طیب) اور ابراہیم رضی اللہ عنہم  
چار بیٹیاں: سیدہ رقیہ، زینب، ام کلثوم اور فاطمہ رضی اللہ عنہن

① رحمة للعالمین: ۳۸/۱۔

## نبوت

آپ ﷺ کو چالیس سال کی عمر میں غار حرا مکہ میں نبوت عطا کی گئی۔  
مکی اور مدنی زندگی

آپ نے نبوت کے بعد تقریباً تیرہ سال مکہ میں گزارے، پھر ہجرت کر کے مدینہ تشریف لے گئے اور زندگی کے بقیہ تقریباً دس سال مدینہ میں گزارے۔

## وفات

آپ بروز سوموار ۱۲ ربیع الاول ۶۳ سال کی عمر میں اس دنیا فانی سے کوچ کر گئے۔ آپ کی نماز جنازہ کسی امام نے نہیں پڑھائی، بلکہ لوگ ایک دروازے سے داخل ہوتے، آپ پر درود پڑھتے اور دوسرے دروازے سے نکل جاتے تھے۔<sup>①</sup>

## حلیہ مبارک

- ① آپ ﷺ گورے چٹے رنگ، جاذب و خوش نما چہرے اور درمیانے قد والے تھے۔<sup>②</sup>
- ② آپ ﷺ کا چہرہ مبارک چاند جیسا (خوبصورت) تھا۔<sup>③</sup>
- ③ آپ ﷺ کے بال بہت زیادہ کالے تھے۔<sup>④</sup>
- ④ آپ ﷺ کی داڑھی کے بال مبارک بھی بہت زیادہ گھنے تھے۔<sup>⑤</sup>
- ⑤ نبی کریم ﷺ کے سر کے کچھ بال آخری عمر میں سفید ہو گئے تھے۔<sup>⑥</sup>
- ⑥ آپ ﷺ کے نچلے ہونٹ کے نیچے اور ٹھوڑی کے درمیان کچھ بال سفید تھے۔<sup>⑦</sup>

① صحیح، مسند أحمد: ۲۱۰۴۷، ② صحیح مسلم: ۲۳۴۰۔

③ صحیح البخاری: ۳۵۵۲، ④ صحیح، مسند أحمد: ۱۶۶۰۳۔

⑤ صحیح مسلم: ۲۳۴۴۔

⑥ صحیح البخاری: ۳۵۴۴۔

⑦ صحیح البخاری: ۳۵۴۵۔

## خاندان نبوت کا تعارف

- ⑥ آپ ﷺ کا ہاتھ ریشم سے نرم اور بے حد خوشبودار تھا۔<sup>①</sup>
- ⑧ آپ ﷺ کا جسم سفید گندمی، سرگیں آنکھیں، خوبصورت (موتیوں جیسے) دانت، خوبصورت گول چہرہ تھا۔<sup>②</sup>
- ⑨ سر کے بالوں کی مانگ درمیان سے نکالتے تھے۔<sup>③</sup>
- ⑩ سورج و چاند جیسا اور گول چہرہ مبارک، کندھے پر کبوتری کے انڈے جیسی مہر نبوت تھی۔<sup>④</sup>
- ⑪ آپ کی پنڈلیاں اور پاؤں کے تلوے پُر گوشت اور مضبوط تھے اور تھوڑے گوشت کی ایزبوں والے تھے۔ سر مبارک بڑا، مضبوط اور ہڈیوں کے جوڑے تھے سینے اور ناف کے درمیان بالوں کی لمبی باریک لکیر تھی۔<sup>⑤</sup>
- ⑫ آپ ﷺ مونچھیں کاٹ کر انتہائی پست کرتے تھے حتیٰ کہ بسا اوقات سفیدی نظر آتی۔<sup>⑥</sup>
- ⑬ آپ ﷺ کا پسینہ بے حد خوشبودار تھا۔<sup>⑦</sup>

① صحیح البخاری: ۳۵۶۱۔ ② حسن، شمائل الترمذی: ۴۱۲۔  
 ③ صحیح البخاری: ۳۵۵۸۔ ④ صحیح مسلم: ۲۳۴۴۔  
 ⑤ صحیح مسلم: ۲۳۳۷؛ حسن، سنن الترمذی: ۳۶۳۷۔  
 ⑥ طبقات ابن سعد: ۱/۴۴۹، صحیح۔  
 ⑦ صحیح البخاری: ۳۵۶۱۔

## فضائل محمد رسول اللہ ﷺ

- ① آپ ﷺ ساری کائنات کے لیے رحمۃ للعالمین بن کر آئے۔ (الانبیاء: ۱۰۷)
- ② آپ ﷺ ساری کائنات کے نبی بن کر آئے۔ (سبا: ۲۸)
- ③ اللہ تعالیٰ نے آپ ﷺ کی مدد و نصرت کرنے کا عہد تمام انبیاء سے لیا۔ (ال عمران: ۸۱)
- ④ آپ ﷺ خاتم النبیین بن کر آئے، آپ کے بعد کوئی نبی نہیں آئے گا۔ (الاحزاب: ۴۰)
- ⑤ نبوت سے پہلے بھی مکہ میں پتھر آپ ﷺ کو سلام کرتے تھے۔ ①
- ⑥ اللہ نے آپ ﷺ کے ذکر کو سب سے بلند فرمایا۔ (الانشراح: ۴)
- ⑦ آپ ﷺ کے ہاتھ کے اشارے سے چاند دو ٹکڑوں میں بٹ گیا۔ (القم: ۱) ②
- ⑧ روز قیامت تمام نبیوں سے زیادہ آپ ﷺ کے پیروکار ہوں گے۔ ③
- ⑨ آپ ﷺ کو آسمانوں کی سیر یعنی معراج کروایا گیا (جو آپ سے پہلی کسی پیغمبر کو نہیں نصیب ہوا) (الاسراء: ۱)
- ⑩ آپ ﷺ جب نماز پڑھتے تو آگے کی طرح پیچھے بھی دیکھ سکتے تھے۔ ④
- ⑪ آپ سوتے تو صرف آنکھیں سوتیں تھیں لیکن دل جاگتا تھا۔ ⑤
- ⑫ جنت میں سب سے زیادہ آپ ﷺ کی امت کے لوگ داخل ہوں گے، جنت میں داخل ہونے والوں کی ساری کائنات کی ایک سو بیس (۱۲۰) صفیں ہوں گی اسی (۸۰) امت محمدیہ کی اور باقی چالیس دوسری امتوں کی۔ ⑥
- ⑬ روز قیامت قبر مبارک سے آپ سب سے پہلے نکلیں گے۔ ⑦

① صحیح مسلم: ۲۲۷۷۔ ② صحیح البخاری: ۳۸۶۸۔

③ صحیح مسلم: ۱۹۶۔ ④ صحیح البخاری: ۴۱۸۔

⑤ صحیح البخاری: ۳۵۶۹۔ ⑥ حسن، سنن الترمذی: ۲۵۴۶۔

⑦ صحیح مسلم: ۱۷۸۲۔

## خانمان نبوت کا تعارف

- ۱۳) سب سے پہلے پل صراط سے آپ ﷺ ہی گزریں گے۔<sup>①</sup>
- ۱۴) سب سے پہلے جنت کا دروازہ آپ ہی کھٹکھٹائیں گے اور آپ ہی سب سے پہلے جنت میں داخل ہوں گے۔<sup>②</sup>
- ۱۵) اللہ رب العزت نے آپ کو تین جوانوں کے برابر طاقت عطا فرمائی تھی۔<sup>③</sup>
- ۱۶) قبر میں صرف آپ کے متعلق سوال ہوتا ہے، آپ کے علاوہ کسی نبی کے متعلق نہیں۔<sup>④</sup>
- ۱۷) جنت کا سب سے اعلیٰ درجہ و مقام وسیلہ ہے جو اللہ تعالیٰ نبی ﷺ کو عطا فرمائیں گے۔<sup>⑤</sup>
- ۱۸) آپ ﷺ پر ایک بار درود پڑھنے سے اللہ اس بندے پر دس بار رحمتیں نازل کرتا ہے۔<sup>⑥</sup>
- ۱۹) آپ ﷺ پر درود پڑھنے والا قیامت کے دن آپ کے سب سے زیادہ قریب ہوگا۔<sup>⑦</sup>
- ۲۰) آپ ﷺ کھانا کھاتے تو آپ کے کھانے سے تسبیحات کی آواز آتی تھی۔<sup>⑧</sup>
- ۲۱) آپ ﷺ کے حکم سے درخت بھی مطیع ہو کر چلنے لگتے تھے۔<sup>⑨</sup>
- ۲۲) آپ ﷺ کی زندگی ساری کائنات کے لیے نمونہ ہے۔ (الأحزاب: ۲۱)
- ۲۳) ”بے شک اللہ تعالیٰ اور اس کے فرشتے نبی (ﷺ) پر درود بھیجتے ہیں، اے ایمان والو! تم بھی ان پر درود و سلام بھیجو!“ (الأحزاب: ۵۶)
- ۲۴) ”وہ ذات پاک ہے جو ایک رات اپنے بندے کو مسجد الحرام (خانہ کعبہ) سے مسجد اقصیٰ (بیت المقدس) تک جس کے ارد گرد ہم نے برکتیں رکھی ہیں، لے گیا تاکہ اُسے اپنی (قدرت کی) نشانیاں دکھائے، بیشک وہ سننے والا (اور) دیکھنے والا ہے۔“ (الاسراء: ۱)
- ۲۵) ”(اے نبی!) ہم نے آپ کو تمام لوگوں کے لیے خوشخبری سنانے والا اور ڈرانے والا بنا کر بھیجا ہے، لیکن اکثر لوگ نہیں جانتے۔“ (سبا: ۲۸)

① صحیح البخاری: ۶۵۷۳۔ ② صحیح البخاری: ۸۷۶؛ صحیح مسلم: ۱۹۶۔  
 ③ صحیح البخاری: ۳۶۸۔ ④ صحیح، سنن الترمذی: ۱۰۷۱۔ ⑤ صحیح البخاری: ۶۱۴۔ ⑥ صحیح مسلم: ۴۰۸۔ ⑦ حسن، سنن الترمذی: ۴۸۴؛  
 ⑧ صحیح البخاری: ۳۵۷۹۔ ⑨ حسن، سنن الترمذی: ۳۶۲۸۔

۲۷ ”بے شک ہم نے تجھ کو اظہار حق کرنے والا، خوشخبری سنانے والا اور ڈرانے والا بنا کر بھیجا ہے۔ تاکہ اے مسلمانو! تم اللہ اور اس کے رسول پر ایمان لاؤ اور اس کی مدد کرو اور اس کا ادب کرو اور اللہ کی پاکیزگی بیان کرو۔“ (الفتح: ۸، ۹)

۲۸ ”محمد (ﷺ) تمہارے مردوں میں سے کسی کے والد نہیں ہیں بلکہ اللہ کے رسول اور خاتم النبیین (نبوت کو ختم کرنے والے) ہیں اور اللہ ہر چیز سے واقف ہے۔“ (الأحزاب: ۴۰)

۲۹ ”محمد (ﷺ) اللہ کے پیغمبر ہیں اور جو لوگ ان کے ساتھ ہیں وہ کافروں کے حق میں تو سخت ہیں اور آپس میں رحم دل ہیں۔“ (الفتح: ۲۸، ۲۹)

۳۰ ”سو جو لوگ اس نبی پر ایمان لاتے ہیں اور اس کی حمایت کرتے ہیں اور آپ کی مدد کرتے ہیں اور اس نور کی اتباع کرتے ہیں جو آپ کے ساتھ بھیجا گیا ہے ایسے لوگ پوری فلاح پانے والے ہیں۔“ (الأعراف: ۱۵۷)

۳۱ ”(اے نبی!) آپ کے رب کی قسم! وہ ایماندار نہیں ہو سکتے جب تک کہ تمام آپس کے اختلافات میں آپ کو حاکم نہ مان لیں جو فیصلے آپ ان میں کر دیں ان سے اپنے میں کسی طرح تنگی و ناخوشی ناپائیں اور فرمانبرداری کے ساتھ قبول کر لیں۔“ (النساء: ۶۵)

۳۲ ”پہلے ہر نبی اپنی قوم کی طرف مبعوث کیا جاتا تھا اور مجھے سب لوگوں (قیامت تک) کے لیے نبی بنا کر بھیجا گیا ہے۔“<sup>①</sup>

۳۳ ”(میرے کئی نام ہیں) میں محمد ہوں، میں احمد ہوں، میں ماجی ہوں یعنی اللہ میرے ذریعے کفر کو مٹا دے گا، میں حاشر ہوں لوگوں کا حشر میرے قدموں میں ہوگا اور میں عاقب ہوں۔“ عاقب وہ ہے جس کے بعد کوئی نبی نہ ہو۔<sup>②</sup>

۳۴ ”میں تمام رسولوں کا قائد ہوں لیکن فخر نہیں کرتا اور خاتم النبیین (نبوت ختم کرنے والا) ہوں مگر فخر نہیں کرتا اور میں پہلا شفاعت کرنے والا ہوں اور میری شفاعت قبول ہوگی اور مجھے کوئی فخر نہیں۔“<sup>③</sup>

① صحیح البخاری: ۳۳۵۔ ② صحیح مسلم: ۲۳۵۴۔ ③ إسناده جيد، سنن الدارمی: ۵۰۔



## رسول اللہ ﷺ کے رضاعی والدین

سیدنا حارث بن النضرؓ

یہ سیدہ حلیمہ سعدیہ رضی اللہ عنہا کے شوہر ہیں اس طرح یہ رسول اللہ ﷺ کے رضاعی والد بنے، ان کا مکمل نام حارث بن عبدالعزی بن رفاعہ بن ملان ہے۔<sup>①</sup>

ان کی کنیت ابو کبشہ تھی جو ان کی بیٹی کبشہ کی وجہ سے تھی۔<sup>②</sup>

اہل عرب اسی وجہ سے آپ کو ابن ابی کبشہ (ابو کبشہ کا بیٹا) بھی کہا کرتے تھے جیسا کہ جب سیدنا ابوسفیان رضی اللہ عنہ اور ہرقل کا مکالمہ ختم ہوا تو سیدنا ابوسفیان رضی اللہ عنہ نے کہا:

”لَقَدْ أَمَرَ أَمْرُ ابْنِ أَبِي كَبْشَةَ إِنَّهُ يَخَافُهُ مَلِكُ بَنِي الْأَصْفَرِ“<sup>③</sup>

ابن ابی کبشہ (محمد ﷺ) کا معاملہ بہت بڑھ گیا ہے ان سے تو بنو اصف (رومیوں) کا بادشاہ بھی خوف زدہ ہے۔

سیدنا حارث رضی اللہ عنہ نے اسلام قبول کر لیا تھا۔<sup>④</sup>

توثیق

یہ ابولہب کی لونڈی تھی ابتدائی دنوں میں اس نے بھی رسول اللہ ﷺ کو دودھ پلایا تھا۔ رسول اللہ ﷺ نے خود بیان فرمایا: ”مجھے اور ابوسلمہ دونوں کو توثیقہ نے دودھ پلایا ہے۔“<sup>⑤</sup>

① سیرۃ ابن ہشام؛ ۱/ ۱۶۱۔ ② فتح الباری: ۱/ ۵۵۔

③ صحیح البخاری: ۷۔ ④ سبیل الہدی والرشاد: ۱/ ۳۸۳۔

⑤ صحیح البخاری: ۵۱۰۱۔

امام بخاری نے اس روایت کے بعد ذکر کیا ہے، عروہ کا قول ہے کہ ثویبہ ابولہب کی لونڈی تھی، ابولہب نے اسے آزاد کر دیا تھا اور اس نے نبی کریم ﷺ کو دودھ پلایا تھا۔ ابولہب مر گیا تو اس کے کسی عزیز نے اسے خواب میں بہت بری حالت میں دیکھا تو پوچھا: کیسے ہو؟ تو وہ کہنے لگا: میں جب سے تم سے جدا ہوا ہوں مجھے کبھی آرام نصیب نہیں ہوا۔ ہاں میں نے ثویبہ کو آزاد کرتے ہوئے اس انگلی سے جو اشارہ کیا تھا اس کی وجہ سے تھوڑا سا پانی پینے کو مل جاتا ہے۔

ثویبہ نے ابولہب کو نبی کریم ﷺ کی پیدائش کی خوشخبری سنائی تو ابولہب نے اسے اسی وقت آزاد کر دیا تھا۔<sup>①</sup>

جبکہ ابن حجر رحمۃ اللہ علیہ کہتے ہیں کہ ابولہب نے ثویبہ کو فوراً نہیں بلکہ کچھ عرصہ بعد آزاد کیا تھا۔<sup>②</sup>

سیدہ حلیمہ سعدیہ رضی اللہ تعالیٰ عنہا

حلیمہ بنت ابی ذؤیب آپ کی رضاعی والدہ محترمہ تھیں۔ آپ کا تعلق قبیلہ بنو سعد بن بکر سے تھا۔ آپ کا علاقہ طائف کے مضافات میں تھا۔ چار سال تک رسول اللہ ﷺ حلیمہ سعدیہ کے پاس رہے اور واقعہ شق صدر بھی بنو سعد میں پیش آیا۔<sup>③</sup>

ان چار سالوں کے دوران حلیمہ نے آپ کو ہر چھ مہینے بعد آپ کی والدہ ماجدہ اور دیگر عزیز واقارب سے ملانے کے لیے مکہ لاتی تھیں۔<sup>④</sup>

چونکہ سیدہ حلیمہ سعدیہ رضی اللہ تعالیٰ عنہا کا تعلق قبیلہ بنو سعد بن بکر بن ہوازن سے تھا۔ جب رسول اللہ ﷺ غزوہ حنین سے واپسی پر حمرانہ مقام پر ٹھہرے تو آپ کے پاس استدعا کرتے ہوئے بنو ہوازن کے ایک وفد نے ملاقات کی اور کہا: اے اللہ کے نبی! ان قیدیوں میں آپ کی پھوپھیاں، خالائیں اور خاومائیں بھی ہیں جو آپ کو اپنی گود میں کھلایا کرتی تھیں۔<sup>⑤</sup>

① الروض الأنف ۳ / ۹۹۔ ② فتح الباری: ۱۸۱ / ۹۔ ③ سیرة ابن ہشام: ۱ / ۱۶۱؛ الإصابة: ۸ / ۸۷۔ ④ رحمة للعالمین: ۱ / ۴۸۔ ⑤ مسند أحمد: ۲ / ۲۱۸؛ سیرة ابن ہشام: ۴ / ۱۳۱۔

خاندا ان نبوت کا تعارف

سیدہ حلیمہ سعدیہ رضی اللہ عنہا کا مکہ میں آکر آپ کو لے کر جانا اور اونٹنی کا بھاگنا اور اس طرح کے واقعات کی سندی حیثیت کمزور ہے۔

سیدہ حلیمہ سعدیہ رضی اللہ عنہا رسول اللہ صلی اللہ علیہ وسلم کو آپ کی والدہ کے سپرد کرنے کے بعد دو مرتبہ آپ کی خدمت میں حاضر ہوئیں۔ پہلی مرتبہ سیدہ خدیجہ رضی اللہ عنہا سے آپ کی شادی کے بعد آئی تھیں اس وقت ان کے علاقے میں شدید قحط پڑا ہوا تھا۔ نبی کریم صلی اللہ علیہ وسلم نے ان کی مدد کے لیے سیدہ خدیجہ رضی اللہ عنہا سے بات کی تو انھوں نے سیدہ حلیمہ سعدیہ رضی اللہ عنہا کو ایک اونٹ اور چالیس بکریاں عنایت فرمائیں۔ دوسری مرتبہ وہ نبوت کے بعد تشریف لائیں اس موقع پر انھوں نے اسلام قبول کیا اور آپ سے بیعت کی ان کے خاوند سیدنا حارث رضی اللہ عنہ نے بھی اسلام قبول کیا۔ ①

www.KitaboSunnat.com

## رسول اللہ ﷺ کے رضاعی بہن بھائی

مسروح بن حدث بن عبدالعزی

یہ ابولہب کی لونڈی ثویبہ کا بیٹا تھا اسی کے ساتھ رسول اللہ ﷺ نے ثویبہ یعنی مسروح کی والدہ کا دودھ پیا تھا۔ جس سے رضاعت ثابت ہوئی اور مسروح اس طرح آپ کا رضاعی بھائی بن گیا۔<sup>①</sup>

سیدنا حمزہ بن عبدالمطلب رضی اللہ عنہ

یہ رسول اللہ ﷺ کے چچا، سید الشہداء ہونے کے ساتھ ساتھ آپ کے رضاعی بھائی بھی ہیں، رسول اللہ ﷺ سے چار سال پہلے انھوں نے ثویبہ کا دودھ پیا تھا۔<sup>②</sup>

سیدنا ابوسلمہ بن عبدالاسد رضی اللہ عنہ

یہ ام المومنین سیدہ ام سلمہ رضی اللہ عنہا کے پہلے شوہر بھی ہیں انھوں نے بھی ابولہب کی لونڈی ثویبہ کا رسول اللہ ﷺ سے چار سال قبل دودھ پیا تھا۔ انھوں نے اور سیدنا حمزہ رضی اللہ عنہ نے اکٹھا ہی دودھ پیا تھا اور بعض روایت میں ہے کہ انھوں نے رسول اللہ ﷺ کے ساتھ ثویبہ کا دودھ پیا تھا۔<sup>③</sup>

جبکہ عیون الاثر (۱/۹۰) میں ہے کہ سیدنا ابوسلمہ رضی اللہ عنہ نے رسول اللہ ﷺ کے بعد ثویبہ کا دودھ پیا تھا۔

① زاد المعاد ۱/۸۳، ۸۲؛ الروض الأنف: ۱/۲۸۵۔

② طبقات ابن سعد: ۱/۱۰۸۔ ③ طبقات ابن سعد: ۱/۱۰۸۔

## خاندان نبوت کا تعارف

ام المومنین سیدہ ام حبیبہ رضی اللہ عنہا کہتی ہیں کہ میں نے رسول اللہ صلی اللہ علیہ وسلم سے درخواست کی کہ اے اللہ کے رسول! آپ میری بہن اور سیدنا ابوسفیان رضی اللہ عنہ کی بیٹی سے نکاح کر لیں تو آپ نے فرمایا: ”کیا تم یہ بات پسند کرتی ہو کہ تمہاری بہن تمہاری سوتن بنے؟“ میں نے کہا: جی ہاں، میں آپ کے نکاح میں پہلے کون سی اکیلی ہوں میں چاہتی ہوں میری بہن بھی خیر میں میرے ساتھ شریک ہو۔ آپ نے فرمایا:

”وہ میرے لیے حلال نہیں ہے۔“ سیدہ ام حبیبہ رضی اللہ عنہا نے کہا: اے اللہ کے رسول! لوگ کہتے ہیں آپ سیدنا ابوسلمہ رضی اللہ عنہ کی بیٹی جو سیدہ ام سلمہ رضی اللہ عنہا ہی کے بطن سے ہے سے نکاح کرنے والے ہیں۔ آپ نے فرمایا: ”اگر وہ میری ربیبہ اور میری پرورش میں نہ بھی ہوتی تب بھی میرا اس سے شادی کرنا جائز نہ ہوتا کیونکہ وہ میرے رضاعی بھائی کی بیٹی ہے مجھے اور ابوسلمہ رضی اللہ عنہ کو ثویبہ نے دودھ پلایا تھا یہ بات یاد رکھو کہ تم مجھے اپنی بیٹیوں اور بہنوں سے نکاح کی پیش کش نہ کیا کرو۔“<sup>①</sup>

35

سیدنا ابوسلمہ عبد اللہ بن عبدالاسد رضی اللہ عنہ مخزومی ہیں۔ رسول اللہ صلی اللہ علیہ وسلم کے پھوپھی زاد بھائی بھی تھے۔ ہجرت اپنی اہلیہ کے ساتھ کی، غزوہ بدر میں شریک ہوئے، اور غزوہ احد میں زخمی ہوئے۔ زخم پہلے تو درست ہو گیا، مگر پھر جاری ہو گیا۔ ۴ھ جمادی الاولیٰ میں وفات پائی۔ شوال میں سیدنا ابوسلمہ رضی اللہ عنہ کی وفات کے بعد رسول اللہ صلی اللہ علیہ وسلم نے ان کی بیوی سیدہ ام سلمہ رضی اللہ عنہا سے نکاح کر لیا۔

ان کی جنازہ کی نماز نہایت اہتمام سے پڑھی گئی، نبی کریم صلی اللہ علیہ وسلم نے نو تکبیریں کہیں، لوگوں نے نماز کے بعد پوچھا: یا رسول اللہ! آپ کو سہو تو نہیں ہوا؟ فرمایا: ”یہ ہزار تکبیروں کے مستحق تھے۔“ وفات کے وقت سیدنا ابوسلمہ رضی اللہ عنہ کی آنکھیں کھلی رہ گئیں تھیں، نبی کریم صلی اللہ علیہ وسلم نے خود دست مبارک سے آنکھیں بند کیں اور ان کی مغفرت کی دعا مانگی۔

① صحیح البخاری: ۵۱۰۱۔ ② زرقانی: ۲ / ۲۷۳۔

## سیدنا عبداللہ بن حارث بن عبدالعزیٰ رضی اللہ عنہ

یہ سیدہ حلیمہ سعدیہ رضی اللہ عنہا کا بیٹا ہے رسول اللہ ﷺ کے ساتھ دودھ شریک تھا اور آپ کا رضاعی بھائی تھا۔<sup>①</sup>

سیدہ ائیسہ بنت حارث رضی اللہ عنہا

یہ سیدہ حلیمہ سعدیہ رضی اللہ عنہا کی بیٹی ہیں اور رسول اللہ ﷺ کی رضاعی بہن ہیں۔<sup>②</sup>

حذافہ (جدامہ یا خدامہ) بنت حارث

یہ سیدہ حلیمہ سعدیہ رضی اللہ عنہا کی بیٹی ہیں یہی ہیں جو شیما کے لقب سے معروف تھیں۔ یہ رسول اللہ ﷺ کو اپنی گود میں کھلایا کرتی تھیں۔<sup>③</sup> یہ رسول اللہ ﷺ کی رضاعی بہن ہے۔ آپ کی رضاعی بہن شیما بنت حارث حنین کے قیدیوں میں شامل تھیں۔ جب انھیں رسول اللہ ﷺ کی خدمت میں لایا گیا اور انھوں نے اپنا تعارف کراتے ہوئے کہا کہ میں آپ کی بہن شیما بنت حارث ہوں۔ رسول اللہ ﷺ نے فرمایا: ”اگر یہ بات ہے تو اپنی بات کے ثبوت میں نشانی بتاؤ۔“ شیما نے فوراً اپنے بازو سے کپڑا ہٹایا اور کہا: اے اللہ کے رسول! آپ کے بچپن کے دن تھے، میں نے آپ کو اپنے بازوؤں میں اٹھا رکھا تھا، اس وقت آپ نے اچانک اس جگہ کاٹ لیا تھا۔ رسول اللہ ﷺ یہ نشانی دیکھ کر فوراً پہچان گئے پھر آپ نے ان کی بڑی عزت افزائی فرمائی۔ اپنی چادر مبارک بچھائی اور انھیں احترام سے بٹھایا، پھر ارشاد فرمایا:

”ما لگو تمہیں عطا کیا جائے گا، کسی کی سفارش کرنا چاہو تو کرو تمہاری سفارش قبول کی جائے گی۔“<sup>④</sup>

① سیرة ابن ہشام: ۱/۱۶۱۔

② الإصابة ۸/۲۰۵۔

③ سیرة ابن ہشام ۱/۱۶۱۔

④ دلائل النبوة للبیہقی: ۵/۱۹۹، ۲۰۰؛ اس کی سند کمزور ہے۔

## رسول اللہ ﷺ کے چچا

عربی لغت میں ”عم“ چچا اور تایا دونوں کے لیے استعمال ہوتا ہے، بعض سیرت نگاروں نے لکھا ہے کہ عبدالمطلب کے بارہ بیٹے تھے۔

(۱) حارث (۲) حمزہ (۳) زبیر (۴) ابوطالب (۵) مقوم (۶) ابولہب (۷) حبل (۸) مغیرہ (۹) مصعب (۱۰) عباس (۱۱) ضرار (۱۲) عبد اللہ۔<sup>①</sup>

بعض نے دس کا ذکر کیا ہے۔ (۱) حارث (۲) زبیر (۳) حمزہ (۴) ابوطالب (۵) ابولہب (۶) عباس (۷) مقوم (۸) حبل (۹) صفار (۱۰) عبد اللہ۔<sup>②</sup>

ان دلائل کے مطابق رسول اللہ ﷺ کے (۱۱) یا (۹) چچا تھے۔ راجح قول یہی ہے کہ (۹) چچا تھے۔ کیونکہ مقوم کا دوسرا نام عبد الکعبہ تھا اور حبل کا دوسرا نام غیداق تھا۔ ان چچاؤں کا مختصر تعارف کچھ یوں ہے:

① سیدنا عباس بن عبدالمطلب رضی اللہ عنہ

نبی کریم ﷺ سے عمر میں دو سال بڑے تھے، ان کی والدہ کا نام غیلہ بنت خباب تھا۔ یہ پہلی عربی خاتون تھیں جنہوں نے بیت الحرام پر حریر اور دیباچ کا غلاف چڑھایا۔ سیدنا عباس رضی اللہ عنہ جاہلیت میں بھی رئیس قریش تھے، عمارۃ المسجد الحرام اور سقایہ ان ہی سے متعلق تھی، سقایہ کے معنی تو مشہور ہیں مگر عمارۃ کا مطلب یہ ہے کہ بیت الحرام کے اندر کسی شخص کو گالی گفتار نہ ہونے دیتے تھے اور کوئی شخص خانہ کعبہ کے اندر بے ہودہ بات زبان

① رحمة للعالمین: ۲/ ۸۲، ۸۳۔

② تلقیح فہوم ص: ۸ تا ۹؛ الر حیق المختوم، ص: ۸۰۔

پر نہ لائے اس انتظام کے متعلق جملہ سردارانِ قریش ان کی مدد پر رہا کرتے تھے۔ جنگِ بدر میں یہ قریش کی جانب تھے اور پکڑے گئے تھے ان کی مشکِ بندی زور سے کر دی گئی تھی جس کی تکلیف سے وہ ہائے پکارتے۔ یہ آوازیں نبی کریم ﷺ کی سمع مبارک تک آتی تھیں اور آپ ادھر سے ادھر کروٹیں بدلتے تھے، کسی نے عرض کیا: اے اللہ کے نبی! آرام کیوں نہیں فرماتے؟ فرمایا: ”عباس کے کراہنے سے مجھے نیند نہیں آتی۔“ تھوڑی دیر بعد نبی کریم ﷺ نے یہ آواز نہ سنی تو فرمایا: ”عباس کا کیا حال ہے؟“ اس نے عرض کیا: میں نے مشکِ بندی کھول دی ہے، فرمایا: ”جاؤ سب اسیروں کے ساتھ ایسا ہی برتاؤ کرو۔“

انہوں نے رجب (یا رمضان) ۳۲ھ میں بمر ۸۸ سال وفات پائی اور بقیع الغرقہ میں دفن ہوئے۔

سیدنا عباس رضی اللہ عنہما کے ۱۰ فرزند اور ایک بیٹی تھی۔ چھ ایک بیوی سے، ایک دوسری بیوی سے، ایک تیسری بیوی سے اور باقی چوتھی بیوی سے۔ پہلی بیوی سے: (۱) فضل بن عباس (۲) عبد اللہ بن عباس (۳) عبید اللہ بن عباس (۴) معبد (۵) قثم (۶) عبدالرحمن بن عباس اور ایک بیٹی ام حبیبہ یہ ساری اولاد ام الفضل کے بطن سے ہے، عون بن عباس دوسری بیوی سے، حارث بن عباس تیسری بیوی سے اور باقی چوتھی بیوی سے۔<sup>①</sup>

② سیدنا حمزہ بن عبد المطلب رضی اللہ عنہما

امیر المومنین اور اسد اللہ ورسولہ ان کے خطاب ہیں، ۶ نبوت میں اسلام لائے اور پھر ہمیشہ ناصر اسلام رہے، یہ نبی کریم ﷺ کے برادر رضاعی بھی تھے یعنی ہردو نے ثویبہ کا دودھ پیا تھا۔ ابوعمارہ ابو یعلیٰ کنیت فرمایا کرتے تھے جنگِ بدر میں نہایت شجاعت اور مردانگی کے کرشمے دکھائے اور جنگِ احد میں دشمنوں کے بڑے بڑے بہادروں کو خاک میں ملا کر وحشی کے ہاتھ سے جس نے پتھر کے پیچھے چھپ کر بزدلانہ حملہ کیا تھا شہید ہوئے نبی کریم ﷺ نے سید الشہداء کا خطاب عطا فرمایا ان کی لاش پر کھڑے ہو کر فرمایا تھا:

① أسد الغابہ: ۳ / ۱۰۹؛ وطبقات ابن سعد: ۲ / ۴۔



خاندان نبوت کا تعارف

«رَحِمَكَ اللَّهُ أَيَّ عَمٍّ فَلَقَدْ كُنْتُ وَصُولًا لِلرَّحِمِ فَعُولًا  
لِلْخَيْرَاتِ» ①

”چچا خدا تم پر رحم کرے تم قرابت کا حق خوب ادا کرنے والے اور بکثرت نیکی کرنے والے تھے۔“

دشمنوں نے ان کا جگر نکالا، کان کاٹے، چہرہ بگاڑا، پیٹ چاک کر ڈالا تھا۔ نبی کریم ﷺ لاش کی حالت دیکھ کر بہت زیادہ غم زدہ ہوئے تھے حتیٰ کہ ان کی بہن سیدہ صفیہ رضی اللہ عنہا نے لاش دیکھنی چاہی تو ان کو روک دیا کہ لاش کی اس قدر بے حرمتی کی وجہ سے وہ بہت زیادہ روئیں گی لیکن جب انہوں نے نہ رونے کا عہد کیا تو ان کو اجازت دے دی۔

③ حارث بن عبدالمطلب

عبدالمطلب کے سب سے بڑے بیٹے ہیں ان ہی کے نام پر عبدالمطلب کی کنیت ابو الحارث ہے۔ یہ اپنے والد کی حیات میں ہی مر گئے تھے مگر ان کے چار بیٹے جو نبی کریم ﷺ کے چچا زاد بھائی بنے، ان کے نام یہ ہیں: نوفل، عبد اللہ، ربیعہ اور ابوسفیان مغیرہ یہ سب مسلمان ہو گئے تھے۔ ③

④ ابوطالب بن عبدالمطلب

ان کا اصلی نام عبدمناف ہے مگر کنیت نام پر غالب آگئی تھی ان کو نبی کریم ﷺ کے ساتھ کمال محبت تھی اور تادم زیت (۱۰ نبوت) یہ آپ کے ناصر و فدائی رہے۔ ان کے چار بیٹے اور دو بیٹیاں ہیں اور باسثناء طالب صحابی ہیں۔ ہجرت کے تین سال قبل فوت ہو گئے تھے۔ ④

① الاستیعاب: ۴/ ۴۷۹۔ ② طبقات ابن سعد: ۳/ ۹۲۔

③ طبقات ابن سعد: ۱/ ۹۳۔ ④ رحمة للعالمین: ۱/ ۳۴۲۔

## ⑤ ابولہب بن عبدالمطلب

یہ نبی کریم ﷺ سے توحید کی وجہ سے عداوت رکھتا تھا۔ جب نبی کریم ﷺ بازاروں میں وعظ فرمایا کرتے تھے تب ابولہب قریب ہی کھڑے ہو کر چلایا کرتا تھا کہ لوگو! اس کی بات نہ سنو، یہ دیوانہ ہے۔ ابولہب جنگ بدر کے ۸ دن بعد طاعون کی بیماری سے ہلاک ہوا، تیس دن تک اس کا جسم ناپاک سڑتا رہا لیکن جب سڑنے کی بو سے سارا محلہ تکلیف پانے لگا تب اس کے اقارب نے اس کے ناپاک جسم کو لمبی لمبی بیوں سے چاپائی سے نیچے گرا دیا اور دیوار کے اوپر چڑھ کر اتنے پتھر اس ناپاک جسم پر پھینکے کہ وہ پتھروں کے ڈھیر میں چھپ گیا۔ اس کے چار بیٹے تھے دو بحالت کفر بری طرح تباہ ہوئے، دو عقب اور عقب عام الفتح کو مسلمان ہو کر جنگ حنین میں ہم رکاب نبوی حاضر ہوئے، اس جنگ میں عقب کی ایک آنکھ بھی جاتی رہی دونوں بھائی مکہ میں رہے۔<sup>①</sup>

## ⑥ زبیر بن عبدالمطلب

نبی کریم ﷺ ۱۲ سال کے تھے جب یہ فوت ہوئے۔  
حلف الفضول کے قیام میں انہوں نے بہت سعی کی تھی اس سے ان کی نیکی اور رحم دلی کا حال معلوم ہوتا ہے زبیر شاعر، فصیح البیان تھے۔  
ان کا ایک فرزند عبد اللہ اور دو لڑکیاں ضباعہ اور ام کلیم صحابی ہیں۔<sup>②</sup>

## ⑦ مقوم بن عبدالمطلب

مقوم کی والدہ کا نام حالہ بنت اہیب تھا، اولاد صلیبی تھی مگر نسل جاری نہ ہوئی۔

## ⑧ حجل بن عبدالمطلب

ان کا اصل نام مغیرہ تھا، ان کی والدہ کا نام ام حمزہ تھا، حجل کے فرزند قسرہ کے اشعار طبقات کبیر میں موجود ہیں۔

① رحمة للعالمین: ۱ / ۳۵۳۔ ② رحمة للعالمین: ۱ / ۳۵۵۔

⑨ عبد الکعبہ بن عبد المطلب

ان کی کنیت ابو عبد المطلب تھی، ان کی والدہ کا نام فاطمہ بنت عمر بن عائد تھا۔

⑩ قثم بن عبد المطلب

ان کی والدہ کا نام ام حارث ہے۔

⑪ ضرار بن عبد المطلب

یہ اور عباس ایک ہی ماں تیلہ بنت جناب سے ہیں۔

⑫ غیداق بن عبد المطلب

بعض علماء نے اسے اور حجل کو ایک ہی شمار کیا ہے۔ بعض نے رسول اللہ ﷺ کے

چچوں کی تعداد نو لکھی ہے انہوں نے غیداق اور عبد الکعبہ کو نکال دیا ہے۔<sup>①</sup>

① السیرة الحلیبۃ: ۱ / ۱۳۵؛ عیون الأثر: ۲ / ۳۸۳؛ و رحمة العالمین: ۲ / ۸۲۔

## رسول اللہ ﷺ کی پھوپھیاں

نمبر شمار	نام	ولدیت	شوہر	آپ ﷺ کے پھوپھی زاد بہن بھائی
۱	ام حکیم (بیضاء)	عبدالمطلب	کریم بن ربیعہ	عامر، اروئی
۲	امیمہ	عبدالمطلب	جش بن رباب	زینب رضی اللہ عنہا، ام حبیبہ، آمنہ، عبداللہ، محمد اور عمران
۳	عاتکہ	عبدالمطلب	ابو امیہ بن مغیرہ	عبداللہ، زبیر اور قریبہ
۴	سیدہ صفیہ رضی اللہ عنہا	عبدالمطلب	عوام بن خویلد	زبیر، مساب
۵	بزہ	عبدالمطلب	عبدالاسد بن ہلال	ابوسلمہ عبداللہ
۶	اروی	عبدالمطلب	عمیر بن وہیب	طلیب

آپ ﷺ کی کل چھ پھوپھیاں تھیں، ان کے حالات کی کچھ تفصیل بیان کی جاتی ہے۔

### ① ام حکیم (بیضاء) بنت عبدالمطلب

عبداللہ، ابوطالب اور زبیر کی حقیقی بہن تھی۔ ان کا نکاح کریم بن ربیعہ بن حبیب بن عبد الشمس بن عبد مناف سے ہوا تھا، ان کے فرزند کا نام عامر تھا جو فتح مکہ کے دن مسلمان ہوئے تھے، ان کا بیٹا عبد اللہ بن عامر بھی صحابی ہے جسے سیدنا عثمان غنی رضی اللہ عنہ نے والی خراسان بنایا تھا اور حکیم کی دختر اروئی جو سیدنا عثمان ذوالنورین رضی اللہ عنہ کی والدہ ہیں۔<sup>①</sup>

① طبقات ابن سعد: ۸/۴۵؛ سیر أعلام النبلاء: ۲/۲۷۳۔

② امیمہ بنت عبدالمطلب

ان کا نکاح جمش بن رباب سے ہوا تھا۔ ام المومنین سیدہ زینب رضی اللہ عنہا ام حبیبہ حمہ دختران اور سیدنا عبد اللہ بن جمش رضی اللہ عنہ ان کے پسر ہیں، ام حبیبہ اہلیہ سیدنا عبد الرحمن بن عوف رضی اللہ عنہ ہیں۔

سیدہ حمہ رضی اللہ عنہا کا پہلا نکاح سیدنا مصعب بن عمیر رضی اللہ عنہ سے اور دوسرا نکاح سیدنا طلحہ بن عبید اللہ رضی اللہ عنہ سے ہوا، اس نکاح سے محمد اور عمران دو فرزند ہوئے جو اپنی ماں سے روایت کرتے ہیں، سیدنا عبد اللہ بن جمش رضی اللہ عنہ یوم احد کو شہید ہوئے اور اپنے ماموں سیدنا حمزہ رضی اللہ عنہ کے ساتھ مدفون ہوئے۔<sup>①</sup>

③ عاتکہ بنت عبدالمطلب

انہوں نے جنگ بدر سے چند یوم پہلے ایک خواب دیکھا تھا، کافروں نے یہ خواب سنا تو خوب ہنسی اڑائی کہ اب تو ہاشم کی لڑکیاں بھی نبوت کا دعویٰ کرنے لگیں۔ لیکن نتیجہ وہی نکلا جیسا کہ خواب میں انہیں دکھایا گیا تھا، خواب یہ تھا کہ ایک سوار ہے اس نے کوہ ابو قیس سے ایک پتھر اٹھایا ہے اور رکن کعبہ پر کھینچ مارا ہے، اس پتھر کے ریزے ریزے ہو گئے۔ ہر ایک ریزہ قریش کے ہر ایک گھر میں جا پہنچا البتہ بنو زہرہ بچے رہے۔ عاتکہ بمعنی طاہرہ ہے۔ یہ ابو امیہ بن مغیرہ کے نکاح میں تھی، ان سے ان کے ہاں عبد اللہ، زہیر اور قریبہ پیدا ہوئے اور یہ صحابیہ ہیں۔ (ان کے اسلام لانے میں اختلاف ہے البتہ ابن سعد نے لکھا ہے کہ انہوں نے مکہ میں اسلام قبول کیا اور مدینہ کی طرف ہجرت کی)<sup>②</sup>

④ سیدہ صفیہ بنت عبدالمطلب رضی اللہ عنہا

سیدنا حمزہ رضی اللہ عنہ کی حقیقی بہن ہیں۔

ان کا پہلا نکاح حارث بن حرب بن امیہ سے ہوا تھا، وہ مر گیا تو نکاح ثانی عوام

① سیرۃ ابن ہشام: ۲/۳۶۳۔ ② عیون الاثر: ۲/۳۸۸۔

بن خویلد بن اسد سے ہوا، عوام سیدہ خدیجہ الکبریٰ رضی اللہ عنہا کے برادر حقیقی تھے، اس نکاح سے سیدنا زبیر رضی اللہ عنہ پیدا ہوئے جو عشرہ مبشرہ میں سے ہیں۔ یعنی سیدنا زبیر رضی اللہ عنہ سیدہ خدیجہ رضی اللہ عنہا کے بھتیجے اور نبی کریم ﷺ کے پھوپھی زاد بھائی ہیں۔

مسائب بن العوام بھی ان کے فرزند ہیں جو غزوہ بدر و خندق میں اور جنگ یمامہ میں نبرد آزما ہوئے تھے۔ سیدہ صفیہ رضی اللہ عنہا سیدنا حمزہ رضی اللہ عنہ کی حقیقی بہن ہیں۔ انہوں نے غزوہ خندق میں ایک یہودی کو بھی قتل کیا تھا۔ نبی کریم ﷺ نے ان کو مال غنیمت میں سے حصہ عطا فرمایا تھا، انہوں نے اپنی قوتِ ایمانیہ کا کمال جنگ احد میں دکھایا جب سیدنا حمزہ رضی اللہ عنہ جیسے بھائی کو خاک و خون میں دیکھا۔ ان کی لاش کو بے حرمت شدہ پایا، پھر بھی نہ روئیں نہ چلائیں بلکہ دعا کر کے چلی آئیں۔<sup>①</sup>

### ⑤ برہ بنت عبدالمطلب

ان کا نکاح عبد اللہ بن ہلال بن عبد اللہ بن عمرو بن مخزوم القریشی سے ہوا تھا، ابوسلمہ عبد اللہ ان ہی کے فرزند ہیں جو ام المومنین سیدہ ام سلمہ رضی اللہ عنہا کے پہلے شوہر ہیں، سیدنا ابوسلمہ رضی اللہ عنہ کا شمار اسلام میں داخل ہونے والوں میں گیارہواں ہے۔<sup>②</sup>

### ⑥ ارویٰ بنت عبدالمطلب


یہ نبی کریم ﷺ کے والد کی حقیقی بہن تھی۔ ابن سعد نے ان کے اسلام کی تصدیق کی ہے اور واقدی نے روایت کیا ہے کہ جب ان کے فرزند سیدنا طلیب رضی اللہ عنہ نے ماں کو اپنے اسلام کی خبر سنائی تو ارویٰ خاتون نے کہا: تیرے لیے تیرے ماموں کا بیٹا سب سے بڑھ کر خدمت اور مدد کا حق دار ہے، بخدا اگر ہم عورتوں میں مردوں جیسی طاقت ہوتی تو ہم اس کا بچاؤ کیا کرتیں اور اس کے دشمنوں کا جواب دیا کرتیں۔<sup>③</sup>

① عیون الأثر: ۲/ ۳۹۰، والسیر: ۲/ ۲۶۹۔

② عیون الأثر: ۲/ ۳۸۸؛ ③ تلقیح فہوم، ص: ۸ تا ۱۳۔

## خانمان نبوت كالتعارف

ان كا نكاح عمير بن وهب بن عبد بن قصى سے هوا تھا۔ ان كے فرزند طلبيہ قديم الاسلام تھے، ان كا شمار مهاجرين اول ميں هوتا ہے۔ انہوں نے اول ہجرت حبشہ كى اور پھر ہجرت مدينہ۔ بعض كے نزديك سيدنا طلبيہ رضي الله عنه پہلے شخص تھے جنہوں نے راہ خدا ميں خون بہايا، بعض كے نزديك سيدنا سعد بن ابى وقاص رضي الله عنه ہیں۔ جنگ بدر ميں حاضر ہوئے، واقعہ اجنادين ميں شہيد ہوئے، اولاد نہيں چھوڑى۔<sup>①</sup>



① عيون الأثر: ۲/۳۸۳؛ سير أعلام النبلاء: ۲/۲۷۲۔

## رسول اللہ ﷺ کے چچا زاد بھائی

سیدنا نوفل بن حارث رضی اللہ عنہ

یہ آپ ﷺ کے چچا حارث بن عبد المطلب کے بیٹے ہیں، جنگ بدر میں کفار کی جانب تھے، پھر جنگ خندق یا فتح مکہ میں مسلمان ہوئے تھے۔ جنگ حنین میں تین ہزار نیزے نبی کریم ﷺ کی خدمت میں اعانت لشکر اسلام کے لیے پیش کیے تھے۔ اس وقت یہ ہاشمی مسلمانوں میں سب سے زیادہ عمر کے تھے۔ ۲۵ ہجری میں مدینہ میں وفات پائی اور بقیع میں دفن ہوئے۔<sup>①</sup>

سیدنا عبد اللہ بن حارث رضی اللہ عنہ

یہ بھی آپ ﷺ کے چچا حارث بن عبد المطلب کے بیٹے ہیں، ان کا پہلا نام عبد شمس تھا، اسلام لانے کے بعد رسول اللہ ﷺ نے ان کا نام عبد اللہ رکھا۔ حیات نبوی ہی میں وفات پا گئے، صفراء نامی جگہ میں فوت ہوئے اور نبی کریم ﷺ نے انہیں اپنی قمیص میں کفن دیا۔<sup>②</sup>

سیدنا ربیعہ بن حارث رضی اللہ عنہ

یہ بھی آپ ﷺ کے چچا حارث بن عبد المطلب کے بیٹے ہیں، ابو اروی کنیت تھی ان ہی کے بیٹے کا نام نبی کریم ﷺ نے فتح مکہ کے خطبہ میں لیا تھا اور فرمایا تھا:

① رحمة للعالمین: ۲ / ۸۴۔

② رحمة للعالمین: ۲ / ۸۴ تا ۸۵، الإصابة: ۱ / ۲۹۲۔



## خاندان نبوت کا تعارف

﴿وَإِنَّ أَوَّلَ دَمٍ أَضْعَهُ دَمَ ابْنِ رَبِيعَةَ بْنِ الْحَارِثِ﴾<sup>①</sup>

”پہلا مطالبہ خون کا جسے میں ملیا میٹ کرتا ہوں وہ ابن ربیعہ بن حارث کا مطالبہ ہے۔“

غزوہ خیبر میں رسول اللہ ﷺ نے انہیں سو وقت کھانے کا سامان دیا تھا، اپنے بھائی سیدنا نوفل اور ابوسفیان رضی اللہ عنہما کے بعد خلافت عمر میں وفات پائی۔<sup>②</sup>

سیدنا ابوسفیان مغیرہ بن حارث رضی اللہ عنہ

یہ آپ ﷺ کے چچا حارث بن عبد المطلب کے بیٹے ہیں، یہ آپ ﷺ کے برادر رضاعی بھائی بھی ہیں کیونکہ انہوں نے بھی سیدہ حلیمہ سعدیہ رضی اللہ عنہا کا دودھ پیا تھا۔ عرب کے مشہور شعراء و نباء میں سے ہیں۔ ابتدائے اسلام میں نبی کریم ﷺ اور مسلمانوں کے مخالف بنے رہے مگر فتح مکہ سے چند روز پیشتر توفیق ربانی سے خدمت اقدس میں حاضر ہو گئے۔ جنگ حنین میں جو صحابہ رضی اللہ عنہم ثابت قدم رہے تھے ان میں سیدنا ابوسفیان رضی اللہ عنہ کو بھی یہ امتیاز حاصل ہے کہ یہ تو رکاب نبی ﷺ سے علیحدہ ہی نہیں ہوئے تھے۔

قبول اسلام کے بعد جو اشعار انہوں نے تصنیف کیے وہ رحمۃ للعالمین کی جلد اول میں درج ہیں۔ ۲۶ھ میں ان کا انتقال ہوا، امیر المومنین سیدنا عمر بن خطاب رضی اللہ عنہ نے ان کی نماز جنازہ پڑھائی۔ انہوں نے اپنی قبر اپنی موت سے تین دن پہلے خود کھودی تھی۔<sup>③</sup>

یعلیٰ بن حمزہ

یہ آپ ﷺ کے چچا سیدنا حمزہ رضی اللہ عنہ کے بیٹے ہیں، یعلیٰ کے پانچ بیٹے تھے مگر ان کی آگے نسل نہیں چلی اور دو بیٹیاں تھیں ام فضل اور اممہ۔

① صحیح مسلم: ۲۹۵۰۔

② الاصابہ: ۱/۵۰۶؛ الاستیعاب: ۱/۵۰۵۔

③ الاستیعاب: ۴/۸۴؛ الاصابہ: ۴/۹۰۔

## عمار بن حمزہ

یہ بھی آپ ﷺ کے چچا سیدنا حمزہ رضی اللہ عنہ کے بیٹے ہیں، عمار کا ایک بیٹا حمزہ تھا۔ دادا کے نام پر اس کا نام رکھا تھا۔

## سیدنا عتبہ بن ابی لہب رضی اللہ عنہ

یہ آپ ﷺ کے چچا ابو لہب کے بیٹے ہیں، نبی کریم ﷺ کی بیٹی سیدہ رقیہ رضی اللہ عنہا کا نکاح عتبہ کے ساتھ ہوا تھا، ابھی رخصتی نہیں ہوئی تھی کہ جب ابو لہب کے بارے سورہ لہب نازل ہوئی تو ابو لہب نے اس سے کہا کہ محمد (ﷺ) کی بیٹی کو طلاق دے دو تو عتبہ نے طلاق دے دی۔ عدت کے بعد آپ ﷺ نے ان کا نکاح سیدنا عثمان غنی رضی اللہ عنہ سے کر دیا تھا۔ عتبہ کے لیے رسول اللہ ﷺ نے دعا کی تھی جس کے نتیجے میں یہ فتح مکہ کے روز مسلمان ہو گئے، پھر یہ غزوہ طائف میں رسول اللہ ﷺ کے ساتھ تھے۔<sup>①</sup>

## عتیبہ بن ابی لہب

یہ بھی آپ ﷺ کے چچا ابو لہب کا بیٹا ہے، اس سے رسول اللہ ﷺ کی دوسری بیٹی سیدہ ام کلثوم رضی اللہ عنہا کا نکاح ہوا تھا لیکن ابھی تک رخصتی نہیں ہوئی تھی کہ اس نے سیدہ ام کلثوم رضی اللہ عنہا کو طلاق دے دی، جب سیدہ رقیہ رضی اللہ عنہا وفات پا گئیں تو رسول اللہ ﷺ نے سیدہ ام کلثوم رضی اللہ عنہا کا نکاح سیدنا عثمان غنی رضی اللہ عنہ سے کر دیا۔ رسول اللہ ﷺ نے اس کے لیے بد دعا کی تھی جس کے نتیجے میں اس کو شیر نے جنگل میں چیر پھاڑ دیا تھا۔

ابو لہب کے بیٹے عتیبہ نے رسول اللہ ﷺ کی توہین کی، آپ کی قمیص پھاڑی، آپ کی طرف تھوکا تو نبی کریم ﷺ نے بد دعا کی:

«اللَّهُمَّ سَلِّطْ عَلَيْهِ كَلْبًا مِنْ كِلَابِكَ»<sup>②</sup>

① الإصَابَة: ۲/ ۴۵۵۔

② فتح الباری: ۴/ ۹۳؛ دلائل النبوة للبيهقي: ۲/ ۱۹۶۔

خاندان نبوت کا تعارف

”اے اللہ! اپنے کتوں میں سے ایک کتا اس پر مسلط فرما دے۔“  
پھر اسی طرح وہ برباد کر دیا گیا۔ اس کی نسل آگے نہیں چلی۔

سیدنا معتب بن ابی لہب رضی اللہ عنہ

یہ بھی آپ ﷺ کے چچا ابو لہب کے بیٹے ہیں، یہ فتح مکہ کے موقع پر مسلمان ہوئے، غزوہ حنین میں شامل ہوئے اور اسی معرکہ میں ان کی ایک آنکھ زخمی ہو گئی تھی۔<sup>①</sup>  
عتبہ، عتیبہ اور معتب کی والدہ کا نام ام جمیل بنت حرب بن امیہ ہے۔

سیدنا عبد اللہ بن زبیر رضی اللہ عنہ

یہ آپ ﷺ کے چچا زبیر کے بیٹے ہیں، جنگ اجنادین میں بعد خلافت صدیق شہید ہوئے، ان کی لاش کے گرد دشمنوں کی لاشوں کا ڈھیر تھا جس سے واضح تھا کہ کیسی شجاعت کے بعد انہوں نے جان بجان آفرین کر دی۔ نبی کریم ﷺ ان کو ”میرے چچا کا بیٹا اور میرا پیارا“ فرمایا کرتے تھے۔<sup>②</sup>

طاہر بن زبیر

یہ آپ ﷺ کے چچا زبیر کے بیٹے ہیں، بعض اہل سیر نے آپ ﷺ کے چچا زبیر کے ایک بیٹے طاہر کا بھی نام ذکر کیا ہے اور بعض نے اس کی نفی کی ہے۔ واللہ اعلم  
سیدنا فضل بن عباس رضی اللہ عنہما

یہ آپ ﷺ کے چچا سیدنا عباس رضی اللہ عنہ کے سب سے بڑے بیٹے ہیں، باپ کی کنیت ابو الفضل اور ان کی ماں (لبابۃ الصخری) کی کنیت ام الفضل انہیں کے نام پر ہے۔ یہ غزوہ حنین میں شریک اور حجتہ الوداع میں شامل ہوئے اور غسل نبوی ﷺ میں شامل تھے اور علی المرتضیٰ کے ہاتھ پر پانی ڈالتے تھے۔ خلافت صدیقی ۱۳ ہجری یا فاروقی ۱۸ ہجری میں شہید ہوئے، ایک لڑکی ام کلثوم چھوڑی۔ ام کلثوم کا نکاح اول سیدنا حسن بن علی رضی اللہ عنہما کے

① الإصابة: ۴/ ۴۴۳۔ ② رحمة للعالمین: ۲/ ۸۴۔

ساتھ پھر سیدنا ابو موسیٰ اشعری رضی اللہ عنہ کے ساتھ ہوا تھا۔ سیدنا عبد اللہ بن عباس اور ابو ہریرہ رضی اللہ عنہ نے ان سے روایت کی ہے۔<sup>①</sup>

سیدنا قثم بن عباس رضی اللہ عنہ

یہ بھی آپ صلی اللہ علیہ وسلم کے چچا زاد بھائی ہیں، عبد اللہ بن جعفر سے روایت ہے کہ میں عبید اللہ اور قثم کھیل رہے تھے کہ نبی کریم صلی اللہ علیہ وسلم وہاں سے گزرے مجھے آگے اور قثم کو پیچھے سوار کر لیا اور ہمارے لیے دعا بھی فرمائی، سیدنا علی رضی اللہ عنہ نے ان کو اپنے عہد خلافت میں حاکم مکہ بنا دیا تھا اور شہادت مرتضیٰ تک یہ اسی جگہ مامور رہے۔ قثم سعید بن عثمان غنی کے ساتھ شمر قند کے جہاد کو گئے تھے وہیں شہید ہوئے۔

سب سے آخر میں نبی کریم صلی اللہ علیہ وسلم سے یہی الگ ہوئے تھے یعنی لحد مبارک میں نبی کریم صلی اللہ علیہ وسلم کو لٹانے کے بعد سب سے آخر میں یہی باہر نکلے تھے۔<sup>②</sup>

سیدنا عبد اللہ بن عباس رضی اللہ عنہ

یہ بھی آپ صلی اللہ علیہ وسلم کے چچا سیدنا عباس رضی اللہ عنہ کے بیٹے ہیں، ہجرت مدینہ سے تین سال قبل پیدا ہوئے، آپ کی کنیت ابو عباس آپ کی والدہ ام الفضل لبابہ الکبریٰ ام المؤمنین سیدہ میمونہ رضی اللہ عنہا کی ہمیشہ ہیں، تیرہ سال صحبت رسول پائی۔ آپ کو سعت علمی کی بنا پر ”البحر“ اور ”الحجر“ کہا جاتا تھا۔ تقریباً سولہ برس کی عمر میں سیدنا عمر بن خطاب رضی اللہ عنہ کی مجلس مشاورت کے رکن بن گئے تھے۔ آپ فقہائے صحابہ میں جو چار عبد اللہ نامی صحابی ہیں (جنہیں عبادلہ اربعہ کہا جاتا ہے) ان میں سے ایک ہیں اور بکثرت احادیث بیان کرنے والوں میں سے ہیں، آپ نے (۱۷۷۰) احادیث روایت کیں اور (۶۸ھ) میں وفات پا کر طائف میں مدفون ہوئے۔<sup>③</sup>

① الاستیعاب: ۲۰۹۳۔ ② رحمة للعالمین: ۸۵/۲۔

③ الاصابة: ۴۷۸۳؛ والاستیعاب: ۱۶۰۶۔

## خانمان نبوت کا تعارف

سیدنا ابن عباس رضی اللہ عنہما فرماتے ہیں:

صَمَّنِي النَّبِيُّ صَلَّى اللَّهُ عَلَيْهِ وَسَلَّمَ إِلَى صَدْرِهِ قَالَ: «اللَّهُمَّ عَلِّمَهُ الْحِكْمَةَ»  
مجھے نبی کریم ﷺ نے اپنے سینے سے لگایا اور دعا کی: ”اے اللہ! اسے  
حکمت عطا فرما۔“

ایک روایت کے یہ الفاظ ہیں:

«عَلِّمَهُ الْكِتَابَ»<sup>①</sup>

”اے اللہ! اس کو کتاب (قرآن) کا علم عطا فرما۔“

### کثیر بن عباس

یہ بھی آپ ﷺ کے چچا زاد بھائی ہیں، وفات نبوی سے چند ماہ قبل ۱۰ ہجری میں پیدا ہوئے تھے۔ فقیہ ذکی و فاضل تھے، ان کی ماں رومیہ تھی۔<sup>②</sup>

### تمام بن عباس

یہ بھی آپ ﷺ کے چچا زاد بھائی ہیں، کثیر کے مادر زاد بھائی، اولاد عباس میں سب سے چھوٹے ہیں، بڑے بہادر حملہ آور تھے، سیدنا علی رضی اللہ عنہ کی جانب سے حکام مدینہ بھی رہے اور ان کی اولاد باقی ہے۔<sup>③</sup>

### سیدنا عبید اللہ بن عباس رضی اللہ عنہما

یہ بھی آپ ﷺ کے چچا زاد بھائی ہیں، یہ اپنے بھائی عبد اللہ سے ایک سال چھوٹے تھے، سیدنا علی المرتضیٰ رضی اللہ عنہ نے ان کو اپنے عہد خلافت میں حاکم یمن بنایا تھا اور ۳۳ ہجری یا ۳۷ ہجری میں یعنی دو سال تک سیدنا علی رضی اللہ عنہ کے حکم سے امیر الحجاز بھی بنے رہے، ۸۵ ہجری میں وفات پائی۔ اجدود الناس مشہور تھے۔

① صحیح البخاری: ۲۷۵۶۔ ② طبقات ابن سعد: ۶/۴؛ نسب قریش، ص ۲۷/۔

③ الاستیعاب: ۲۴۰۔

سیدنا معبد بن عباس رضی اللہ عنہما

یہ بھی آپ ﷺ کے چچازاد بھائی ہیں، عہد نبوی میں پیدا ہوئے اور ۳۵ ہجری میں بعہد خلافت عثمان غنی رضی اللہ عنہ ملک افریقہ میں جہاد کرتے ہوئے شہید ہوئے، ان سے کوئی حدیث مروی نہیں۔

سیدنا عبدالرحمن بن عباس رضی اللہ عنہما

یہ بھی آپ ﷺ کے چچازاد بھائی ہیں، عہد نبوی ﷺ میں پیدا ہوئے اور اپنے بھائی معبد کے ساتھ افریقہ میں شہید ہوئے۔<sup>①</sup>

حارث بن عباس

یہ بھی آپ ﷺ کے چچازاد بھائی ہیں، ان کی والدہ ہذیل قبیلہ سے تھیں۔

صبح بن عباس

یہ بھی آپ ﷺ کے چچازاد بھائی ہیں یہ عباس کی ام ولد کے بیٹے ہیں۔

مسہر بن عباس

یہ بھی آپ ﷺ کے چچازاد بھائی ہیں، ان کی والدہ کا نام ام صبح تھا۔

مرہ بن حبل

نبی ﷺ کے بچوں میں بعض نے ایک نام حبل کا بھی ذکر کیا ہے یہ حبل بن عبد المطلب کے بیٹے ہیں تو اس طرح یہ بھی آپ ﷺ کے چچازاد بھائی بنے۔<sup>②</sup>

① رحمة للعالمین: ۸۷ / ۲۔

② رحمة للعالمین: ۸۵، ۸۹ / ۲۔

## خاندان نبوت کا تعارف

سیدنا عقیل بن ابی طالب رضی اللہ عنہ

یہ بھی آپ ﷺ کے چچا زاد بھائی ہیں، آپ ﷺ کے چچا ابو طالب کے بیٹے ہیں، طالب سے دس برس چھوٹے اور جعفر سے دس برس بڑے تھے، جنگ بدر میں دشمنوں کی جانب تھے اور اسیر ہوئے، صلح حدیبیہ سے قبل ایمان لائے اور غزوہ موتہ میں شہید ہوئے۔ عقیل واقعات اور انساب عرب کے بڑے ماہر تھے، اس علم میں ان کو امتیاز خاص حاصل تھا، ابو یزید کنیت تھی، نبی کریم ﷺ نے ان سے فرمایا تھا:

”اے ابو یزید! میں تم سے دو گونہ محبت رکھتا ہوں ایک محبت تو قرابت کی وجہ

سے اور دوسری اس لیے کہ مجھے علم ہے کہ میرے چچا کو تم سے محبت تھی۔“<sup>①</sup>

ان کا انتقال سلطنت امیر معاویہ میں ہوا تھا، مسلم بن عقیل جو سیدنا حسین رضی اللہ عنہ کے نائب ہو کر کوفہ گئے تھے اور جمعرات ۳ ذی الحجہ ۶۰ ہجری کو شہید ہوئے ان ہی کے فرزند ہیں، عقیل کے دو فرزند محمد و عبد الرحمن اور ایک پوتا عبد اللہ بن مسلم بھی کربلا میں شہید ہوئے تھے۔<sup>②</sup>

سیدنا جعفر طیار رضی اللہ عنہ

سیدنا ابو عبد اللہ جعفر طیار رضی اللہ عنہ آپ ﷺ کے چچا زاد بھائی اور سیدنا علی رضی اللہ عنہ کے بڑے بھائی تھے۔ سیدنا جعفر طیار رضی اللہ عنہ ہجرت حبشہ میں بطور امیر شریک ہوئے اور نجاشی کے سامنے اپنے قافلے کی قیادت کرتے ہوئے سورہ مریم کی چند آیات تلاوت کیں جس سے نجاشی کا دل بہل گیا اور مہاجرین کو خوشی سے حبشہ میں رہنے کی اجازت دے دی، سیدنا جعفر رضی اللہ عنہ آپ ﷺ کے مدینہ آنے کے چھ سال بعد تک حبشہ ہی میں رہے۔ ۷ھ میں وہ حبشہ سے مدینہ آئے۔ یہ وہ زمانہ تھا کہ خیبر فتح ہو چکا تھا اور مسلمان اس کی خوشی منا رہے تھے کہ مسلمانوں کو اپنے ان دور افتادہ بھائیوں کی واپسی کی دوہری خوشی حاصل ہوئی۔ سیدنا جعفر رضی اللہ عنہ سامنے آئے تو آپ نے ان کو گلے سے لگایا اور پیشانی چوم کر فرمایا: ”میں نہیں جانتا کہ مجھے جعفر کے آنے سے زیادہ خوشی ہوئی یا خیبر کی فتح سے۔“ غزوہ موتہ

① مستدرک للحاکم: ۵۷۶/۳۔ ② الاستیعاب: ۱۸۳۴۔

جو جمادی الاولیٰ ۸ھ میں ہوا، میں جامِ شہادت نوش فرمایا۔ آپ ﷺ نے یہ خبر ان کے اہل و عیال کو دی اور ساتھ فرمایا: ”ان کا خیال رکھنا یہ اس خبر سے مدہوش ہیں۔“ پھر آپ کو عرصہ تک شدید غم رہا، یہاں تک کہ روح الامین نے یہ بشارت دی کہ اللہ نے سیدنا جعفر رضی اللہ عنہ کو دو کٹے ہوئے بازوؤں کے بدلہ میں دو نئے بازو عنایت کیے ہیں، جن سے وہ ملائکہ جنت کے ساتھ مصروف پرواز رہتے ہیں۔ چنانچہ ذوالجناحین اور طیاران کا لقب ہو گیا۔<sup>①</sup>

نبی کریم ﷺ نے ان کی منقبت میں فرمایا تھا: ”جعفر! تم شکل و صورت اور عادات و اخلاق میں مجھ سے مشابہت رکھتے ہو۔“<sup>②</sup>

### طالب بن ابی طالب

یہ بھی آپ ﷺ کے چچا ابوطالب کا بیٹا ہے، اس نے اسلام قبول نہیں کیا اور جاہلیت کی موت ہی مر گیا تھا لیکن غزوہ بدر میں مشرکوں کی طرف سے ناچاہتے ہوئے شامل ہوا۔<sup>③</sup>

سیدنا علی المرتضیٰ رضی اللہ عنہ

یہ آپ ﷺ کے چچا ابوطالب کے بیٹے ہیں، آپ کے داماد، سیدہ فاطمہ رضی اللہ عنہا کے شوہر اور عشرہ مبشرہ میں سے ہیں۔ آپ رضی اللہ عنہ کی کنیت ابوالحسن اور ابو تراب تھی، لقب حیدر (شیر)، اسلام قبول کرنے میں انہیں اذیت حاصل ہے۔ سیدنا علی رضی اللہ عنہ فرماتے ہیں: اس ذات کی قسم ہے جس نے دانہ پھاڑا (فصل اگائی) اور مخلوقات پیدا کیں، میرے ساتھ نبی کریم ﷺ نے یہ وعدہ کیا تھا کہ میرے (علی رضی اللہ عنہ کے) ساتھ محبت صرف مومن ہی کرے گا اور (مجھ سے) بغض صرف منافق ہی رکھے گا۔<sup>④</sup>

ضرار بن ظمیر رضی اللہ عنہ سیدنا علی رضی اللہ عنہ کے اوصاف حمیدہ بیان کرتے ہوئے فرماتے ہیں:

اللہ کی قسم! خشیت الہی سے ان کی آنکھیں پر نم رہتیں، وہ طویل غور و فکر کے عادی تھے۔<sup>⑤</sup>

① طبقات ابن سعد: ۴/۱/۱۳۳؛ مستدرک للحاکم: ۲۰۹/۳۔

② صحیح البخاری: ۴۲۵۱۔ ③ طبقات ابن سعد: ۱/۹۷۔

④ صحیح مسلم: ۷۸/۱۳۱۔ ⑤ صفة الصفوة: ۱/۳۱۵۔



## رسول اللہ ﷺ کی چچا زاد بہنیں

رسول اللہ ﷺ کی چچا زاد بہنیں یعنی آپ کے چچاؤں کی بیٹیوں کا مختصر تذکرہ کیا جاتا ہے۔

سیدہ اروکی بنت حارث رضی اللہ عنہا

یہ آپ ﷺ کے چچا حارث کی بیٹی ہیں، والدہ کا نام غزیہ بنت قیس بن طریق بن عبدالعزیٰ بن عامر بن عمیرہ بن ودیعہ بن حارث بن فہر ہے، آپ سے ابو وداعہ بن صبرہ بن سعید بن سعد بن اہم نے شادی کی، آپ کے پانچ بچے مطلب، ابوسفیان، ام جمیل، ام حکیم اور ربیعہ پیدا ہوئے۔<sup>①</sup>

سیدہ فاطمہ بنت حمزہ رضی اللہ عنہا

یہ آپ ﷺ کے چچا سیدنا حمزہ رضی اللہ عنہ کی بیٹی ہیں، ان کی کنیت ام فضل ہے اور مقداد بن اسود کی بیوی ہیں، انہوں نے کئی ایک احادیث رسول اللہ ﷺ سے روایت کی ہیں۔<sup>②</sup>

سیدہ امامہ بنت حمزہ رضی اللہ عنہا

یہ آپ ﷺ کے چچا سیدنا حمزہ رضی اللہ عنہ کی بیٹی ہیں، آپ کی والدہ سلمیٰ بنت عمیس بن معد بن تیم بن مالک بن قافہ بن شعم ہیں، یہ وہی سیدہ امامہ رضی اللہ عنہا ہیں جن کے بارے میں سیدنا علی، جعفر اور زید بن حارثہ رضی اللہ عنہم میں جھگڑا ہوا تھا کہ ان کی ماں کی وفات کے بعد اس کی کفالت کون کرے گا؟ پھر انہیں سیدنا جعفر رضی اللہ عنہ کے سپرد کر دیا گیا کیونکہ وہ ان کے خالو تھے۔<sup>③</sup>

① طبقات ابن سعد: ۵۰/۸، الاصابہ: ۲۲۷/۴۔

② الاصابہ: ۳۸۱/۴۔ ③ طبقات ابن سعد: ۳۹/۸۔

## درہ بنت ابی لہب

یہ آپ ﷺ کے چچا ابو لہب کی بیٹی ہیں، آپ کی والدہ ام جمیل بنت حرب بن امیہ بن عبد شمس ہیں، آپ سے حارث بن عامر بن نوفل بن عبد مناف بن قصی نے شادی کی جن سے ولید ابو الحسن اور مسلم پیدا ہوئے، پھر حارث جنگ بدر میں کفر کی حالت میں مارا گیا، اس کے بعد سیدہ درہ رضی اللہ عنہا نے دحیہ بن خلفیہ بن فروہ کلبی سے شادی کر لی۔<sup>①</sup>

## خالدہ بنت ابی لہب

یہ بھی آپ ﷺ کے چچا ابو لہب کی بیٹی ہیں، آپ کی والدہ بھی ام جمیل ہیں، آپ سے عثمان بن ابو العاص بن بشر بن عبد بن دہان ثقفی نے شادی کی، جن سے بچے پیدا ہوئے۔<sup>②</sup>

## عزہ بنت ابی لہب

یہ آپ ﷺ کے چچا ابو لہب کی بیٹی ہیں، آپ کی والدہ بھی ام جمیل ہیں، آپ سے اوفی بن حکیم بن امیہ بن حارث بن اقص سلمی نے نکاح کیا جن سے عبیدہ، سعید اور ابراہیم پیدا ہوئے۔<sup>③</sup>

## سیدہ ام الحکم بنت زبیر رضی اللہ عنہا

یہ آپ ﷺ کے چچا زبیر کی بیٹی ہیں، آپ کی والدہ عاتکہ بنت ابی وہب بن عمرو بن عائد بن عمران بن مخزم ہیں، آپ سے ربیعہ بن حارث بن عبد المطلب نے نکاح کیا جن سے محمد، عبد اللہ، عباس، حارث، عبد شمس، عبد المطلب اور امیہ سات بیٹے پیدا ہوئے اور اروئی کبریٰ پیدا ہوئیں، نبی کریم ﷺ نے ام الحکم کو خیبر کی کھجوروں میں سے تیس سبق کھجوریں دیں۔<sup>④</sup>

① الاصابة: ۲۹۷/۴۔ ② طبقات ابن سعد: ۴۰/۸۔

③ طبقات ابن سعد: ۴۰/۸۔ ④ الاصابة: ۴۴۲/۴۔

## خاندان نبوت کا تعارف

سیدہ ضباعہ بنت زبیر رضی اللہ عنہا

یہ بھی آپ ﷺ کے چچا زبیر کی بیٹی ہیں، ان کی والدہ بھی عاتکہ بنت ابی وہب ہیں ابو وہب عمر بن عائد بن عمران بن مخزوم کے بیٹے ہیں، رحمت عالم نے آپ کا نکاح مقداد بن عمر بن ثعلبہ بن بہراء سے کر دیا تھا جو اسود بن عبد یغوث زہری کے حلیف تھے اور اسود نے ان کو متہنی بنا لیا تھا، اسی لیے ان کو مقداد بن اسود کہا جاتا تھا، مقداد کے آپ سے دو بچے (عبداللہ اور کریمہ) پیدا ہوئے، عبداللہ جنگ جمل میں شہید ہوئے، جب ان کی لاش کے پاس سے سیدنا علی رضی اللہ عنہما گزرے تو فرمایا: تم بہت ہی برے بھانجے فوت ہوئے۔ وہ سیدہ صدیقہ رضی اللہ عنہا کے ساتھ تھے، رحمت عالم ﷺ نے ضباعہ کو بھی خیبر کی چالیس وسق کھجوریں دیں۔<sup>①</sup>

ام حبیب بنت عباس

یہ آپ ﷺ کے چچا عباس بن عبدالمطلب اور ام الفضل لبابہ بنت حارث ہلالیہ کی صاحبزادی ہیں، آپ سے اسود بن سفیان بن عبدالاسد بن ہلال بن عبداللہ مخزومی نے نکاح کیا تھا جن سے دو بچے زرقاء اور لبابہ پیدا ہوئے، یہ لوگ مکہ میں اقامت پذیر تھے۔<sup>②</sup>

امینہ بنت عباس

یہ بھی آپ ﷺ کے چچا عباس بن عبدالمطلب کی بیٹی ہیں ان کی والدہ ام ولد تھیں۔<sup>③</sup>

صفیہ بنت عباس

یہ بھی آپ ﷺ کے چچا عباس بن عبدالمطلب کی بیٹی ہیں، ان کی والدہ بھی ام ولد تھیں۔<sup>④</sup>

① طبقات ابن سعد: ۳/۴۹؛ الاصابہ: ۴/۳۵۲۔

② طبقات ابن سعد: ۴/۶؛ نسب قریش، ص/۲۷۔

③ الشجرة النبویة، ص/۶۹۔ ④ الشجرة النبویة، ص/۶۹۔

## ہند بنت مقوم

یہ آپ ﷺ کے چچا مقوم بن عبدالمطلب اور قلابہ بنت عمرو بن جعونہ بن غزیہ بن حذیم بن سعد بن ہم بن عمرو بن حصیص کی صاحبزادی ہیں آپ سے ابو عمرہ بشیر بن عمرو بن عتیک بن عمرو بن الحارث بن مالک بن انصاری نے نکاح کیا جن سے عبد اللہ اور عبد الرحمن پیدا ہوئے۔<sup>①</sup>

## اروی بنت مقوم

یہ بھی آپ ﷺ کے چچا مقوم اور قلابہ کی صاحبزادی ہیں آپ سے ابو مسروح حارث بن بھر بن حیان بن عمیرہ نے نکاح کیا، یہ حارث بن عبدالمطلب کے حلیف تھے، ان کے اروئی سے عبد اللہ بن مسروح پیدا ہوئے۔<sup>②</sup>

## ام عمرو بنت مقوم

یہ بھی آپ ﷺ کے چچا مقوم اور قلابہ کی صاحبزادی ہیں، آپ سے مسعود بن معتب ثقفی نے شادی کی جن سے سیدنا عبد اللہ بن مسعود رضی اللہ عنہ پیدا ہوئے، پھر آپ سے سیدنا ابوسفیان بن حارث بن عبدالمطلب رضی اللہ عنہ نے نکاح کر لیا جن سے عاتکہ بنت ابی سفیان پیدا ہوئیں۔<sup>③</sup>

سیدہ ام ہانی بنت ابی طالب رضی اللہ عنہا

یہ آپ ﷺ کے چچا ابوطالب بن عبدالمطلب کی بیٹی ہیں، آپ کی والدہ فاطمہ بنت اسد بن ہاشم بن عبد مناف ہیں، آپ کا نام فاخنتہ (یا ہند) ہے، آپ سے عبیدہ بن ابو وہب مخزومی نے نکاح کیا جس سے عمر اور جعد پیدا ہوئے، نبی کریم ﷺ نے آپ کو بھی خیبر میں چالیس وسق کھجوریں دی تھیں، فتح مکہ کے دن رسول اللہ ﷺ سیدہ ام ہانی رضی اللہ عنہا کے گھر میں داخل ہوئے اور اس سے پوچھا: ”کیا تمہارے پاس کھانا ہے جو ہم کھا سکیں؟“

① طبقات ابن سعد: ۸/ ۴۹؛ الاصابہ: ۲/ ۳۸۴۔

② طبقات ابن سعد: ۸/ ۴۹۔ ③ طبقات ابن سعد: ۸/ ۴۹۔

## خانمان نبوت کا تعارف

اس نے عرض کی: یا رسول اللہ! بس تھوڑا سا سرکہ ہے۔ نبی کریم ﷺ نے فرمایا: ”اے ہمارے پاس لاؤ، وہ گھر سالن سے خالی نہیں ہوتا جس میں سرکہ ہو۔“<sup>①</sup>

سیدہ ام طالب بنت ابی طالب رضی اللہ عنہا

یہ بھی آپ ﷺ کے چچا ابو طالب بن عبدالمطلب کی بیٹی ہیں، کتاب النسب میں اولاد ابو طالب میں ہشام بن کلثبی نے آپ کا ذکر نہیں کیا: انھوں نے لکھا ہے کہ ابو طالب کی بیٹیاں ام ہانی، جمانہ، اور ریطہ ہیں شاید یہی ریطہ ام طالب ہیں جیسا کہ محمد بن عمر نے اپنی کتاب عم النبی ﷺ میں لکھا ہے کہ نبی کریم ﷺ نے ام طالب بنت ابی طالب کو خیر میں چالیس وسق کھجوریں دیں، ابو طالب کی تمام اولاد (بیٹوں اور بیٹیوں) کی والدہ علاوہ طلحہ بن ابی طالب کے فاطمہ بنت اسد ہیں۔<sup>②</sup>

سیدہ جمانہ بنت ابی طالب رضی اللہ عنہا

59 یہ بھی آپ ﷺ کے چچا ابو طالب اور فاطمہ کی بیٹی ہیں، آپ سے سیدنا ابوسفیان بن حارث بن عبدالمطلب رضی اللہ عنہ نے نکاح کیا جن سے جعفر بن ابی سفیان پیدا ہوئے، نبی کریم ﷺ نے آپ کو خیر میں تیس وسق کھجوریں دیں۔<sup>③</sup>

سیدہ صفیہ بنت زبیر رضی اللہ عنہا

یہ آپ ﷺ کے چچا زبیر بن عبدالمطلب کی اور عاتکہ کی بیٹی ہیں، آپ کو بھی رسول اللہ ﷺ نے چالیس وسق خیر کی کھجوریں دی تھیں۔<sup>④</sup>

سیدہ ام زبیر بنت زبیر رضی اللہ عنہا

یہ بھی آپ ﷺ کے چچا زبیر بن عبدالمطلب اور عاتکہ کی بیٹی ہیں، آپ کو بھی خیر کی کھجوروں میں سے چالیس وسق کھجوریں ملی تھیں۔<sup>⑤</sup>

① صحیح الجامع الصغیر: ۴۳۸۷؛ عیون الأثر: ۲/ ۳۸۴۔ ② طبقات ابن سعد:

۸/ ۴۹۔ ③ طبقات ابن سعد: ۸/ ۴۹۔ ④ طبقات ابن سعد: ۸/ ۴۹۔

⑤ طبقات ابن سعد: ۸/ ۴۹؛ عیون الأثر: ۲/ ۳۸۴؛ جمرة النسب، ص/ ۳۰۔

## رسول اللہ ﷺ کی ازواج مطہرات

نمبر شمار	نام	ولدیت
۱	سیدہ خدیجہ رضی اللہ عنہا	بنت خویلد
۲	سیدہ سودہ رضی اللہ عنہا	بنت زمعہ
۳	سیدہ عائشہ رضی اللہ عنہا	بنت ابی بکر
۴	سیدہ حفصہ رضی اللہ عنہا	بنت عمر
۵	سیدہ زینب رضی اللہ عنہا	بنت خزیمہ
۶	سیدہ ام سلمہ (ہند) رضی اللہ عنہا	بنت ابی امیہ
۷	سیدہ زینب رضی اللہ عنہا	بنت جحش
۸	سیدہ جویریہ رضی اللہ عنہا	بنت حارث بن ضرار
۹	سیدہ رملہ (ام حبیبہ) رضی اللہ عنہا	بنت ابی سفیان
۱۰	سیدہ صفیہ رضی اللہ عنہا	بنت حی بن اخطب
۱۱	سیدہ میمونہ رضی اللہ عنہا	بنت حارث

① سیدہ خدیجہ رضی اللہ عنہا

مکہ مکرمہ میں ہجرت مدینہ سے پہلے نبی کریم ﷺ کا گھرانہ آپ اور آپ کی بیوی سیدہ خدیجہ رضی اللہ عنہا پر مشتمل تھا۔ جب شادی ہوئی آپ کی عمر پچیس سال اور سیدہ خدیجہ رضی اللہ عنہا

## خانمان نبوت كالتعارف

كى عمر چالیس سال تھی۔ یہ آپ كى پہلی بیوی تھیں، ان كى زندگی میں آپ نے كوئی اور شادی نہیں كى۔ سیدہ خدیجہ رضی اللہ عنہا كى پہلی شادی ابوہالہ بن زرارہ رضی اللہ عنہ سے ہوئی اس كى وفات كے بعد عتیق بن عابد بن عبد اللہ بن عمر بن مخزوم سے شادی ہوئی لیکن اس كے ساتھ نباہ نہ ہو سكا اور اس سے طلاق لے لی۔ پھر ان كى شادی نبی كرم صلی اللہ علیہ وسلم سے ہوئی جبكہ آپ كى عمر پچیس سال تھی اور یہ آپ سے پندرہ سال بڑی تھیں اس وقت ان كى عمر چالیس سال تھی۔ آپ فرمایا كرتے تھے: ”اہل جنت كى عورتوں میں سب سے افضل خویلد كى بیٹی خدیجہ، محمد كى بیٹی فاطمہ، عمران كى بیٹی مریم اور مزاحم كى بیٹی آسیہ ہے جو فرعون كى بیوی تھی۔“<sup>①</sup>

آپ صلی اللہ علیہ وسلم كى اولاد میں سیدنا ابراہیم رضی اللہ عنہ سیدہ ماریہ قبطیہ رضی اللہ عنہا كے بطن سے تھے، ان كے علاوہ باقی ساری اولاد بیٹے اور بیٹیاں وہ سیدہ خدیجہ رضی اللہ عنہا كے بطن سے تھی، صاحبزادوں كے نام: سیدنا قاسم اور عبد اللہ رضی اللہ عنہما جبكہ صاحبزادیوں كے نام یہ ہیں: سیدہ زینب، رقیہ، ام كلثوم اور فاطمہ رضی اللہ عنہن۔<sup>②</sup>

### ② سیدہ سودہ بنت زمعہ رضی اللہ عنہا

سیدہ عائشہ رضی اللہ عنہا سے مروی ہے كہ جب سیدہ خدیجہ رضی اللہ عنہا فوت ہو گئیں تو سیدہ خولہ بنت حكیم رضی اللہ عنہا جو سیدنا عثمان بن مظعون رضی اللہ عنہ كى بیوی تھیں، نے رسول اللہ صلی اللہ علیہ وسلم سے کہا: ”یا رَسُولَ اللَّهِ! أَنْ تُزَوِّجَ؟“ اے اللہ كے رسول! آپ كو شادی كر لینى چاہیے!

آپ صلی اللہ علیہ وسلم نے جواب دیا: ”كس سے؟“ سیدہ خولہ رضی اللہ عنہا نے کہا: ایک رشتہ كنواری كا ہے اور ایک بیوہ كا۔ كنواری ایسے شخص كى بیٹی ہے جس كا باپ اللہ كى ساری مخلوق میں سے آپ كو سب سے زیادہ پیارا ہے، اس رشتے سے میرى مراد سیدہ عائشہ رضی اللہ عنہا ہے اور بیوہ سے مراد زمعہ كى بیٹی سیدہ سودہ رضی اللہ عنہا ہے۔

① مسند أبى یعلیٰ: ۲/۵۵۷، ۲۷۱۴؛ سیر أعلام النبلاء: ۱۱۱، ۱۰۹۔

② رحمة للعالمین: ۱۶۴/۲؛ الاصابة: ۴/۳۳۸۔

شوال ۱۰ نبوی میں رسول اللہ ﷺ نے سیدہ سودہ رضی اللہ عنہا سے شادی کی۔ یہ ابتدائی دور میں مسلمان ہو گئی تھیں۔ انہوں نے دوسری ہجرت حبشہ کی۔ ان کے شوہر کا نام سکران بن عمرو تھا۔ وہ بھی قدیم الاسلام تھے اور سیدہ سودہ رضی اللہ عنہا نے انہیں کی رفاقت میں حبشہ کی جانب ہجرت کی تھی۔ حبشہ میں ان کا انتقال ہو گیا تھا۔ وہ واپس آگئیں تو عدت ختم ہونے پر آپ ﷺ نے ان سے نکاح کر لیا۔

انہوں نے شادی کے چند برس بعد طلاق کے ڈر سے اپنی باری سیدہ عائشہ رضی اللہ عنہا کو ہبہ کر دی۔ یہ سیدہ خدیجہ رضی اللہ عنہا کے بعد آپ ﷺ کی پہلی بیوی ہیں۔ سیدہ عائشہ رضی اللہ عنہا بیان کرتی ہیں کہ مجھے سب سے زیادہ یہ بات پسند آئی اور میں نے چاہا کہ میں بھی سیدہ سودہ بنت زمعہ رضی اللہ عنہا جیسی بن جاؤں، فرماتی ہیں کہ جب وہ عمر رسیدہ ہو گئیں تو انہوں نے اپنی باری مجھے دے دی اور کہا: یا رسول اللہ! میں اپنی باری سیدہ عائشہ رضی اللہ عنہا کو ہبہ کرتی ہوں۔ اس طرح رسول اللہ ﷺ دو دن سیدہ عائشہ رضی اللہ عنہا کے ہاں بسر کرتے، ایک دن ان کا اپنا اور ایک دن سیدہ سودہ بنت زمعہ رضی اللہ عنہا کا۔<sup>①</sup>

### ③ سیدہ عائشہ صدیقہ بنت صدیق رضی اللہ عنہا

نبوت کے گیارہویں سال ان سے رسول اللہ ﷺ نے ماہ شوال میں نکاح کیا تو ان کی عمر چھ سال تھی جبکہ رخصتی کے وقت عمر نو برس تھی تو اس طرح سیدہ سودہ رضی اللہ عنہا سے شادی کے ایک سال بعد اور ہجرت مدینہ سے دو برس پانچ ماہ پہلے نکاح ہوا، پھر ہجرت کے سات ماہ بعد شوال یکم ہجری میں رخصتی ہوئی اور صرف یہ باکرہ (کنواری) تھیں ان کے علاوہ کسی اور باکرہ عورت سے آپ ﷺ نے شادی نہیں کی۔

سیدہ عائشہ رضی اللہ عنہا آپ کی محبوب بیوی تھیں اور امت کی عورتوں میں علی الاطلاق سب سے زیادہ فقیہ اور صاحب علم تھیں۔

① المعجم الكبير للطبرانی: ۲۳/۲۴، ۲۴، ۵۷، ۸۰؛ مسند أحمد: ۶/۲۱۰، ۵۷۷۹؛ رحمة للعالمین: ۲/۱۶۵؛ تلیق فہوم، ص: ۶۔



## خاندان نبوت کا تعارف

ان کی وفات رمضان ۵ھ میں ہوئی اور جنت البقیع میں مدفون ہوئیں۔<sup>①</sup>  
سیدہ عائشہ رضی اللہ عنہا فرماتی ہیں کہ رسول اللہ ﷺ نے فرمایا:

”مجھے خواب میں تین راتیں تیری تصویر دکھائی گئی، فرشتہ ریشم کے رومال میں لپیٹ کر لایا اور اس نے کہا: یہ آپ کی بیوی ہے، پھر اس نے تیرے چہرے سے کپڑا ہٹایا تو ہو بہو تو ہی تھی، میں نے کہا: اگر یہ اللہ کی جانب سے ہے تو یہ کام ہو کر ہی رہے گا۔“<sup>②</sup>

سیدنا عمرو بن العاص رضی اللہ عنہ نے ۸ ہجری میں اسلام قبول کیا، انھوں نے نبی کریم ﷺ سے سوال کیا: یا رسول اللہ! آپ کو سب لوگوں سے بڑھ کر عزیز کون ہے؟ آپ نے فرمایا: ”عائشہ“ انھوں نے پوچھا: مردوں میں سے؟ آپ نے فرمایا: ”اس کا باپ۔“<sup>③</sup>

سیدنا جبریل علیہ السلام کا سیدہ عائشہ صدیقہ رضی اللہ عنہا کو سلام کہنا واقعی ان کی عظمت اور شان کو دو بالا کرتا ہے۔ ابن شہاب ابوسلمہ سے بیان کرتے ہیں کہ سیدہ عائشہ صدیقہ رضی اللہ عنہا بتاتی ہیں کہ ایک دن رسول اللہ ﷺ نے فرمایا: ”عائشہ! یہ جبریل علیہ السلام آپ کو سلام کہتے ہیں۔“ میں نے جواب دیا: ولیہ السلام ورحمۃ اللہ وبرکاتہ۔ اے اللہ کے رسول! جو کچھ آپ دیکھ رہے ہیں میں وہ نہیں دیکھ رہی۔<sup>④</sup>

③ سیدہ حفصہ بنت عمر رضی اللہ عنہا

ان کے پہلے شوہر سیدنا خنیس بن حذافہ سہمی رضی اللہ عنہ ہیں جو غزوہ بدر میں زخمی ہو گئے تھے اور بعد میں غزوہ احد سے قبل وفات پا گئے اور وہ بیوہ ہو گئیں۔ سیدنا عمر بن خطاب رضی اللہ عنہ نے سیدہ حفصہ رضی اللہ عنہا کے بارے میں پہلے سیدنا ابوبکر صدیق رضی اللہ عنہ کو شادی کی پیشکش کی۔ انھوں نے کوئی جواب نہیں دیا، پھر سیدنا عثمان بن عفان رضی اللہ عنہ کو پیشکش کی تو انھوں نے کہا: میں ابھی شادی نہیں کرنا چاہتا۔ سیدنا عمر بن خطاب رضی اللہ عنہ کو دونوں کی بے رخی سے دلی صدمہ ہوا اور

① تہذیب التہذیب: ۱۲/۴۶۱؛ صحیح مسلم: ۳۸۴؛ سنن الترمذی: ۳۸۸۶۔

② صحیح البخاری: ۳۸۹۵؛ صحیح مسلم: ۲۴۳۸۔

③ صحیح البخاری: ۳۶۶۲؛ صحیح مسلم: ۲۳۸۴۔

④ صحیح البخاری: ۳۷۶۸؛ صحیح مسلم: ۷۴۴۲۔

غصہ آیا اور اس صورت حال کو دیکھ کر کبیدہ خاطر ہوئے، اس کی شکایت نبی کریم ﷺ کی۔ اس موقع پر رسول اللہ ﷺ نے فرمایا: ”حفصہ سے وہ شادی کرے گا جو عثمان سے بہتر ہے اور عثمان اس سے شادی کرے گا جو حفصہ سے بہتر ہے۔“ پھر رسول اللہ ﷺ نے ان سے رشتہ طے کر لیا اور سیدنا عمر رضی اللہ عنہ نے اپنی بیٹی سیدہ حفصہ رضی اللہ عنہا کی شادی رسول اللہ ﷺ سے کر دی اور رسول اللہ ﷺ نے اپنی بیٹی سیدہ رقیہ رضی اللہ عنہا کی وفات کے بعد سیدنا عثمان بن عفان رضی اللہ عنہ کی شادی اپنی دوسری بیٹی سیدہ ام کلثوم رضی اللہ عنہا سے کر دی۔

جب سیدنا عمر بن خطاب رضی اللہ عنہ نے اپنی بیٹی سیدہ حفصہ رضی اللہ عنہا کی شادی نبی کریم ﷺ سے کر دی تو سیدنا ابوبکر صدیق رضی اللہ عنہ سیدنا عمر بن خطاب رضی اللہ عنہ کے پاس آئے اور کہنے لگے: عمر! آپ مجھ سے ناراض نہ ہوں، دراصل بات یہ ہے کہ ایک دفعہ رسول اللہ ﷺ نے اپنے لیے سیدہ حفصہ رضی اللہ عنہا کے بارے میں راز والی بات کی تھی۔ جب آپ نے مجھے شادی کی پیشکش کی تو میں نے اس لیے خاموشی اختیار کی کہ کہیں یہ راز افشا نہ ہو جائے، اگر آپ ﷺ اس سے شادی نہ کرتے تو میں اس سے شادی کر لیتا۔<sup>①</sup>

### ⑤ سیدہ زینب بنت خزیمہ رضی اللہ عنہا

ان کا تعلق قبیلہ بنو ہلال بن عامر سے تھا، مسکینوں پر رحم و شفقت کے سبب ان کا لقب ام المساکین پڑ گیا تھا اور یہ سیدنا عبد اللہ بن جحش رضی اللہ عنہ کے عقد میں تھیں۔ سیدنا عبد اللہ بن جحش رضی اللہ عنہ نے جنگ احد میں شہادت پائی اور آپ ﷺ نے اسی سال ان سے نکاح کر لیا۔ چنانچہ اللہ کے رسول ﷺ نے شہید کی بیوہ کے ساتھ شادی کی، تاکہ شہید کی بیوی کی دلجوئی ہو جائے اور انہیں احساس ہو جائے کہ شہداء کے وارث بے یار و مددگار نہیں چھوڑے جائیں گے۔

نکاح کے بعد آپ کے پاس صرف دو یا تین ماہ رہنے پائی تھیں کہ ان کی وفات ہو گئی آپ کی زندگی میں سیدہ خدیجہ رضی اللہ عنہا کے بعد صرف یہی بی بی تھیں جنہوں نے وفات پائی،

① فتح الباری: ۱۵۲، ۱۵۳/۹؛ طبقات ابن سعد: ۸۲/۸؛ فتح الباری: ۱۵۶/۹؛ حياة الصحابة: ۴۷۶/۱۔

﴿﴾ خاندان نبوت کا تعارف ﴿﴾

آپ ﷺ نے خود نماز جنازہ پڑھائی اور جنت البقیع میں دفن ہوئیں، وفات کے وقت ان کی عمر تیس سال تھی۔<sup>①</sup>

① سیدہ ام سلمہ ہند بنت ابی امیہ رضی اللہ عنہا

یہ سیدنا ابوسلمہ رضی اللہ عنہ کے عقد میں تھیں۔ جمادی الاخریٰ چار ہجری میں ان کی وفات ہو گئی تو ان کی وفات کے بعد شوال چار ہجری میں آپ ﷺ نے ان سے نکاح کر لیا۔ آپ پردہ دار، طاہرہ، اللہ کی تلوار سیدنا خالد بن ولید رضی اللہ عنہ کے چچا کی بیٹی اور ابو جہل بن ہشام کے چچا کی بیٹی ہیں، یہ ان خواتین میں سے ہیں جنہیں پہلے مرحلے میں ہجرت کرنے کی سعادت حاصل ہوئی، نبی کریم ﷺ سے رشتہ ازدواج میں منسلک ہونے سے پہلے یہ آپ کے رضاعی بھائی سیدنا ابوسلمہ رضی اللہ عنہ کی بیوی تھیں۔<sup>②</sup>

سیدہ ام سلمہ رضی اللہ عنہا کہتی ہیں کہ ایک دن سیدنا ابوسلمہ رضی اللہ عنہ خوشی خوشی گھر لوٹے اور پوچھنے پر بتایا کہ ان کو رسول اللہ ﷺ نے ایک بہت اچھی حدیث سنائی ہے وہ یہ کہ جب کسی کی کوئی عمدہ چیز اس سے گم ہو جائے یا روٹھ جائے تو وہ یہ کلمات پڑھے اللہ اسے اس سے اچھی چیز عطا کر دے گا اور وہ کلمات یہ تھے:

«إِنَّا لِلَّهِ وَإِنَّا إِلَيْهِ رَاجِعُونَ، اللَّهُمَّ اجْرُنِي فِي مَصِيبَتِي  
وَاخْلُفْ لِي خَيْرًا مِنْهَا»

”ہم تو خود اللہ تعالیٰ کی ملکیت ہیں اور ہم اسی کی طرف لوٹنے والے ہیں۔  
اے اللہ! مجھے میری مصیبت میں اجر عطا فرما اور مجھے بدلے میں اس سے  
بہتر عطا کر۔“

سیدہ ام سلمہ رضی اللہ عنہا بیان کرتی ہیں کہ کچھ عرصہ بعد سیدنا ابوسلمہ رضی اللہ عنہ اللہ کو پیارے ہو گئے تو میں نے سوچا کہ سیدنا ابوسلمہ رضی اللہ عنہ سے کون مسلمان بہتر ہو سکتا ہے؟ وہ تو گھر کا پہلا شخص ہے جس نے رسول اللہ ﷺ کی طرف ہجرت کی، پھر بھی میں یہ کلمات کہتی رہی اور

① الإصابۃ: ۴/۳۱۵۔

② الإصابۃ: ۸/۲۴۱؛ سیر أعلام النبلاء: ۲/۲۰۲، ۲۰۱۔

مسلسل وظیفہ کرتی رہی حتیٰ کہ اللہ تعالیٰ نے مجھے ابوسلمہ رضی اللہ عنہ سے بہتر خاوند رسول اللہ ﷺ عطا کر دیے۔<sup>①</sup>

ایک مرتبہ سیدہ ام سلمہ رضی اللہ عنہا نبی کریم ﷺ کے پاس بیٹھی تھیں کہ سیدنا جبریل علیہ السلام آئے اور باتیں کرتے رہے، ان کے جانے کے بعد آپ نے پوچھا: ”ان کو جانتی ہو؟“ انہوں نے کہا: دجیہ تھے، لیکن جب آپ نے اس واقعہ کو اور لوگوں سے بیان کیا تو اس وقت معلوم ہوا کہ وہ جبریل تھے۔ (غالباً یہ نزول حجاب سے قبل کا واقعہ ہے) <sup>②</sup>

④ سیدہ زینب بنت جحش بن ریاب رضی اللہ عنہا

ان کا تعلق قبیلہ بنو اسد بن خزیمہ سے تھا، یہ رسول اللہ ﷺ کی پھوپھی کی صاحبزادی تھیں، ان کی شادی پہلے سیدنا زید بن حارثہ رضی اللہ عنہ سے ہوئی، یہ آپ ﷺ کا متنی (منہ بولا بیٹا) تھا اور ان سے سلسلہ زوجیت زیادہ دیر نہ چل سکا، سیدنا زید رضی اللہ عنہ نے طلاق دے دی، ان کی عدت ختم ہونے پر اللہ تعالیٰ نے فرمان جاری کر دیا:

﴿فَلَمَّا قَضَىٰ زَيْدٌ مِنْهَا وَطَرًا زَوَّجْنَاكَهَا﴾ (الأحزاب: ۳۷)

”جب زید نے ان سے اپنی حاجت پوری کر لی تو ہم نے اس کو آپ کی زوجیت میں دے دیا۔“

جبکہ سورہ احزاب کی کئی اور آیات نازل ہوئیں جن میں متنی (لے پالک) کا فیصلہ کر دیا کہ یہ دور جاہلیت کے قانون کی طرح نہیں ہے بلکہ متنی کی بیوی مطلقہ یا بیوہ ہو جائے تو وہ نکاح کر سکتا ہے تو اس طرح سیدہ زینب رضی اللہ عنہا سے آپ ﷺ کا نکاح ذی قعدہ پانچ ہجری میں یا اس سے کچھ عرصہ پہلے ہوا۔

امام شعبی رضی اللہ عنہ بیان کرتے ہیں کہ سیدہ زینب بنت جحش رضی اللہ عنہا نبی کریم ﷺ سے کہا کرتی تھیں کہ مجھ میں تین خوبیاں ایسی پائی جاتی ہیں جو آپ کی کسی بیوی میں نہیں پائی جاتیں۔ پہلی خوبی یہ ہے کہ میرا اور آپ کا دادا ایک ہے، دوسری خوبی یہ کہ آپ

① صحیح مسلم: ۹۱۸؛ أحمد: ۱۶۳۷۳؛ تحفة الأشراف: ۱۸۲۴۸۔

② صحیح مسلم: ۲/۲۴۱۔

## خانمان نبوت کا تعارف

سے میرا نکاح آسمان پر ہوا اور تیسری خوبی یہ ہے کہ نکاح کے لیے سفارت کے فرائض جبرائیل علیہ السلام نے ادا کیے۔ ۵۹ یا ۶۲ ہجری میں وفات پائی۔ اس وقت ان کی عمر ۸۴ برس تھی، بقیع قبرستان میں دفن ہوئیں۔<sup>①</sup>

### ⑧ سیدہ جویریہ بنت حارث رضی اللہ عنہا

ان کے والد قبیلہ بنو خزاعہ کی شاخ بنو المصطلق کے سردار تھے اور سیدہ جویریہ رضی اللہ عنہا غزوہ بنو مصطلق کے قیدیوں میں لائی گئیں تھیں۔ سیدنا ثابت بن قیس رضی اللہ عنہ کے حصے میں آئی تھیں، انہوں نے سیدہ جویریہ رضی اللہ عنہا سے مکاتبت کر لی یعنی ایک مقررہ رقم کے عوض آزاد کر دینے کا معاملہ طے ہو گیا۔ اس کے بعد وہ رسول کریم ﷺ کے پاس آئیں اور کہنے لگیں:

اے اللہ کے رسول! میں حارث بن ابی ضرار کی بیٹی ہوں جو اپنی قوم کے سردار ہیں۔ اس وقت جس مصیبت سے میں دو چار ہوں، وہ آپ سے مخفی نہیں۔

میرے مقام سے بھی آپ باخبر ہیں۔ اب صورتحال یہ ہے کہ میں سیدنا ثابت بن قیس بن شماس رضی اللہ عنہ کے حصے میں چلی گئی ہوں۔ میں نے اپنی آزادی کے بدلے میں اس کو رقم دینا طے کر لیا ہے۔ آپ کی خدمت میں حاضر اس لیے ہوئی ہوں کہ آپ سے مطلوبہ رقم کے سلسلے میں تعاون حاصل کروں۔

آپ ﷺ نے استفسار کیا:

”اگر تیرے لیے اس سے بھی بہتر صورت پیدا ہو جائے تو.....؟“

سیدہ جویریہ رضی اللہ عنہا نے پوچھا: وہ کیا ہے؟ اے اللہ کے رسول!

آپ نے فرمایا: ”تیری رقم میں ادا کرتا ہوں اور تجھ سے شادی بھی کر لیتا ہوں۔“

سیدہ جویریہ رضی اللہ عنہا نے کہا: جی ہاں! یہ تو مجھے قبول ہے۔

سیدہ عائشہ رضی اللہ عنہا بتلاتی ہیں:

لوگوں نے جب یہ خبر سنی کہ اللہ کے رسول ﷺ نے حارث کی بیٹی سیدہ

① الاصابة: ۴/ ۳۱۳، ۱۲۰۶۳، الثقات: ۳/ ۶۶۴؛ البداية والنهاية: ۴/ ۱۴۶۔

جویریہ رضی اللہ عنہا سے شادی کر لی ہے تو لوگ کہنے لگے: یہ بنو مصطلق والے تو اللہ کے رسول ﷺ کے سسرال بن گئے اور اس کے ساتھ ہی انہوں نے قیدیوں کو آزاد کر دیا۔

سیدہ عائشہ رضی اللہ عنہا فرماتی ہیں: اللہ کے رسول ﷺ کی سیدہ جویریہ رضی اللہ عنہا کے ساتھ شادی کا نتیجہ یہ نکلا کہ بنو مصطلق کے ایک سو گھرانے آزاد کر دیے گئے۔ چنانچہ مجھے نہیں معلوم کہ کوئی عورت اپنی قوم کے لیے اس قدر بابرکت ثابت ہوئی ہو جس قدر سیدہ جویریہ رضی اللہ عنہا اپنی قوم کے لیے بابرکت ثابت ہوئیں۔<sup>①</sup>

### ⑨ سیدہ ام حبیبہ رملہ بنت ابی سفیان رضی اللہ عنہا

یہ عبید اللہ بن جحش کے عقد میں تھیں اور ان کے ساتھ ہجرت کر کے حبشہ بھی گئی تھیں مگر وہاں جانے کے بعد عبید اللہ نے مرتد ہو کر عیسائیت کو قبول کر لیا اور پھر ادھر ہی وفات پا گیا۔ مگر سیدہ ام حبیبہ رضی اللہ عنہا اپنے دین اور اپنی ہجرت پر قائم رہیں۔ جب رسول اللہ ﷺ نے محرم ۷ ہجری میں عمرو بن امیہ ہضمی کو اپنا خط دے کر نجاشی کے پاس پیغام بھیجا کہ وہ سیدہ ام حبیبہ رضی اللہ عنہا سے آپ کا نکاح کر دے تو نجاشی نے سیدہ ام حبیبہ رضی اللہ عنہا کی منظوری کے بعد ان سے آپ کا نکاح کر دیا، مہر بھی خود ادا کیا اور سیدنا شریح بن حسنہ رضی اللہ عنہ کے ساتھ انہیں آپ کی خدمت میں بھیج دیا۔<sup>②</sup>

ان کے بھائی سیدنا امیر معاویہ بن ابی سفیان رضی اللہ عنہ ان کی زندگی میں امیر المؤمنین کے منصب پر فائز ہوئے۔ امام ذہبی رضی اللہ عنہ لکھتے ہیں:

معاشرے میں سیدہ ام حبیبہ رضی اللہ عنہا کی عزت و عظمت تھی، خاص طور پر ان کے بھائی کے دور حکومت میں، ان کی وجہ سے ان کے بھائی کو یہ مقام و مرتبہ ملا کہ انہیں اہل ایمان کا ماموں کہا جاتا تھا۔<sup>③</sup>

① سنن أبی داود: ۳۹۳۱؛ الإصابة: ۴/۲۶۵؛ طبقات ابن سعد: ۸/۲۰۔

② الإصابة: ۴۰/۳۰۵-۳۰۶۔

③ سیر أعلام النبلاء: ۲/۲۲۲۔

## خاندان نبوت کا تعارف

جب سیدنا ابوسفیان رضی اللہ عنہ مدینہ منورہ آئے تو نبی کریم صلی اللہ علیہ وسلم مکہ معظمہ والوں کے ساتھ جنگ کا ارادہ رکھتے تھے، سیدنا ابوسفیان رضی اللہ عنہ نے آپ صلی اللہ علیہ وسلم سے مزید مہلت کے بارے میں بات چیت کی جسے قبول کیا گیا، وہ وہاں سے اٹھا اور اپنی بیٹی سیدہ ام حبیبہ رضی اللہ عنہا کے پاس گیا۔ جب وہ نبی کریم صلی اللہ علیہ وسلم کے بستر پر بیٹھنے لگا تو بیٹی نے جلدی سے بستر لپیٹ دیا، سیدنا ابوسفیان رضی اللہ عنہ نے یہ منظر دیکھ کر کہا: بیٹی! مجھے اس بستر کے قابل نہیں پایا یا یہ بستر میرے قابل نہیں؟ بیٹی نے جواب دیا: یہ رسول اللہ صلی اللہ علیہ وسلم کا بستر ہے، آپ ایک مشرک ہیں۔ سیدنا ابوسفیان رضی اللہ عنہ نے کہا: بیٹی! میں یہ کیا دیکھ رہا ہوں، کیا مجھ سے دور ہو کر تیری یہ حالت؟ ①

سیدہ ام حبیبہ رضی اللہ عنہا فرماتی ہیں کہ میں نے رسول اللہ صلی اللہ علیہ وسلم سے سنا، آپ فرما رہے تھے: ”جو ایک دن اور رات میں بارہ رکعتیں (چار رکعتیں ظہر سے پہلے اور دو ظہر کے بعد، دو مغرب کے بعد، دو عشا کے بعد اور دو رکعتیں نماز فجر سے پہلے) ادا کرے تو اس کے لیے جنت میں ایک محل بنا دیا جاتا ہے۔“

سیدہ ام حبیبہ رضی اللہ عنہا فرماتی ہیں: جب سے میں نے یہ حدیث رسول اللہ صلی اللہ علیہ وسلم سے سنی تب سے اب تک میں نے یہ سنتیں نہیں چھوڑیں۔

(راوی حدیث) عنبہ رضی اللہ عنہ فرماتے ہیں: جب سے میں نے یہ حدیث سیدہ ام حبیبہ رضی اللہ عنہا سے سنی تب سے اب تک میں نے یہ سنتیں نہیں چھوڑیں۔ عمرو بن اویس رضی اللہ عنہ فرماتے ہیں کہ جب سے میں نے عنبہ رضی اللہ عنہ سے یہ حدیث سنی ہے اب تک میں نے بھی یہ سنتیں نہیں چھوڑیں۔ نعمان بن سالم رضی اللہ عنہ کہتے ہیں: جب سے میں نے عمرو بن اویس رضی اللہ عنہ سے سنا ہے اب تک میں نے بھی یہ سنتیں نہیں چھوڑیں۔

⑩ سیدہ صفیہ بنت حمی بن اخطب رضی اللہ عنہا

سیدنا انس رضی اللہ عنہ کہتے ہیں کہ جب ہم نے زور و قوت سے خیبر پر قبضہ کر لیا اور قیدی ایک جگہ اکٹھے ہو گئے تو اس دوران سیدنا وحیہ کلبی رضی اللہ عنہ اللہ کے رسول صلی اللہ علیہ وسلم کی خدمت میں

① طبقات ابن سعد: ۸/۱۰۰، ۹۹۔ ② صحیح مسلم: ۷۲۸۔

حاضر ہوئے اور عرض کرنے لگے: اے اللہ کے نبی! قیدیوں میں سے مجھے بھی ایک لونڈی عطا فرما دیجیے۔ آپ نے فرمایا: ”جاؤ ایک لونڈی لے لو۔“ سیدنا دحیہ رضی اللہ عنہ نے جی کی بیٹی سیدہ صفیہ رضی اللہ عنہا کو پسند کر لیا۔ سیدنا انس رضی اللہ عنہ کہتے ہیں کہ لوگ اللہ کے رسول ﷺ کے سامنے سیدہ صفیہ رضی اللہ عنہا کی تعریف کرنے لگے اور کہنے لگے: قیدی عورتوں میں ہم نے اس جیسی کوئی عورت نہیں دیکھی۔

ایک شخص اللہ کے رسول ﷺ کی خدمت میں حاضر ہو کر کہنے لگا:  
اے اللہ کے نبی! آپ نے جی کی بیٹی صفیہ، سیدنا دحیہ رضی اللہ عنہ کے حوالے کر دی، وہ تو بنو قریظہ کے سردار کی بیٹی ہے۔ بنو نضیر کی چوہدرانی ہے، وہ آپ کے علاوہ کسی کے لیے مناسب نہیں۔ یہ سن کر آپ نے فرمایا: ”دحیہ اور صفیہ (رضی اللہ عنہا) کو بلاؤ۔“ سیدنا انس رضی اللہ عنہ بتلاتے ہیں کہ سیدنا دحیہ رضی اللہ عنہ اور سیدہ صفیہ رضی اللہ عنہا کو لایا گیا اور جب اللہ کے رسول ﷺ نے سیدہ صفیہ رضی اللہ عنہا کو دیکھا تو سیدنا دحیہ رضی اللہ عنہ سے کہا: ”قیدی عورتوں میں سے تم اس کے علاوہ کوئی اور لونڈی لے لو۔“

اس کے بعد رسول اللہ ﷺ نے سیدہ صفیہ رضی اللہ عنہا کو آزاد کر کے ان سے نکاح کر لیا۔ انھیں آزاد کرنا ہی ان کا حق مہر قرار دیا گیا۔ سیدہ ام سلیم رضی اللہ عنہا نے ان کی کنگھی پٹی کی اور وہن کا روپ دیا۔ جب صبح ہوئی تو رسول اللہ ﷺ نے فرمایا:

”جس کے پاس زادراہ میں سے کوئی چیز بچی ہو وہ لے آئے۔“ آپ نے چمڑے کی ایک چادر زمین پر بچھا دی۔ کسی نے پنیر لا کر رکھ دیا اور کسی نے کھجوریں۔ ایک شخص گھی لے کر آیا۔ ان سب چیزوں کو ملا کر کھانے کے لیے عمدہ دُش تیار کی گئی۔ یہ رسول اللہ ﷺ کی طرف سے ولیمہ تھا۔<sup>①</sup>

سیدنا عبد اللہ بن عمر رضی اللہ عنہما کہتے ہیں کہ سیدہ صفیہ رضی اللہ عنہا کی دونوں آنکھوں پر نیل پڑے

① صحیح البخاری: ۳۷۱؛ صحیح مسلم: ۱۳۶۵؛ وطبقات ابن سعد: ۱۲۷/۸؛ مسلم شرح نووی: ۳۱۳، ۳۱۴/۹۔



## خانہ ان نبوت کا تعارف

ہوئے تھے۔ نبی کریم ﷺ نے ان سے پوچھا کہ ”یہ آپ کی دونوں آنکھوں پر نیل کیسے پڑا؟“ انہوں نے کہا: میں نے اپنے خاوند سے کہا تھا کہ میں نے خواب دیکھا ہے کہ چاند میری گود میں آگرا ہے تو اس نے مجھے تھپڑ رسید کر دیا اور غصے سے کہا: کیا تو یثرب کے بادشاہ کے خواب دیکھ رہی ہے؟ وہ کہتی کہ مجھے رسول اللہ ﷺ کے ساتھ اس وقت انتہا درجے کا بغض تھا کیونکہ انہوں نے میرے والد اور میرے خاوند کو قتل کر دیا تھا۔ رسول اللہ ﷺ مجھے مسلسل دلا سہ دیتے رہے اور فرمایا: ”صفیہ تیرے باپ نے میرے خلاف عربوں کو جمع کیا اور طرح طرح کی ریشہ دوانیاں کیں۔“ آپ کے اس ہمدردانہ اور شفقت بھرے سلوک کی وجہ سے میرا دل بالکل صاف ہو گیا۔<sup>①</sup>

### ① سیدہ میمونہ بنت حارث رضی اللہ عنہا

یہ سیدہ ام الفضل لبابہ بنت الحارث رضی اللہ عنہا کی بہن تھیں، ان سے رسول اللہ ﷺ نے ذی قعدہ ۷ ہجری میں عمرہ القضاء سے فارغ ہونے کے اور صحیح قول کے مطابق احرام سے حلال ہونے کے بعد شادی کر لی۔ مقام سرف میں ان کا نکاح ہوا تھا اور بعد میں سرف میں ہی انہوں نے وفات پائی۔ سیدنا ابن عباس رضی اللہ عنہما نے جنازہ کی نماز پڑھائی اور قبر میں اتارا، صحاح میں ہے کہ جب ان کا جنازہ اٹھایا گیا تو سیدنا ابن عباس رضی اللہ عنہما نے کہا: یہ رسول اللہ ﷺ کی بیوی ہیں جنازے کو زیادہ حرکت نہ دو۔<sup>②</sup>

سیدہ میمونہ رضی اللہ عنہا کے وفات پا جانے کے بعد ام المومنین سیدہ عائشہ صدیقہ رضی اللہ عنہا نے انھیں ان الفاظ میں خراج تحسین پیش کیا:

اللہ کی قسم! میمونہ اس دنیا سے چلی گئی، وہ ہم سب سے بڑھ کر اللہ تعالیٰ سے ڈرنے والی اور ہم سب سے زیادہ صلہ رحمی کرنے والی تھی۔<sup>③</sup>

سیدہ عائشہ رضی اللہ عنہا فرماتی ہیں: میمونہ رضی اللہ عنہا سے بہت ڈرتی اور صلہ رحمی کرتی تھیں۔<sup>④</sup>

① مجمع الزوائد: ۱۵۳۷۳؛ سلسلۃ الاحادیث الصحیحہ: ۲۷۹۳۔

② صحیح البخاری: ۱۸۳۷؛ الاصابہ: ۴/۴۱۱، ۴۱۲۔ ③ طبقات ابن سعد: ۸/

۹۹؛ مستدرک حاکم: ۴/۳۲۔ ④ الاصابہ: ۸/۱۹۲۔

## رسول اللہ ﷺ کی معروف لونڈیاں

آپ ﷺ کی کئی لونڈیاں تھیں جن میں سے دو مشہور کا ذکر درج ذیل ہے:

① سیدہ ماریہ قبطیہ رضی اللہ عنہا

جنہیں مقوقس فرما کر وائے مصر نے بطور ہدیہ مدینہ منورہ بھیجا تھا۔ ان کے بطن سے آپ ﷺ کے صاحبزادے سیدنا ابراہیم رضی اللہ عنہ پیدا ہوئے جو بچپن میں ۲۸ یا ۲۹ شوال دس ہجری کو اٹھارہ ماہ کی عمر میں مدینہ منورہ میں وفات پا گئے۔<sup>①</sup>

② سیدہ ریحانہ بنت زید رضی اللہ عنہا

ان کا تعلق یہود قبیلہ بنی نضیر یا بنی قریظہ سے تھا اور بنو قریظہ کے قیدیوں میں تھیں، آپ ﷺ نے اپنے لیے منتخب فرمایا اور وہ آپ کی لونڈی تھیں۔ ابو عبیدہ نے دو اور لونڈیوں کا ذکر کیا ہے ایک کا نام جمیلہ ہے جو کسی جنگ میں گرفتار ہو کر آئی تھی اور ایک وہ تھی جنہیں سیدہ زینب بنت جحش رضی اللہ عنہا نے آپ ﷺ کو ہبہ کیا تھا۔<sup>②</sup>

www.KitaboSunnat.com

① الاصابہ: ۴ / ۴۰۴۔

② الاصابہ: ۴ / ۳۰۵، ۳۰۶۔

## رسول اللہ ﷺ کی وہ بیویاں جن سے آپ نے خلوت سے قبل علیحدگی اختیار کر لی

نمبر شمار	نام	ولدیت
۱	الکلابیہ (فاطمہ)	بنت ضحاک
۲	اسماء	بنت نعمان بن ابی الجون
۳	قتیلہ	بنت قیس
۴	ملیکہ	بنت کعب لیش
۵	بنت جندب	بنت ابن صمرہ جندی
۶	سنا	بنت صلت

### ① الکلابیہ

ان کے نام میں اختلاف ہے، بعض نے فاطمہ بنت ضحاک یا عمرہ بنت یزید یا علیہ بنت ظبیان بن عمرو کہا ہے۔

امام زہری کہتے ہیں کہ کلابیہ، فاطمہ بنت ضحاک بن سفیان ہیں، انہوں نے آپ سے پناہ مانگی، آپ نے فرمایا: ”تو نے عظیم کی پناہ مانگی ہے، لہذا (طلاق لے کر) اپنے میکے جاؤ۔“ پھر یہ بیگنیاں اٹھاتی پھرا کرتی تھیں اور کہا کرتی تھیں: میں بد نصیب ہوں، آپ نے کلابیہ سے ذی القعدہ ۸ھ میں نکاح کیا تھا، ان کی وفات ۶۰ھ میں ہوئی۔<sup>①</sup>

### ② اسماء

یہ نعمان بن ابی الجون بن الاسود کندی کی بیٹی ہیں۔ نعمان بن ابی الجون کندی

① طبقات ابن سعد: ۸/۱۱۲۔

نبی کریم ﷺ کے پاس مسلمان ہو کر آیا اور کہنے لگا: یا رسول اللہ! کیا میں آپ کا عرب کی ایک انتہائی حسین بیوہ سے نکاح نہ کرادوں جو اپنے چچا زاد بھائی کے نکاح میں تھی؟ اتفاق سے وہ مر گیا اور وہ بیوہ ہو گئی، اب وہ آپ کی طرف مائل ہے اور اسے آپ کی خواہش ہے آخر کار رسول اللہ ﷺ نے اس سے پانچ سو درہم مہر پر نکاح کر لیا، وہ شخص بولا: یا رسول اللہ! ان کے مہر میں کمی نہ کیجیے۔ فرمایا: ”میں نے اپنی کسی بیوی کا پانچ سو سے زیادہ مہر نہیں باندھا اور نہ اپنی کسی بیٹی کا اس سے زیادہ باندھا۔“ نعمان بولا: آپ تو نمونہ ہیں اور کہنے لگا: یا رسول اللہ! میرے ساتھ کسی شخص کو بھیج دیجیے کہ وہ آپ کی بیوی کو آپ کے پاس لے آئے، میں اس کے ساتھ ہو جاؤں گا اور اس کے ساتھ آپ کی اہلیہ کو بھیج دوں گا۔

چنانچہ رسول اللہ ﷺ نے اس کے ساتھ سیدنا ابواسید ساعدی رضی اللہ عنہ کو بھیج دیا، پھر جب یہ دونوں آدمی اس عورت کے پاس پہنچے تو وہ اپنے گھر میں بیٹھ گئی، پھر اس نے سیدنا ابواسید رضی اللہ عنہ کو اندر آنے کی اجازت دی تو سیدنا ابواسید رضی اللہ عنہ نے کہا: رسول اللہ ﷺ کی عورتوں کو کوئی مرد نہیں دیکھتا، سیدنا ابواسید رضی اللہ عنہ کہتے ہیں: یہ واقعہ پردے کے حکم کے بعد کا ہے، پھر اس نے میرے پاس آدمی بھیجا، اس نے میرا کام آسان بنا دیا، اس نے کہا: آپ کے اور ان کے درمیان پردہ ہے جس کے پیچھے سے وہ بات کرتی ہیں الایہ کہ وہ محرم ہوں آخر کار اس نے پردہ کر لیا، سیدنا ابواسید رضی اللہ عنہ کہتے ہیں: میں تین دن اس کے گھر ٹھہرا، پھر میں نے ہودج میں پردے کے ساتھ انھیں ایک اونٹ پر بٹھایا اور اپنے ساتھ مدینہ لے آیا اور بنی ساعدہ میں ٹھہرا دیا، قبیلہ کی عورتوں نے آکر انھیں اہلاً و سہلاً کہہ کے ان کا خیر مقدم کیا، پھر ان عورتوں نے گھر گھر ان کے حسن و جمال کا ذکر کیا اور سارے مدینہ میں ان کے آنے کی خبر پھیل گئی، سیدنا ابواسید رضی اللہ عنہ کہتے ہیں: میں نے نبی کریم ﷺ کی طرف رخ کیا۔ آپ بنو عمرو بن عوف میں تھے اور آپ کو ان کے آنے کی خبر کی، وہ بے حد حسین تھیں، عورتوں کو جب ان کے حسن کی خبر لگی تو ٹوٹ پڑیں، ایک عورت بولی: تم تو ملکہ ہو، اگر تم رسول اللہ ﷺ کی نگاہ میں اقبال مند بننا چاہتی ہو تو جب آپ تمہارے پاس آئیں تو کہنا: تم سے اللہ کی پناہ، اس سے تم آپ کی نگاہ میں بہت قدر و منزلت والی بن جاؤ گی اور آپ تمہاری طرف خوب راغب ہوں گے۔

## خانمان نبوت کا تعارف

سیدنا ابواسید رضی اللہ عنہ ساعدی بیان کرتے ہیں کہ نبی ﷺ نے مجھے جونہی کے پاس بھیجا، پھر میں انھیں سوار کر کے مدینہ لایا، یہ لوگ نجد کے ایک گوشہ میں رہتے تھے، میں نے انھیں بنی ساعدہ کے ایک گھر میں ٹھہرا دیا اور نبی ﷺ کو ان کے آنے کی خبر دی، نبی ﷺ پیدل چل کر آئے اور ان کے پاس تشریف لے گئے، جب وہیں کے قریب ہوئے تو وہ بولی: آپ سے اللہ کی پناہ، یہ سن کر آپ نے رخ پھیر کر فرمایا: ”تم نے ایک عظیم پناہ گاہ سے پناہ مانگی ہے۔“ آپ فوراً ان سے ہٹ گئے اور آپ کے حکم سے میں نے انھیں ان کی قوم میں پہنچا دیا۔ رسول اللہ ﷺ نے ان سے ربیع الاول ۹ھ میں نکاح کیا۔<sup>①</sup>

### ③ قبیلہ

آپ قیس کی صاحبزادی ہیں اور سیدنا اشعث بن قیس بن معدی کرب رضی اللہ عنہ کی ہمیشہ رہیں۔ سیدنا ابن عباس رضی اللہ عنہما سے روایت ہے کہ جب اسماء بنت نعمان نے نبی کریم ﷺ سے اللہ کی پناہ مانگی تو آپ باہر آگئے اور غصہ کے آثار آپ کے چہرے سے نمایاں تھے، پھر آپ سے سیدنا اشعث بن قیس رضی اللہ عنہ عرض کرتے ہیں: یا رسول اللہ! اللہ تعالیٰ آپ کو خوش رکھے اور غم میں نہ ڈالے، کیا میں آپ کا نکاح اس سے نہ کر دوں جو حسن و جمال اور حسب و نسب میں اسماء سے کم نہیں؟ پوچھا: ”کون؟“ بولے: میری بہن قبیلہ، فرمایا: ”میں نے اس سے نکاح کر لیا۔“ پھر اشعث حضور موت گئے اور انھیں لائے، جب یمن سے آگے بڑھے تو انھیں آپ کی وفات کی خبر مل گئی اور انھیں واپس لے کر لوٹ گئے، کہا جاتا ہے کہ آپ ﷺ کی وفات کے بعد اشعث اور ان کی بہن ارتداد کا شکار ہو گئے تھے جیسا کہ طبقات ابن سعد وغیرہ میں منقول ہے، اسی طرح ابن عبدالبر نے الاستیعاب میں لکھا ہے لیکن انہوں نے یہ وضاحت بھی کی ہے کہ اشعث نے دوبارہ خلافت ابو بکر صدیق رضی اللہ عنہ میں اسلام قبول کر لیا تھا، تاہم امام ذہبی مذکورہ واقعہ کو صیغہ ترمیض سے بیان کر کے واللہ اعلم کے ذریعے سے اسے غیر یقینی قرار دیتے ہیں۔<sup>②</sup>

① طبقات ابن سعد: ۸/۱۱۲۔ ② طبقات ابن سعد: ۸/۱۱۳۔

## ④ ملکہ

آپ کعب لیشی کی بیٹی ہیں، نبی کریم ﷺ نے ملکہ بنت کعب سے نکاح کیا۔ ان کے بے حد حسن و جمال کی شہرت تھی، سیدہ عائشہ رضی اللہ عنہا نے اس سے جا کر کہا: کیا تمہیں اپنے والد کے قاتل سے نکاح کرنے میں شرم نہیں آتی؟ آخر کار انھوں نے آپ سے اللہ کی پناہ مانگ لی اور آپ نے انھیں طلاق دے دی، لیکن ان کی قوم نے نبی کریم ﷺ کے پاس آ کر کہا: یا رسول اللہ! وہ کم سن ہیں اور ان کی رائے کا کوئی اعتبار نہیں اور انھیں دھوکا دیا گیا ہے، لہذا آپ ان سے رجوع فرمائیں لیکن آپ نے رجوع سے انکار کیا، پھر انھوں نے ان کے اپنے ایک عزیز جو بنی عذرہ میں سے تھا، کے لیے اجازت حاصل کر لی اور عذری نے ان سے نکاح کر لیا، ان کے والد کو فتح مکہ کے دن خندمہ میں سیدنا خالد رضی اللہ عنہ نے قتل کر دیا تھا۔

محمد بن عمر کا بیان ہے کہ اس حدیث کے ضعیف ہونے کے لیے یہی کافی ہے کہ اس میں سیدہ عائشہ رضی اللہ عنہا کا ذکر ہے اور یہ بھی کہ انھوں نے مذکورہ بالا جملہ فرمایا، حالانکہ اس سفر میں سیدہ صدیقہ رضی اللہ عنہا نبی کریم ﷺ کے ساتھ نہ تھیں۔<sup>①</sup>

## ⑤ بنت جنذب

آپ ابن ضمہہ جندی کی بیٹی ہیں۔ رسول اللہ ﷺ نے بنت جنذب بن ضمہہ جندی سے نکاح فرمایا۔ محمد بن عمر کا کہنا ہے کہ ہمارے اصحاب اس کا انکار کرتے ہیں اور کہتے ہیں کہ آپ نے کبھی کنانیہ سے نکاح نہیں کیا۔<sup>②</sup>

## ⑥ سنا

عبداللہ بن حازم سلمی کہتے ہیں کہ رسول اللہ ﷺ نے سنا بنت صلت سے نکاح کیا لیکن وہ رسول اللہ ﷺ کے پہنچنے سے قبل فوت ہو گئیں۔<sup>③</sup>

① طبقات ابن سعد: ۱۱۳/۸۔

② طبقات ابن سعد: ۱۱۳/۸۔ ③ طبقات ابن سعد: ۱۱۴/۸۔

## رسول اللہ ﷺ کی اولاد

نبی کریم ﷺ کی حقیقی اولاد میں تین بیٹے اور چار بیٹیاں ہیں۔

نمبر شمار	نام	تفصیل
۱	سیدنا قاسم رضی اللہ عنہ	والدہ سیدہ خدیجہ الکبریٰ رضی اللہ عنہا
۲	سیدنا عبداللہ رضی اللہ عنہ لقب طیب اور طاہر	والدہ سیدہ خدیجہ الکبریٰ رضی اللہ عنہا
۳	سیدنا ابراہیم رضی اللہ عنہ	والدہ سیدہ ماریہ قبطیہ رضی اللہ عنہا
۴	سیدہ زینب رضی اللہ عنہا	والدہ سیدہ خدیجہ الکبریٰ رضی اللہ عنہا
۵	سیدہ رقیہ رضی اللہ عنہا	والدہ سیدہ خدیجہ الکبریٰ رضی اللہ عنہا
۶	سیدہ ام کلثوم رضی اللہ عنہا	والدہ سیدہ خدیجہ الکبریٰ رضی اللہ عنہا
۷	سیدہ فاطمہ رضی اللہ عنہا	والدہ سیدہ خدیجہ الکبریٰ رضی اللہ عنہا

## آپ ﷺ کے بیٹے

## ① سیدنا قاسم رضی اللہ عنہ

یہ سیدہ خدیجہ رضی اللہ عنہا کے بطن سے ہیں۔ نبوت سے تقریباً گیارہ سال قبل پیدا ہوئے۔ ابن سعد کے مطابق ان کی عمر دو سال تھی۔ سیدنا انس رضی اللہ عنہ فرماتے ہیں کہ ایک یہودی لڑکا نبی کریم ﷺ کی خدمت کیا کرتا تھا، وہ بیمار ہو گیا تو نبی کریم ﷺ اس کی

عیادت کو گئے اور اس کے سر کے پاس بیٹھ گئے فرمانے لگے: ”اسلام قبول کر لو“ تو اس لڑکے نے اپنے باپ کی طرف دیکھا جو کہ وہاں موجود تھا، کہنے لگا:

أَطْعَ أَبَا الْقَاسِمِ رَضِيَ اللَّهُ عَنْهُ، فَأَسْلَمَ، فَخَرَجَ النَّبِيُّ صَلَّى اللَّهُ عَلَيْهِ وَسَلَّمَ وَهُوَ يَقُولُ:  
«الْحَمْدُ لِلَّهِ الَّذِي أَنْقَذَهُ مِنَ النَّارِ» ①

اطاعت کر ابو قاسم رَضِيَ اللَّهُ عَنْهُ کی تو وہ مسلمان ہو گیا، پھر نبی کریم صَلَّى اللَّهُ عَلَيْهِ وَسَلَّمَ وہاں سے یہ کہتے ہوئے نکلے: ”شکر ہے اس اللہ کا جس نے اسے آگ سے بچا لیا۔“

نبی کریم صَلَّى اللَّهُ عَلَيْهِ وَسَلَّمَ کی کنیت بھی انہیں کے نام پر ابو القاسم تھی۔ عرب لوگ جب کسی کو محبت سے بلاتے تو کنیت سے پکارتے تھے۔ احادیث صحیحہ میں ہے کہ نبی کریم صَلَّى اللَّهُ عَلَيْهِ وَسَلَّمَ منع فرمایا کرتے کہ کوئی شخص میرے نام اور کنیت کو اپنے لیے جمع کرے اور ابو القاسم محمد کہلائے۔ بعض نے اس نبی کو زمان نبوی صَلَّى اللَّهُ عَلَيْهِ وَسَلَّمَ سے مختص قرار دیا ہے۔ ②

② سیدنا عبد اللہ رَضِيَ اللَّهُ عَنْهُ

انہی کا لقب طیب و طاہر تھا۔ قاضی سلیمان کہتے ہیں کہ میرا ذاتی خیال یہ ہے کہ لقب طیب نبی کریم صَلَّى اللَّهُ عَلَيْهِ وَسَلَّمَ کی جانب سے اور طاہر سیدہ خدیجہ رَضِيَ اللَّهُ عَنْهَا کی جانب سے تھا۔ اسی بات کو ترجیح ابن قیم رَضِيَ اللَّهُ عَنْهُ نے اپنی مشہور زمانہ کتاب ”زاد المعاد“ میں دی ہے۔ نبوت کے بعد ہجرت مدینہ سے قبل مکہ میں پیدا ہوئے اور مکہ ہی میں وفات پائی۔

سیدنا عبد اللہ بن عباس رَضِيَ اللَّهُ عَنْهُمَا فرماتے ہیں کہ سورہ کوثر عاص بن وائل کے بارے میں نازل ہوئی تھی۔ ایک دفعہ نبی کریم صَلَّى اللَّهُ عَلَيْهِ وَسَلَّمَ سے مسجد کے دروازے پر ملا اور مسجد میں داخل ہو گیا، وہاں مسجد (حرام) میں قریش کے سردار بیٹھے ہوئے تھے، کہنے لگے:

من الذي كنت تُحَدِّثُ؟

کس سے باتیں کر رہا ہے؟

① صحیح البخاری: ۱۳۵۶۔

② فقہ لسیرة، ص: ۶۰؛ سیرة ابن ہشام: ۱/۱۹۰؛ فتح الباری: ۷/۱۰۵۔



## خاندان نبوت کا تعارف

کہنے لگا: اس ابر سے یعنی نبی کریم ﷺ سے، اس سے قبل نبی کریم ﷺ کے بیٹے سیدنا عبداللہ رضی اللہ عنہ فوت ہوئے تھے۔<sup>①</sup>

### ③ سیدنا ابراہیم رضی اللہ عنہ

یہ آپ ﷺ کی لونڈی سیدہ ماریہ قبطیہ رضی اللہ عنہا کے بطن سے پیدا ہوئے۔ یہ لونڈی مصر کے بادشاہ نے بطور ہدیہ نبی کریم ﷺ کی خدمت میں بھیجی تھی۔ ام بردہ بنت المنذر نے انہیں دودھ پلایا، ابھی ایام رضاعت میں تھے کہ اللہ کو پیارے ہو گئے۔ سیدنا انس رضی اللہ عنہ بیان کرتے ہیں کہ ہم رسول اللہ ﷺ کی معیت میں ابوسیف قین (لوہار) کے پاس گئے جو کہ سیدنا ابراہیم رضی اللہ عنہ کو دودھ پلانے والی کے خاوند تھے۔ رسول اللہ ﷺ نے سیدنا ابراہیم رضی اللہ عنہ کو اٹھایا، بوسہ دیا اور پیار کیا۔ پھر اس کے بعد گئے تو سیدنا ابراہیم رضی اللہ عنہ حالت نزع میں تھے، آپ کی آنکھوں سے آنسو بہ رہے تھے، سیدنا عبدالرحمن بن عوف رضی اللہ عنہ نے کہا: اے اللہ کے رسول! آپ بھی (رورہے ہیں)؟ تو آپ نے فرمایا: ”اے عبدالرحمن! یہ تو شفقت اور رحمت ہے۔“ پھر آپ نے فرمایا:

«إِنَّ الْعَيْنَ تَدْمَعُ، وَالْقَلْبَ يَحْزَنُ، وَلَا نَقُولُ إِلَّا مَا يَرْضَى رَبُّنَا، وَإِنَّا بِفِرَاقِكَ يَا إِبْرَاهِيمَ لَمَحْزُونُونَ»<sup>②</sup>

”اگرچہ آنکھیں روتی ہیں، دل پریشان ہے مگر آج ہم کوئی ایسی بات نہیں کہیں گے جس سے ہمارا رب ناراض ہو اور یہ بھی حقیقت ہے کہ ہم ابراہیم کی جدائی میں غم زدہ ہیں۔“

اسماعیل بن خالد کہتے ہیں: میں نے سیدنا عبداللہ بن ابی اوفی رضی اللہ عنہ سے پوچھا: رَأَيْتَ إِبْرَاهِيمَ بْنَ رَسُولِ اللَّهِ ﷺ قَالَ: ”مَاتَ وَهُوَ صَغِيرٌ، وَلَوْ قُضِيَ أَنْ يَكُونَ بَعْدَ مُحَمَّدٍ ﷺ، نَبِيٌّ، لَعَاشَ ابْنُهُ، وَلَكِنْ لَا نَبِيَّ بَعْدَهُ“<sup>③</sup>

① زاد المسیر: ۴۴۹۸۔ ② صحیح البخاری: ۱۳۰۳۔

③ صحیح البخاری: ۶۱۹۴؛ سنن ابن ماجہ: ۱۵۱۰۔

کیا آپ نے رسول اللہ ﷺ کے صاحبزادے سیدنا ابراہیم رضی اللہ عنہ کو دیکھا تھا؟ انہوں نے بیان کیا کہ وہ تو بچپن میں ہی فوت ہو گئے تھے اور اگر محمد ﷺ کے بعد اور کسی نبی کی آمد ہوتی تو آپ کے صاحبزادے زندہ رہتے لیکن نبی کریم ﷺ کے بعد کوئی نبی نہیں آئے گا۔

سیدنا ابن عباس رضی اللہ عنہما سے روایت ہے:

لَمَّا مَاتَ إِبْرَاهِيمُ بْنُ رَسُولِ اللَّهِ صَلَّى اللَّهُ عَلَيْهِ وَسَلَّمَ، صَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ وَقَالَ: «إِنَّ لَهُ مَرْضِعًا فِي الْجَنَّةِ، وَلَوْ عَاشَ لَكَانَ صِدِّيقًا نَبِيًّا» ①

جب رسول اللہ ﷺ کا بیٹا سیدنا ابراہیم رضی اللہ عنہ فوت ہوا تو آپ نے اس کا نماز جنازہ پڑھایا اور فرمایا: ”بے شک اس کے لیے جنت میں دودھ پلانے والیاں موجود ہیں (کیونکہ یہ حالت رضاعت میں فوت ہوئے تھے) اور اگر یہ زندہ رہتا تو سچا نبی ہوتا۔“

اتفاق یہ ہوا کہ جس دن سیدنا ابراہیم رضی اللہ عنہ کا انتقال ہوا اسی دن سورج گرہن بھی ہوا، قدیم عرب کا اعتقاد تھا کہ سورج و خسوف کسی بڑے آدمی کی موت سے گہنایا جاتا ہے۔ نبی کریم ﷺ نے یہ خطبہ دیا: ”سورج اور چاند کسی بھی انسان کی موت سے نہیں گہنائے جاتے وہ اللہ کی نشانیوں میں سے دو نشانیاں ہیں، جب تم گرہن دیکھو تو نماز پڑھو۔“ ②

① صحیح، سنن ابن ماجہ: ۱۵۱۱۔

② صحیح البخاری: ۱۰۴۳۔

## آپ ﷺ کی بیٹیاں

### ① سیدہ زینب رضی اللہ عنہا

نبی کریم ﷺ کی عمر تیس سال تھی جب یہ پیدا ہوئیں اور اپنی والدہ کے ساتھ ہی مسلمان ہو گئیں۔ ان کا نکاح ہجرت سے قبل سیدہ خدیجہ رضی اللہ عنہا کے بھانجے ابوالعاص سے ہوا تھا۔ جنگ بدر میں قیدی ہو کر آئے، قید سے رہائی پانے کے بعد انہوں نے نبی کریم ﷺ سے وعدہ کیا کہ وہ سیدہ زینب رضی اللہ عنہا کو ہجرت کی اجازت دے دے گا، نبی کریم ﷺ نے سیدنا زید بن حارثہ رضی اللہ عنہ کو انہیں لینے بھیجا، چنانچہ سیدہ زینب رضی اللہ عنہا نبی کریم ﷺ کے پاس پہنچ گئیں۔ انہی کے بارے میں نبی کریم ﷺ نے فرمایا تھا:

«هِيَ أَفْضَلُ بَنَاتِي أُصِيبَتْ فِي» ①

”یہ میری بہت اچھی بیٹی ہے، اسے میری وجہ سے بہت تکلیف اٹھانی پڑی ہے۔“

سیدنا ابوالعاص رضی اللہ عنہ جب مسلمان ہوئے تو نبی کریم ﷺ نے پہلے نکاح پر ہی سیدہ زینب رضی اللہ عنہا کو ان کے عقد میں دے دیا۔ ②

### ② سیدہ رقیہ رضی اللہ عنہا

نبی کریم ﷺ کی عمر مبارک تینتیس سال تھی جب یہ پیدا ہوئیں۔ مکہ میں ہی ان کی شادی سیدنا عثمان رضی اللہ عنہ سے ہوئی تھی اور لوگوں میں یہ بات مشہور تھی:

”أَحْسَنُ زَوْجِينَ رَأَاهَا إِنْسَانٌ: رَقِيَّةٌ وَزَوْجُهَا عُمَانٌ“ ③

انسانوں کا بہترین جوڑا (اس سرزمین پر) سیدہ رقیہ رضی اللہ عنہا اور سیدنا عثمان رضی اللہ عنہ کا ہے۔

① مستدرک للحاکم: ۶۸۳۶۔ ② حسن، مسند أحمد: ۲۳۶۶۔

③ الإصابة: ۱۷۸/۸۔

سیدہ رقیہ رضی اللہ عنہا کو ۲ ہجری میں چچک نکلی اور اسی مرض میں ان کی وفات ہوئی، نبی کریم ﷺ جنگ بدر کو تشریف لے جا رہے تھے اس وقت سیدہ رقیہ رضی اللہ عنہا صاحب فراش تھیں نبی کریم ﷺ نے ان کی تیمارداری کے لیے سیدنا عثمان غنی اور اسامہ بن زید رضی اللہ عنہما کو مدینہ میں چھوڑا تھا، سیدنا زید بن حارثہ رضی اللہ عنہ جس روز فتح کی بشارت لیے مدینہ پہنچے تو اس وقت ان کی تدفین ہو رہی تھی۔ عمر بوقت وفات ۲۱ سال تھی۔

### ۳) سیدہ ام کلثوم رضی اللہ عنہا

تین ہجری میں ان کا نکاح سیدنا عثمان رضی اللہ عنہ سے ہوا تھا۔ اسی لیے ان کو ذوالنورین کا خطاب ملا کیونکہ نبی کریم ﷺ کے دو جگر گوشے یکے بعد دیگرے ان کے سکینہ قلب بنائے گئے۔ جب سیدنا عمر رضی اللہ عنہ کی بیٹی سیدہ حفصہ رضی اللہ عنہا بیوہ ہوئیں تو انہوں نے سیدنا ابوبکر رضی اللہ عنہ سے اور بعد میں سیدنا عثمان رضی اللہ عنہ سے درخواست کی کہ نکاح کر لیں جب معاملہ نبی کریم ﷺ کے پاس پہنچا تو آپ نے فرمایا:

«يَتَزَوَّجُ حَفْصَةَ مَنْ هُوَ خَيْرٌ مِنْ عُثْمَانَ، وَيَتَزَوَّجُ عُثْمَانَ مَنْ هِيَ خَيْرٌ مِنْ حَفْصَةَ»

”حفصہ سے وہ شادی کرے گا جو عثمان سے بہتر ہوگا اور عثمان اس سے شادی کرے گا جو حفصہ سے بہتر ہوگی۔“

تو نبی کریم ﷺ نے اپنی بیٹی کا نکاح سیدنا عثمان رضی اللہ عنہ سے کر دیا اور آپ ﷺ کا نکاح سیدہ حفصہ رضی اللہ عنہا سے ہو گیا۔<sup>①</sup>

ان سے اولاد نہیں ہوئی انہوں نے چھ ہجری میں وفات پائی۔

### ۴) سیدہ فاطمہ رضی اللہ عنہا

فاطمہ بنت محمد بن عبد اللہ، ان کا ایک نام بتول تھا، انہیں زہراء اس لیے لقب ملا کیونکہ یہ خوش شکل تھیں اور اپنے والد گرامی محمد ﷺ کی ہم شکل تھیں۔ مکہ میں آپ کے

① مصنف ابن ابی شیبہ: ۳۲۰۶۲۔

## خاندان نبوت کا تعارف

منصب نبوت پر فائز ہونے سے پانچ سال پہلے پیدا ہوئیں، اس وقت قریش خانہ کعبہ کو تعمیر کر رہے تھے اور رسول اللہ ﷺ کی عمر اس وقت پینتیس سال تھی۔<sup>①</sup>

ان کی والدہ سیدہ خدیجہ بنت خویلد رضی اللہ عنہا تھیں۔ جنہیں زبان نبوت سے جنت کی بشارت ملی تھی، آپ رضی اللہ عنہا کی بہنیں سیدہ زینب، رقیہ، ام کلثوم رضی اللہ عنہا اور تین بھائی تھے سیدنا قاسم، عبداللہ (طیب و طاہر) اور ابراہیم رضی اللہ عنہم۔

جنگ بدر کے بعد آپ کا نکاح سیدنا علی رضی اللہ عنہ سے ہوا۔ سیدہ فاطمہ رضی اللہ عنہا کی اولاد میں تین بیٹے: سیدنا حسن و حسین اور محسن رضی اللہ عنہ (محسن بچپن میں انتقال کر گئے تھے) اور تین بیٹیاں: سیدہ زینب، ام کلثوم اور رقیہ رضی اللہ عنہا تھیں۔ زینب کی شادی سیدنا عبداللہ بن جعفر رضی اللہ عنہ سے ہوئی اور ام کلثوم کی شادی سیدنا عمر فاروق رضی اللہ عنہ سے ہوئی اور رقیہ بچپن میں فوت ہو گئی تھیں۔

سیدہ فاطمہ رضی اللہ عنہا فرماتی ہیں کہ مجھے رسول اللہ ﷺ نے فرمایا: ”جبریل ہر سال میرے ساتھ قرآن کا ایک بار دور کرتے تھے اس بار دو مرتبہ کیا ہے۔ میں سمجھتا ہوں کہ میری وفات کا وقت قریب آ گیا ہے اور تو میری اہل بیت میں سے سب پہلے مجھے ملے گی۔“ کہتی ہیں: میں رو پڑی، پھر رسول اللہ نے فرمایا:

«أَمَّا تَرْضِينَ أَنْ تَكُونِي سَيِّدَةَ نِسَاءِ أَهْلِ الْجَنَّةِ، أَوْ نِسَاءِ الْمُؤْمِنِينَ» فَضَحِكْتُ لِذَلِكَ<sup>②</sup>

”کیا تو اس بات پر راضی نہیں کہ تو جنتی عورتوں یا مومنہ عورتوں کی سردار ہو۔“ تو میں ہنسنے لگی۔

سیدنا مسور بن مخرمہ رضی اللہ عنہ سے روایت ہے کہ رسول اللہ ﷺ نے فرمایا:

«فَاطِمَةُ بَضْعَةٌ مِنِّي فَمَنْ أَعْضَبَهَا أَعْضَبَنِي»<sup>③</sup>

”فاطمہ میرے جسم کا ایک حصہ ہے جو اس کو ناراض کرے گا وہ مجھ کو ناراض کرے گا۔“

① طبقات ابن سعد: ۸/ ۲۲۔ ② صحیح البخاری: ۳۶۲۴۔

③ صحیح البخاری: ۳۷۱۴؛ للفظ له؛ صحیح مسلم: ۲۴۴۹۔

سیدنا حذیفہ رضی اللہ عنہ سے روایت ہے کہ میں نبی کریم صلی اللہ علیہ وسلم کے پاس آیا اور آپ کے ساتھ مغرب کی نماز پڑھی، پھر آپ عشاء تک (نفل) نماز پڑھتے رہے، پھر جب فارغ ہو کر چلے تو میں (بھی) آپ کے پیچھے چلا، آپ نے میری آواز سن کر فرمایا: ”یہ کون حذیفہ ہے؟“ میں نے کہا: جی ہاں، آپ نے فرمایا:

”تجھے کیا ضرورت ہے؟ اللہ تجھے اور تیری ماں کو بخش دے۔“

(پھر) آپ نے فرمایا:

”یہ فرشتہ اس رات سے پہلے زمین پر کبھی نہیں اترا۔ اس نے اپنے رب سے مجھے سلام کہنے کی اجازت مانگی اور یہ (فرشتہ) مجھے خوشخبری دیتا ہے کہ فاطمہ جنتی عورتوں کی سردار ہے اور حسن و حسین جنتی نوجوانوں کے سردار ہیں۔“<sup>①</sup>

عائشہ بنت طلحہ ام المؤمنین سیدہ عائشہ صدیقہ رضی اللہ عنہا سے روایت کرتی ہیں:

مَا رَأَيْتُ أَحَدًا كَانَ أَشْبَهَ كَلَامًا وَ حَدِيثًا بِرَسُولِ اللَّهِ مِنْ فَاطِمَةَ وَ كَانَتْ إِذَا دَخَلَتْ عَلَيْهِ قَامَ إِلَيْهَا فَكَبَّلَهَا وَ رَحَّبَ بِهَا وَ كَذَلِكَ كَانَتْ هِيَ تَصْنَعُ“<sup>②</sup>

میں نے سیدہ فاطمہ رضی اللہ عنہا سے بڑھ کر کلام اور گفتگو میں رسول اللہ صلی اللہ علیہ وسلم کے مشابہ کسی کو نہیں دیکھا، جب سیدہ فاطمہ رضی اللہ عنہا رسول اللہ صلی اللہ علیہ وسلم کے پاس جاتی تو آپ ان کی جانب کھڑے ہوتے، اسے بوسہ دیتے اور خوش آمدید کہتے اور سیدہ فاطمہ رضی اللہ عنہا بھی ایسے ہی اپنے ابا جان کا استقبال کیا کرتی تھیں۔

سیدہ فاطمہ الزہراء رضی اللہ عنہا رسول اللہ صلی اللہ علیہ وسلم کی وفات کے چھ ماہ بعد وفات پا گئیں، علامہ ذہبی رحمۃ اللہ علیہ لکھتے ہیں کہ سیدہ فاطمہ الزہراء رضی اللہ عنہا نے بروز منگل ۳ رمضان المبارک ۱۱ ہجری کو وفات پائی اس وقت ان کی عمر چوبیس سال تھی۔<sup>③</sup>

① صحیح، سنن الترمذی: ۳۷۸۱؛ ابن خزیمہ: ۱۱۹۴؛ ابن حبان: ۲۲۲۹۔

② سنن أبی داؤد: ۵۲۱۷؛ سنن الترمذی: ۲۷۷۱؛ صحیح، مستدرک للحاکم:

③ ۱۵۴/۳۔ سیر أعلام النبلاء: ۱۲۲/۲، ۱۲۱۔

## رسول اللہ ﷺ کے ربائب

ربائب ایسی اولاد کو کہتے ہیں جو بیوی کی پہلے شوہر سے ہو۔ اگر آدمی نے عورت سے نکاح کے بعد صحبت کر لی ہے تو اس کی بیٹی ربیبہ سے نکاح نہیں ہو سکتا اور اگر صحبت سے پہلے کسی عورت کو طلاق دے دی تو اس کی بیٹی سے نکاح ہو سکتا ہے۔

ارشاد باری تعالیٰ ہے:

﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ وَعَمَّاتُكُمْ وَخَالَاتُكُمْ وَبَنَاتُ الْأَخِ وَبَنَاتُ الْأُخْتِ وَأُمَّهَاتُ الْمَنِيِّ وَأَخَوَاتُكُمْ مِمَّنْ الرِّضَاعَةِ وَ الْأُمَّهَاتُ نِسَابِكُمْ وَرَبَائِبُكُمْ الَّتِي فِي حُجُورِكُمْ مِمَّنْ نَسَبَكُمْ الَّتِي دَخَلْتُمْ بِهِنَّ إِنْ لَمْ تَكُونُوا دَخَلْتُمْ بِهِنَّ فَلَا جُنَاحَ عَلَيْكُمْ ۗ وَحَلَائِلُ أَبْنَائِكُمُ الَّذِينَ مِنْ أَصْلَابِكُمْ ۗ وَأَنْ تَجْمَعُوا بَيْنَ الْأُخْتَيْنِ إِلَّا مَا قَدْ سَلَفَ ۗ إِنَّ اللَّهَ كَانَ غَفُورًا رَحِيمًا﴾ (النساء: ۲۳)

”تم پر تمہاری مائیں، بیٹیاں، بہنیں، پھوپھیاں، خالائیں، بھتیجیاں، بھانجیاں، وہ مائیں جنہوں نے تمہیں دودھ پلایا ہو اور رضاعی بہنیں اور تمہاری بیویوں کی مائیں حرام کر دی گئی ہیں اور تمہاری وہ سوتیلی بیٹیاں جو تمہارے ہاں پرورش پائیں اور ان عورتوں کے پیٹ سے ہوں جن سے تم نے صحبت کی ہو، (وہ بھی تم پر حرام ہیں) ہاں اگر ان کے ساتھ تم نے مباشرت نہ کی ہو تو (ان کی لڑکیوں کے ساتھ نکاح کر لینے میں) تم پر کچھ گناہ نہیں اور تمہارے صلیبی بیٹیوں کی عورتیں بھی اور دو بہنوں کا اکٹھا کرنا بھی (حرام ہے) مگر جو ہو چکا (سو ہو چکا) بیشک اللہ بخشنے والا (اور) رحم کرنے والا ہے۔“

نبی کریم ﷺ نے اپنی حقیقی اولاد اور تمام ربائب کو بھی جو مسلمان ہوئے اپنے اہل بیت میں اور گھروالوں میں شمار کیا ہے۔ اسی لیے اس مقام پر نبی کریم ﷺ کی اولاد میں ربائب کو بھی ذکر کیا جا رہا ہے، نبی کریم ﷺ کی ازواج میں سے بعض کے ہاں اولاد نہیں ہوئی۔ نہ پہلے خاوند سے اور نہ آپ سے اور بعض کے ہاں اولاد ہوئی مگر بچپن میں فوت ہو گئی اور نبی کریم ﷺ کے پاس ربائب نہیں بنی۔ مگر سیدہ خدیجہ اور سیدہ ام سلمہ رضی اللہ عنہما آپ کی ازواج میں دو ایسی ہیں کہ ان کی اولاد آپ ﷺ کی ربائب بنی ہے۔  
ان کا مختصر تذکرہ کیا جاتا ہے۔

### ہند بنت عتیق بن عابد مخزومی

سیدہ خدیجہ الکبریٰ رضی اللہ عنہا سے ان کے پہلے شوہر کی ایک بیٹی تھی جس کا نام ہند تھا اس کی کنیت ام محمد تھی۔ اس کی شادی اپنے چچا زاد صنی بن امیہ بن عابد سے ہوئی، وہ غزوہ بدر میں حالت کفر میں مارا گیا۔ ان کے ہاں ایک بیٹا پیدا ہوا جس کا نام محمد تھا۔ اسی محمد کی اولاد کو سیدہ خدیجہ رضی اللہ عنہا کی طرف نسبت کی وجہ سے بنو الطاہرہ کے لقب سے یاد کیا جاتا ہے۔<sup>①</sup>

### سیدنا ہند بن ابی ہالہ رضی اللہ عنہا

یہ سیدہ خدیجہ رضی اللہ عنہا سے پہلے شوہر ابو ہالہ کے بیٹے ہیں۔ یہ مشرف بہ اسلام ہوئے معرکہ بدر اور احد میں شامل تھے۔ ۳۶ ہجری میں سیدنا علی رضی اللہ عنہ کی طرف سے لڑتے ہوئے شہید ہوئے، ان سے کئی ایک احادیث مروی ہیں۔<sup>②</sup>

### سیدنا ہالہ بن ابی ہالہ رضی اللہ عنہا

یہ بھی سیدہ خدیجہ الکبریٰ رضی اللہ عنہا سے ان کے پہلے شوہر ابو ہالہ کے بیٹے ہیں۔ سیدہ خدیجہ رضی اللہ عنہا کی ایک بہن کا نام بھی ہالہ بنت خویلد تھا۔<sup>③</sup>

① طبقات ابن سعد: ۸/۱۵۔ ② الاصابة: ۶/۴۳۶۔

③ فتح الباری ۷/۱۷۵۔



## خانمان نبوت کا تعارف

رسول اللہ ﷺ ان سے بڑی محبت کرتے تھے، ایک دفعہ آپ سوئے ہوئے تھے کہ اچانک ہالہ آگئے، آپ کی آنکھ کھلی تو آپ نے انھیں سینے سے لگا لیا اور فرمایا: ”ہالہ، ہالہ، ہالہ۔“<sup>①</sup>

سیدنا حارث بن ابی ہالہ رضی اللہ عنہ

یہ بھی سیدہ خدیجۃ الکبریٰ رضی اللہ عنہا کے بیٹے ہیں۔ اولین اسلام قبول کرنے والوں میں سے تھے، دعوت اسلام میں پیش پیش تھے، ایک دن رکن یمان کے پاس لوگوں کو بڑے جوش و خروش سے دعوت دے رہے تھے کہ انھوں نے حملہ کر کے انھیں شہید کر دیا۔ بعض کا کہنا ہے کہ انہیں رسول اللہ ﷺ کا دفاع کرتے ہوئے شہید کیا گیا تھا۔ یہ اسلام کے لیے جان قربان کرنے والوں میں سب سے پہلے تھے۔<sup>②</sup>

سیدنا طاہر بن ابی ہالہ رضی اللہ عنہ

یہ بھی سیدہ خدیجۃ الکبریٰ رضی اللہ عنہا کے بیٹے ہیں ان کے والد ابو ہالہ ہیں۔ یہ بھی مشرف بہ اسلام ہوئے، رسول اللہ ﷺ نے انھیں بعض ساتھیوں کے ساتھ یمن کی طرف زکاۃ کی وصولی کے لیے بھیجا تھا۔<sup>③</sup>

سیدنا عبد الرحمن بن مکران بن عمرو رضی اللہ عنہ

یہ ام المؤمنین سیدہ سودہ رضی اللہ عنہا سے ان کے پہلے شوہر مکران کے بیٹے ہیں۔ مشرف بہ اسلام ہوئے تھے، جنگ جلولاء (فارس) میں شہید ہوئے۔

سیدنا سلمہ بن ابی سلمہ رضی اللہ عنہ

یہ ام المؤمنین سیدہ ام سلمہ رضی اللہ عنہا سے ان کے پہلے شوہر سیدنا ابوسلمہ رضی اللہ عنہ کے بیٹے ہیں، یہ اولاد میں بڑے بیٹے تھے اسی وجہ سے ان کے والدین ام سلمہ اور ابوسلمہ کی کنیت سے

① أسد الغابة: ۴ / ۲۶۸؛ الإصابة: ۶ / ۴۰۶

② الإصابة: ۱ / ۶۹۶۔ ③ الإصابة: ۳ / ۴۱۸؛ أسد الغابة: ۲ / ۴۸۲۔

معروف ہیں، آپ نے اس کی شادی اپنے رضاعی بھائی اور چچا سیدنا حمزہ بن عبدالمطلب رضی اللہ عنہ کی بیٹی سیدہ امامہ بنت حمزہ رضی اللہ عنہا سے کروائی تھی، عبد الملک بن مروان کے زمانہ تک یہ زندہ رہے اور مدینہ میں وفات پائی۔

سیدنا عمر بن ابی سلمہ رضی اللہ عنہ

یہ ام المومنین سیدہ ام سلمہ رضی اللہ عنہا کے دوسرے بیٹے ہیں۔ ۲ ہجری میں پیدا ہوئے۔ سیدنا علی رضی اللہ عنہ کی طرف سے بحرین اور فارس کے حاکم بنائے گئے۔ سعید بن مسیب، ابوامامہ بن سہل اور عروہ بن زبیر نے ان سے احادیث روایت کی ہیں۔ ۸۳ ہجری میں وفات پائی۔<sup>①</sup>

سیدہ زینب بنت ابی سلمہ رضی اللہ عنہا

یہ بھی سیدہ ام سلمہ رضی اللہ عنہا سے ان کے پہلے شوہر سیدنا ابوسلمہ رضی اللہ عنہ کی بیٹی ہیں، یہ صحابی رسول سیدنا عبداللہ بن زمعہ رضی اللہ عنہ کی بیوی بنی۔ سیدہ زینب رضی اللہ عنہا کا نام پہلے برہ تھا تو رسول اللہ صلی اللہ علیہ وسلم نے تبدیل کر کے زینب رکھا۔<sup>②</sup>

آپ اسے پیار سے زناب کہتے تھے اور فرمایا کرتے تھے: ”اے ام سلمہ!“  
 «أَيْنَ زَنَابٍ مَا لِي لَا أَرَى زَنَابَ»<sup>③</sup>

”نہی زینب کہاں ہے؟ مجھے زینب دکھائی نہیں دے رہی!“

سیدہ زینب رضی اللہ عنہا کہتی ہیں: میں چھوٹی بچی تھی کہ رسول اللہ صلی اللہ علیہ وسلم غسل کرنے سے پہلے میرے چہرے پر پانی کے چھینٹے مارتے تھے۔ عطف بن خالد کی والدہ کہتی ہیں کہ میں نے سیدہ زینب رضی اللہ عنہا کو بڑھاپے میں دیکھا کہ ان کا چہرہ تروتازہ تھا، ان پر بڑھاپے کے آثار نہ تھے۔ یہ پانی کے چھینٹوں کی بدولت تھا جو رسول اللہ صلی اللہ علیہ وسلم بچپن میں ان کے چہرے پر مارتے تھے۔

① طبقات ابن سعد: ۸/۸۷؛ أسد الغابة: ۱۰۲/۷۔ ② صحیح مسلم: ۲۱۴۲۔

③ مسند أحمد: ۲۶۶۱۹۔ أسد الغابة: ۲۹۹/۵؛ الإصابة: ۱۶۰/۸۔

## خانہ ان نبوت کا تعارف

علامہ ابن عبدالبر کہتے ہیں کہ سیدہ زینب رضی اللہ عنہا اپنے زمانے کی سب سے زیادہ فقیہہ خاتون تھیں۔<sup>①</sup>

سیدہ زینب رضی اللہ عنہا نے ۷۳ ہجری کو مدینہ منورہ میں وفات پائی اور بیعت الخرقہ میں مدفون ہوئیں۔<sup>②</sup>

سیدہ ام کلثوم بنت ابی سلمہ رضی اللہ عنہا

یہ بھی ام المومنین سیدہ ام سلمہ رضی اللہ عنہا سے ان کے پہلے شوہر سیدنا ابوسلمہ رضی اللہ عنہ کی بیٹی ہیں اور رسول اللہ صلی اللہ علیہ وسلم کی ربیبہ ہیں، کتب احادیث میں ان سے احادیث مروی ہیں، موسیٰ بن عقبہ نے ان سے ایک حدیث ذکر کی ہے جس میں شاہ نجاشی کی وفات کا ذکر ہے۔

سیدہ درہ بنت ابی سلمہ رضی اللہ عنہا

یہ بھی ام المومنین سیدہ ام سلمہ رضی اللہ عنہا سے ان کے پہلے شوہر سیدنا ابوسلمہ رضی اللہ عنہ کی بیٹی ہیں، سیدہ ام حبیبہ رضی اللہ عنہا سے مروی ہے کہ انھوں نے رسول اللہ صلی اللہ علیہ وسلم سے کہا کہ آپ سیدہ درہ رضی اللہ عنہا سے شادی کرنا چاہتے ہیں تو آپ نے فرمایا: ”نہیں ایسا نہیں ہے کیونکہ اگر وہ میری ربیبہ نہ بھی ہوتی تب بھی حلال نہ تھی کیونکہ اس کا باپ ابوسلمہ میرا رضاعی بھائی ہے۔“<sup>③</sup>

سیدہ حبیبہ بنت عبید اللہ بن جحش رضی اللہ عنہا

یہ ام المومنین سیدہ ام حبیبہ رضی اللہ عنہا سے ان کے پہلے شوہر عبید اللہ بن جحش کی بیٹی ہیں، انہی کے نام پر ان کی والدہ کی کنیت ام حبیبہ ہے ورنہ تو ان کا نام رملہ یا ہند ہے۔<sup>④</sup>

① الاستیعاب: ۴ / ۱۸۵۴۔

② طبقات ابن سعد: ۸ / ۳۳۷۔

③ صحیح البخاری: ۵۱۰۱۔

④ طبقات ابن سعد: ۸ / ۷۶۔

## رسول اللہ ﷺ کے نواسے اور نواسیاں

نمبر شمار	نام	تفصیل
۱	سیدنا حسن رضی اللہ عنہ	والد سیدنا علی المرتضیٰ رضی اللہ عنہ، والدہ سیدہ فاطمہ رضی اللہ عنہا
۲	سیدنا حسین رضی اللہ عنہ	والد سیدنا علی المرتضیٰ رضی اللہ عنہ، والدہ سیدہ فاطمہ رضی اللہ عنہا
۳	سیدنا محسن رضی اللہ عنہ	والد سیدنا علی المرتضیٰ رضی اللہ عنہ، والدہ سیدہ فاطمہ رضی اللہ عنہا
۴	سیدنا عبداللہ رضی اللہ عنہ	والد سیدنا عثمان رضی اللہ عنہ، والدہ سیدہ رقیہ رضی اللہ عنہا
۵	سیدنا علی رضی اللہ عنہ	والد سیدنا ابوالعاص رضی اللہ عنہ، والدہ سیدہ زینب رضی اللہ عنہا
۶	سیدہ زینب رضی اللہ عنہا	والد سیدنا علی المرتضیٰ رضی اللہ عنہ، والدہ سیدہ فاطمہ رضی اللہ عنہا
۷	سیدہ ام کلثوم رضی اللہ عنہا	والد سیدنا علی المرتضیٰ رضی اللہ عنہ، والدہ سیدہ فاطمہ رضی اللہ عنہا
۸	سیدہ رقیہ رضی اللہ عنہا	والد سیدنا علی المرتضیٰ رضی اللہ عنہ، والدہ سیدہ فاطمہ رضی اللہ عنہا
۹	سیدہ امامہ رضی اللہ عنہا	والد سیدنا ابوالعاص رضی اللہ عنہ، والدہ سیدہ زینب رضی اللہ عنہا

نوٹ:

سیدہ زینب رضی اللہ عنہا کی اولاد سیدنا علی اور امامہ رضی اللہ عنہما۔  
 سیدہ رقیہ رضی اللہ عنہا کی اولاد سیدنا عبداللہ رضی اللہ عنہ۔  
 سیدہ ام کلثوم رضی اللہ عنہا کی کوئی اولاد نہیں تھی۔  
 سیدہ فاطمہ رضی اللہ عنہا کی اولاد سیدنا حسن، حسین، محسن، زینب، ام کلثوم، اور رقیہ رضی اللہ عنہما۔

## سیدنا حسن بن علی رضی اللہ عنہما

شہیدہ الرسول، ریحانۃ النبی ﷺ، سید شباب اہل الجنة ابو محمد سیدنا حسن بن علی رضی اللہ عنہما بن ابی طالب۔ آپ رضی اللہ عنہما کی والدہ ماجدہ سیدہ بتول فاطمہ الزہراء رضی اللہ عنہما جگر گوشہ رسول ﷺ تھیں۔ آپ رضی اللہ عنہما کے پدر بزرگوار سیدنا علی مرتضیٰ رضی اللہ عنہما ابن عم رسول تھے۔ اس لحاظ سے آپ رضی اللہ عنہما کی ذات گرامی دوہرے شرف کی حامل تھی۔ ہجرت کے تیسرے سال رمضان المبارک کے مہینے میں معدن نبوت کا یہ گوہر شب چراغ استغناء و بے نیازی کی اقلیم کا تاجدار، دوش نبوت کا سوار، فتنہ و فساد کا بیخ کن، سرورِ دو عالم کی بشارت کو پورا کرنے والا، امت کا محسن پیدا ہوا۔ پیارے پیغمبر ﷺ کو ولادت باسعادت کی خبر ہوئی تو سیدہ فاطمہ رضی اللہ عنہا کے گھر تشریف لائے اور فرمایا: ”میرے بچے کو دکھانا، کیا نام رکھا ہے؟“ عرض کیا گیا: ”نہیں، اس کا نام حسن ہے۔“ پیدائش کے ساتویں دن عقیقہ کیا اور دو مہینہ ہوں کی قربانی کر کے سر کے بال اتروائے اور ان کے ہم وزن چاندی خیرات کی۔ آپ رضی اللہ عنہما کے آٹھ بیٹے اور دو بیٹیاں تھیں۔ آٹھ بیٹے حسن، زید، عمر، قاسم، ابوبکر، عبدالرحمن، طلحہ اور عبید اللہ اور دو بیٹیاں: ام حسن اور ام اہلق تھیں۔ ۴۹ھ میں آپ نے اپنے بستر پر طبعی وفات پائی۔<sup>①</sup>

عبید اللہ بن ابی رافع اپنے والد سے نقل کرتے ہیں:

”رَأَيْتُ رَسُولَ اللَّهِ ﷺ أَذَّنَ فِي أُذُنِ الْحَسَنِ بْنِ عَلِيٍّ حِينَ  
وَلَدَتْهُ فَاطِمَةُ بِالصَّلَاةِ“<sup>②</sup>

میں نے رسول اللہ ﷺ کو سیدنا حسن بن علی رضی اللہ عنہما کی ولادت کے وقت ان کے کان میں اذان دیتے ہوئے دیکھا جس طرح نماز کے لیے اذان دی جاتی ہے۔ جب ان کی سیدہ فاطمہ رضی اللہ عنہما کے ہاں ولادت ہوئی۔

① ابن خلدون: ۱۸۲/۲۔

② حسن، سنن الترمذی: ۱۰۱۴۔

سیدنا ابو ہریرہ رضی اللہ عنہ سے روایت ہے کہ دن کے کسی وقت میں رسول اللہ صلی اللہ علیہ وسلم کے ساتھ نکلا، نہ تو آپ نے مجھ سے کوئی بات کی اور نہ میں نے آپ سے کوئی بات کی یہاں تک کہ ہم بنی قبیقاع کے بازار میں آگئے، پھر آپ واپس ہوئے اور سیدہ فاطمہ رضی اللہ عنہا کے ہاں تشریف لے آئے تو فرمایا:

”کیا بچہ ہے؟ کیا بچہ ہے؟“ یعنی سیدنا حسن رضی اللہ عنہ، تو ہم نے خیال کیا کہ ان کی ماں نے ان کو غسل کروانے کے لیے اور ان کو خوشبو کا ہار پہنانے کے لیے روک رکھا ہے لیکن تھوڑی دیر کے بعد وہ دوڑتے ہوئے آئے یہاں تک کہ وہ دونوں یعنی آپ اور سیدنا حسن رضی اللہ عنہ ایک دوسرے سے گلے ملے، پھر رسول اللہ صلی اللہ علیہ وسلم نے فرمایا: ”اے اللہ! میں اس سے محبت کرتا ہوں تو بھی اس سے محبت کر اور تو اس سے محبت کر جو اس سے محبت کرے۔“

سیدنا ابو ہریرہ رضی اللہ عنہ کہتے ہیں:

”مَا رَأَيْتُ الْحَسَنَ إِلَّا فَاضَتْ عَيْنِي“<sup>②</sup>

جب بھی میں سیدنا حسن رضی اللہ عنہ کو دیکھتا ہوں تو میری آنکھوں سے آنسو جاری ہو جاتے ہیں۔

سیدنا عقبہ بن حارث رضی اللہ عنہ روایت کرتے ہیں کہ سیدنا ابو بکر رضی اللہ عنہ نے ایک دن عصر کی نماز پڑھی، اس کے بعد مسجد سے نکلے تو سیدنا حسن رضی اللہ عنہ کو دیکھا کہ وہ لڑکوں کے ساتھ کھیل رہے ہیں۔ سیدنا ابو بکر رضی اللہ عنہ نے ان کو (اٹھا کر) کندھوں پر بٹھالیا اور کہا:

”يَأَيُّي، شَبِيهٌ بِالنَّبِيِّ لَا شَبِيهٌ بِعَلِيِّ وَعَلِيٌّ يَضْحَكُ“<sup>③</sup>

میرے ماں باپ تم پر قربان ہوں۔ تم رسول اللہ صلی اللہ علیہ وسلم کے مشابہ ہو سیدنا علی رضی اللہ عنہ کے مشابہ نہیں جبکہ سیدنا علی رضی اللہ عنہ مسکرا رہے تھے۔

① صحیح مسلم: ۲۴۲۱۔ ② حسن، مسند أحمد: ۱۰۸۹۱۔

③ صحیح البخاری: ۳۵۴۲۔

خاندان نبوت کا تعارف

آپ کے ساتھ ستر ہزار لوگ مرٹھے کے لیے تیار تھے لیکن آپ نے خون بہانا پسند نہیں کیا بلکہ سیدنا معاویہ رضی اللہ عنہ کے ساتھ صلح کر لی۔

سَلَّمَ الْحَسَنُ لِمُعَاوِيَةَ الْأَمْرَ وَبَايَعَهُ عَلَى إِقَامَةِ كِتَابِ اللَّهِ  
وَسُنَّةِ نَبِيِّهِ

سیدنا حسن رضی اللہ عنہ نے خلافت کے معاملے میں سیدنا معاویہ رضی اللہ عنہ سے صلح کر لی اور کتاب اللہ اور سنت رسول پر بیعت کر لی۔

سیدنا حسن رضی اللہ عنہ نے خطبہ بھی دیا، اس خطبہ میں انہوں نے فرمایا:

زیادہ دانش مند وہ ہے جو متقی و پرہیزگار ہو، زیادہ عاجز وہ ہے جو فاجر و نافرمان ہو، خلافت کے مسئلے میں میرے اور سیدنا معاویہ رضی اللہ عنہ کے درمیان اختلاف ہوا کہ میں اس کا زیادہ حق دار ہوں یا وہ، پھر فرماتے ہیں:

”تَرَكْتُهُ لِإِرَادَةِ إِصْلَاحِ الْمُسْلِمِينَ وَحَقْنِ دِمَائِهِمْ“

مسلمانوں کی اصلاح اور ناحق خون بہنے کے ڈر سے میں نے اس خلافت کو چھوڑ دیا ہے۔

نبی کریم صلی اللہ علیہ وسلم ایک مرتبہ خطبہ دے رہے تھے کہ سیدنا حسن رضی اللہ عنہ آگئے تو آپ نے فرمایا:

«ابْنِي هَذَا سَيِّدٌ، وَلَعَلَّ اللَّهَ أَنْ يُصْلِحَ بِهِ بَيْنَ فِئْتَيْنِ مِنَ الْمُسْلِمِينَ» ①

”میرا یہ بیٹا سید ہے اور امید ہے کہ اللہ اس کے ذریعے سے مسلمانوں کی دو جماعتوں میں صلح کرا دے گا۔“

سیدنا حسن رضی اللہ عنہ کی وفات کا وقت جب قریب ہوا تو اپنے بھائی سیدنا حسین رضی اللہ عنہ کو بلایا اور کہا کہ مجھے میرے باپ یعنی نبی کریم صلی اللہ علیہ وسلم کے ساتھ دفن کرنا۔

① صحیح البخاری: ۷۱۰۹۔

”إِلَّا أَنْ تَخَافُوا الدِّمَاءَ، فَاذْفَنِي فِي مَقَابِرِ الْمُسْلِمِينَ“

ہاں اگر خون خرابے کا خطرہ ہو تو مجھے عام مسلمانوں کے قبرستان میں دفن کر دینا۔

جب سیدنا حسن رضی اللہ عنہ فوت ہو گئے تو سیدنا حسین رضی اللہ عنہ سلمہ سے لیس ہوئے اور اپنے ساتھیوں کو جمع کیا تو سیدنا ابو ہریرہ رضی اللہ عنہ کہنے لگے: میں تمہیں اللہ کا واسطہ دے کر کہتا ہوں کہ یہاں خون بہہ جائیں گے۔ پھر سیدنا حسن رضی اللہ عنہ کو بقیع قبرستان میں دفن کر دیا گیا۔<sup>①</sup>

سیدنا حسین بن علی رضی اللہ عنہما

شعبان ۴ ہجری میں پیدا ہوئے، رسول اللہ صلی اللہ علیہ وسلم نے ان کے کان میں اذان کہی، ان کی شکل بھی رسول اللہ صلی اللہ علیہ وسلم سے ملتی تھی۔ یہ جنتی شہزادے ہیں اور جنت کے نوجوانوں کے سردار ہیں۔

سیدنا جابر رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا:

«مَنْ سَرَّهُ أَنْ يَنْظُرَ إِلَى رَجُلٍ مِنْ أَهْلِ الْجَنَّةِ، فَلْيَنْظُرْ إِلَى الْحُسَيْنِ بْنِ عَلِيٍّ»<sup>②</sup>

”جو شخص کسی جنتی کو دیکھنا چاہے تو وہ حسین بن علی کو دیکھ لے۔“

نبی کریم صلی اللہ علیہ وسلم نے سیدنا حسن بن علی اور سیدنا حسین بن علی رضی اللہ عنہما کے بارے میں فرمایا:

”وہ دونوں دنیا میں میرے دو پھول ہیں۔“<sup>③</sup>

سیدنا عمرو بن العاص رضی اللہ عنہ کعبہ کے سائے تلے بیٹھے ہوئے تھے کہ سیدنا حسین بن علی رضی اللہ عنہما کو آتے ہوئے دیکھا تو انھوں نے فرمایا:

یہ شخص آج آسمان والوں کے نزدیک زمین والوں میں سب سے زیادہ محبوب ہے۔<sup>④</sup>

① سیر أعلام النبلاء: ۳۴۴/۴۔ ② السلسلة الاحاديث الصحيحة: ۴۰۰۳۔

③ صحيح البخارى: ۳۷۵۳۔ ④ حسن، تاريخ دمشق: ۱۸۱/۱۴۔



## خاندان نبوت کا تعارف

سیدنا علیؑ سے روایت کہ ایک دن میں نبی کریم ﷺ پاس گیا تو (دیکھا کہ) آپ کی آنکھوں سے آنسو بہ رہے ہیں۔ میں نے کہا: اے اللہ کے نبی! کیا کسی نے آپ کو ناراض کر دیا ہے؟ آپ کی آنکھوں سے آنسو بہ رہے ہیں!

آپ نے فرمایا: ”میرے پاس سے ابھی جبریل علیہ السلام اٹھ کر گئے ہیں، انھوں نے مجھے بتایا کہ حسین کو فرات کے کنارے قتل (شہید) کیا جائے گا۔“<sup>①</sup>

سیدنا عبداللہ بن عباسؓ سے روایت ہے کہ میں نے ایک دن دوپہر کو نبی کریم ﷺ کو خواب میں دیکھا، آپ کے بال بکھرے ہوئے اور گرد آلود تھے، آپ کے ہاتھ میں خون کی بوتل تھی۔ میں نے پوچھا: میرے ماں باپ آپ پر قربان ہوں، یہ کیا ہے؟ آپ نے فرمایا: ”یہ حسین اور ان کے ساتھیوں کا خون ہے، میں اسے صبح سے اکٹھا کر رہا ہوں۔“<sup>②</sup>

اس سے معلوم ہوا کہ نبی کریم ﷺ سیدنا حسینؑ کی شہادت پر سخت غمگین تھے۔

سیدہ ام سلمہؓ سے روایت ہے کہ رسول اللہ ﷺ کے پاس سیدنا حسین بن علیؑ موجود تھے اور آپ رورہے تھے۔ آپ نے فرمایا: ”مجھے جبریل علیہ السلام نے بتایا کہ میری امت اسے میرے بعد قتل کر دے گی۔“<sup>③</sup>

سیدنا حسینؑ کو جب شہید کیا گیا تو آپ کا سر مبارک عبید اللہ بن زیاد کے سامنے لایا گیا تو وہ ہاتھ کی چھڑی کے ساتھ آپ کے سر کو کریدنے لگا تو سیدنا انسؓ نے فرمایا: سیدنا حسینؑ رسول اللہ ﷺ کے سب سے زیادہ مشابہ تھے۔<sup>④</sup>

سیدنا عبداللہ بن عمرؓ سے کسی (عراقی) نے پچھر (یا کھسی) کے (حالتِ احرام میں) خون کے بارے میں پوچھا تو انہوں نے فرمایا:

① حسن، مسند أحمد: ۱/۸۵ ح ۶۴۸۔

② حسن، مسند أحمد: ۱/۲۴۲۔ ③ تاریخ دمشق: ۱۴/۱۹۲؛ لہ طریق آخر عند المحاکم: ۴/۳۹۸، ۸۲۰۲؛ صححہ علی شرط الشیخین

④ صحیح بخاری: ۳۷۴۸۔

اسے دیکھو، یہ (عراقی) پٹھر کے خون کے بارے میں پوچھ رہا ہے جبکہ انھوں نے نبی کریم ﷺ کے بیٹے (نواسے) کو قتل (شہید) کیا ہے۔<sup>①</sup>

جب سیدنا حسین رضی اللہ عنہ ۶۱ھ میں مقام کربلا میں شہید ہوئے تو ایک بد بخت نے لوگوں کے سامنے خوشی سے ان کی موت کی خبر دی، اللہ نے اسے دنیا میں ہی سزا دے کر عبرت کا نشان بنا دیا۔<sup>②</sup>

شہر بن حوشب سے روایت ہے کہ میں نبی کریم ﷺ کی زوجہ سیدہ ام سلمہ رضی اللہ عنہا کے پاس موجود تھا۔ میں نے سیدنا حسین رضی اللہ عنہ کی شہادت کی خبر سنی تو سیدہ ام سلمہ رضی اللہ عنہا کو بتایا۔ (کہ سیدنا حسین رضی اللہ عنہ شہید ہو گئے ہیں) انھوں نے فرمایا: ان لوگوں نے یہ کام کر دیا ہے، اللہ ان کے گھروں یا قبروں کو آگ سے بھر دے اور وہ (غم کی شدت سے) بے ہوش ہو گئیں۔<sup>③</sup>

ام المومنین سیدہ ام سلمہ رضی اللہ عنہا نے فرمایا: میں نے جنوں کو سیدنا حسین رضی اللہ عنہ (کی شہادت) پر روتے ہوئے سنا ہے۔<sup>④</sup>

سیدنا حسین رضی اللہ عنہ ۱۰ محرم (عاشوراء کے دن) ۶۱ ہجری میں شہید ہوئے۔ یہ ہفتے کا دن تھا۔ بعض کہتے ہیں کہ سوموار کا دن تھا۔<sup>⑤</sup>

ابورجاء العطار دی رضی اللہ عنہ فرماتے ہیں:

سیدنا علی رضی اللہ عنہ اور اہل بیت کو برا نہ کہو، ہمارے بلہ جیم کے ایک پڑوسی نے سیدنا حسین رضی اللہ عنہ کو برا کہا تو اللہ تعالیٰ نے اسے اندھا کر دیا۔<sup>⑥</sup>

① صحیح البخاری: ۵۹۹۴، ۳۷۵۳۔ ② تہذیب التہذیب: ۲۳۵۴۔

③ حسن، تاریخ دمشق: ۲۲۹/۱۴۔

④ حسن، مسند أحمد: ۱۳۷۳ ح ۷۷۶/۲۔

⑤ سندہ صحیح، تاریخ دمشق: ۲۳۶/۱۴؛ تاریخ ابی زرعہ الدمشقی: ۲۴۳۔

⑥ سندہ صحیح، المعجم الكبير للطبرانی: ۱۱۲/۳ ح ۲۸۳۰، ملخصاً۔

## سیدنا محسن بن علی رضی اللہ عنہما

سیدہ فاطمہ بنت محمد رضی اللہ عنہما کے ہاں تیسرا بیٹا محسن پیدا ہوا، بعض کا کہنا ہے کہ وہ ساقط جنین تھا اور بعض نے کہا کہ وہ پیدائش کے فوراً بعد فوت ہو گیا تھا۔ واللہ اعلم بالصواب

سیدہ نساء العالمین کی اولاد میں بعض نے محسن اور رقیہ کے نام بھی بڑھا دیے ہیں اور اکثر نے یہ نام نہیں لکھے، جنہوں نے لکھے ہیں وہ مانتے ہیں کہ محسن اور رقیہ ہر دو کی وفات صغیر سنی میں ہوئی تھی اس لیے ان کے حالات تاریخ میں نہیں ملے۔ ہاں مسند احمد کی ایک روایت سامنے آئی ہے ملاحظہ فرمائیں:

سیدنا علی رضی اللہ عنہما فرماتے ہیں کہ جب حسن کی پیدائش ہوئی تو میں نے اس کا نام حرب رکھا، نبی کریم ﷺ کو بچے کی پیدائش کی خبر معلوم ہوئی تو تشریف لائے اور فرمایا:

”مجھے میرا بیٹا تو دکھاؤ، تم نے اس کا کیا نام رکھا ہے؟“ میں نے عرض کیا:

حرب، فرمایا: ”نہیں، اس کا نام حسن ہے۔“ پھر جب حسین پیدا ہوئے تو میں نے ان کا نام حرب رکھ دیا، اس موقع پر بھی نبی کریم ﷺ تشریف لائے اور فرمایا:

”مجھے میرا بیٹا تو دکھاؤ، تم نے اس کا کیا نام رکھا ہے؟“ میں نے پھر عرض کیا: حرب، فرمایا: ”نہیں اس کا نام حسین ہے۔“ تیسرے بیٹے کی پیدائش پر بھی اسی طرح ہوا اور نبی کریم ﷺ نے اس کا نام بدل کر محسن رکھ دیا، پھر فرمایا: ”میں نے ان بچوں کے نام سیدنا ہارون علیہ السلام کے بچوں کے نام پر رکھے ہیں جن کے نام شبر، شبیر اور مشبر تھے۔“<sup>①</sup>

## سیدنا عبداللہ بن عثمان رضی اللہ عنہما

یہ سیدہ رقیہ بنت محمد ﷺ کا بیٹا ہے، کہا جاتا ہے کہ سیدنا عثمان بن عفان رضی اللہ عنہما اور سیدہ رقیہ رضی اللہ عنہما نے ہجرت حبشہ کی، اس دوران ان کے ہاں ایک ساقط بچہ پیدا ہوا، اس کے بعد ان کے ہاں ایک دوسرا بچہ پیدا ہوا جس کا نام عبداللہ رکھا اسی کے نام پر سیدنا عثمان رضی اللہ عنہما

① صحیح، مسند احمد: ۷۶۹؛ صحیح ابن حبان: ۷۱۰/۱۵۔

کی کنیت ابو عبد اللہ معروف ہوئی۔

جب سیدنا عبد اللہ رضی اللہ عنہ دو سال کا ہوا تو اس کی ناک پر ایک مرغ نے چونچ ماری جس سے ناک زخمی ہو گیا اور پھر وہ ناک کا زخم پھٹ گیا جس سے سیدنا عبد اللہ رضی اللہ عنہ کی موت واقع ہو گئی اور اس کے بعد سیدہ رقیہ رضی اللہ عنہا کے ہاں کوئی بچہ پیدا نہیں ہوا۔<sup>①</sup>

فتح الباری میں ہے کہ جب سیدنا عبد اللہ رضی اللہ عنہ فوت ہوا تو سیدنا عثمان بن عفان رضی اللہ عنہ نے انہیں اپنی گود میں اٹھایا اور فرمایا:

”إِنَّمَا يَزِرُ حَمُّ اللَّوِّ مِنْ عِبَادِهِ الرَّحْمَاءِ“<sup>②</sup>

بلاشبہ اللہ اپنے رحم دل بندوں پر شفقت کرے گا۔

سیدنا علی بن ابی العاص رضی اللہ عنہما

یہ سیدہ زینب رضی اللہ عنہا بنت محمد صلی اللہ علیہ وسلم اور سیدنا ابوالعاص رضی اللہ عنہ کے بیٹے ہیں سیدنا علی رضی اللہ عنہ کے متعلق دو قول ہیں: ایک یہ کہ یہ بچپن ہی میں فوت ہو گئے تھے اور بعض کا کہنا ہے کہ وہ بلوغت کے بعد فوت ہوئے، رسول اللہ صلی اللہ علیہ وسلم نے انہیں فتح مکہ کے دن اپنی سواری پر اپنے پیچھے بٹھایا تھا۔<sup>③</sup>

سیدہ زینب بنت علی رضی اللہ عنہما

سیدہ زینب بنت فاطمہ رضی اللہ عنہما کا نکاح سیدنا عبد اللہ بن جعفر طیار رضی اللہ عنہ سے ہوا تھا۔ میدان کربلا میں اپنے بھائی سیدنا حسین رضی اللہ عنہ کے ہمراہ تھیں، گرفتاری کے بعد انہوں نے نہایت استقامت سے جملہ مصائب کو برداشت کیا اور اہل بیت سیدنا حسین رضی اللہ عنہ کی حضانت فرمائی اور اعدا اشقیاء کو خوب جواب دیے، ان کے فرزند عدی بن عبد اللہ بن جعفر بھی میدان کربلا میں شہید ہوئے۔<sup>④</sup>

① طبقات ابن سعد: ۸/۲۹، ۳۰؛ سیر أعلام النبلاء: ۲/۲۵۱۔

② فتح الباری: ۳/۱۸۶۔ ③ فتح الباری: ۳/۱۸۶۔

④ رحمة للعالمین: ۱/۱۲۳، ۱۳۳۔

## خاندان نبوت کا تعارف

سیدہ ام کلثوم بنت علی رضی اللہ عنہا

سیدہ ام کلثوم بنت فاطمہ رضی اللہ عنہا کا نکاح سیدنا عمر فاروق رضی اللہ عنہ سے ہوا، چالیس ہزار درہم ان کا مہر تھا۔ ان کے بطن سے سیدنا عمر رضی اللہ عنہ کے بچے زید اور رقیہ پیدا ہوئے، سیدنا عمر رضی اللہ عنہ کے بعد ان کا نکاح ثانی عون بن جعفر طیار سے ہوا تھا۔

زید بن عمر اسی دن فوت ہوئے تھے جس دن ان کی والدہ سیدہ ام کلثوم بنت علی رضی اللہ عنہا فوت ہوئیں تھیں۔ بنو عدی کسی بات پر جھگڑ رہے تھے۔ زید ان میں صلح کرانے کے لیے نکلے، تاریکی شب میں ان کو شناخت نہ کیا گیا تو ایک شخص کی ضرب ان کے سر پر لگی چند دن بستر مرض پر رہ کر وفات پا گئے۔<sup>①</sup>

سیدہ رقیہ بنت علی رضی اللہ عنہا

بقول بعض یہ بھی اپنے بھائی محسن کی طرح بچپن ہی میں فوت ہو گئیں تھیں اس لیے ان کے حالات نہیں ملے۔<sup>②</sup>

سیدہ امامہ بنت ابی العاص رضی اللہ عنہا

سیدہ امامہ بنت ابی العاص بن الربیع رضی اللہ عنہ رسول اللہ ﷺ کی نواسی تھی، اس کی والدہ کا نام سیدہ زینب رضی اللہ عنہا ہے۔ اس کی دادی کا نام ہالہ بنت خویلد اور نانی کا نام سیدہ خدیجہ رضی اللہ عنہا ہے۔ سیدہ امامہ چھوٹی عمر کی تھیں کہ جب انہوں نے اپنی والدہ کے ساتھ مدینہ منورہ کی طرف ہجرت کی تھی۔ تاکہ رسول اللہ ﷺ سے جا ملیں، اس کی والدہ سیدہ زینب رضی اللہ عنہا جب فوت ہوئیں تو ابھی بہت چھوٹی عمر کی تھی۔ لیکن والدہ کی بیماری کے دوران اپنی چھوٹی عمر کے باوجود تیمارداری میں جتنی رہی اور اس کے پہلو سے چمٹی رہی، یہ اپنی والدہ کی معصومانہ انداز میں دیکھ بال کرتی رہی یہاں تک کہ ان کی والدہ سیدہ زینب رضی اللہ عنہا وفات پا گئیں۔

① رحمة للعالمین: ۱/ ۱۲۳، ۱۳۳۔

② رحمة للعالمین: ۱/ ۱۲۳، ۱۳۳۔

نبی کریم ﷺ نے اپنی اس نواسی کی پرورش کی اور اسے آداب نبوت سے آشنا کیا۔ آپ بہت لاڈ پیار کیا کرتے تھے یہاں تک کہ اس کو گود میں لے کر نماز پڑھ لیا کرتے تھے۔

سیدنا ابوقحادہ رضی اللہ عنہ بیان کرتے ہیں کہ ایک دن رسول اللہ ﷺ ہمارے پاس تشریف لائے اور سیدہ امامہ بنت ابی العاص رضی اللہ عنہا کو اپنے کندھے پر بٹھایا ہوا تھا۔ پھر آپ اپنے جائے نماز پر کھڑے ہو گئے۔ ہم آپ کے پیچھے کھڑے ہوئے اور سیدہ امامہ رضی اللہ عنہا بدستور آپ کے کندھے پر تھی۔ اسی حالت میں آپ نے اللہ اکبر کہہ کر نماز شروع کر لی، ہم نے بھی آپ کی اقتدا میں اللہ اکبر کہا اور نماز شروع کی۔ جب رسول اللہ ﷺ رکوع کرنے کا ارادہ کرتے تو سیدہ امامہ رضی اللہ عنہا کو زمین پر بٹھا دیتے، پھر جب آپ رکوع اور سجدے سے فارغ ہوتے، پھر کھڑے ہوتے تو اسے اپنے کندھے پر بٹھا لیتے۔ آپ پوری نماز میں اسی طرح کرتے رہے۔ یہاں تک کہ آپ نماز سے فارغ ہو گئے۔<sup>①</sup>

سیدہ عائشہ رضی اللہ عنہا بیان کرتی ہیں کہ رسول اللہ ﷺ کے پاس موتیوں کا ایک ہار تحفے میں آیا، آپ نے فرمایا:

«لَا دَفَعْنَهَا إِلَيَّ أَحَبَّ أَهْلِي إِلَيَّ»

”میں یہ ہار اپنے اہل بیت میں سے اسے دوں گا جو مجھے سب سے زیادہ محبوب ہے۔“

تو ازواج مطہرات کہنے لگیں کہ یہ تو ابوقحاد کی بیٹی (عائشہ) کو ملے گا۔

”فَعَلَّقَهَا فِي عُنُقِ أُمَامَةَ بِنْتِ زَيْنَبِ بِنْتِ رَسُولِ اللَّهِ ﷺ“<sup>②</sup>

آپ نے وہ ہار سیدہ امامہ بنت زینب بنت رسول اللہ ﷺ کے گلے میں ڈال دیا، جب سیدہ امامہ رضی اللہ عنہا بڑی ہوئیں تو ان کی شادی سیدنا عمر بن خطاب رضی اللہ عنہ کے دور میں سیدنا علی رضی اللہ عنہ سے ہوئی، ان کی وفات کے بعد ان کی وصیت کے مطابق سیدنا مغیرہ بن نوفل رضی اللہ عنہ کے ساتھ ہوئی، سیدہ امامہ رضی اللہ عنہا نے اپنی باقی زندگی سیدنا مغیرہ بن نوفل رضی اللہ عنہ کے ساتھ ہی گزاری اور ان کے ہاں ہی وفات پائی۔ ان کے بطن اطہر سے کوئی اولاد نہ تھی۔<sup>③</sup>

① صحیح البخاری: ۵۹۹۶؛ صحیح مسلم: ۵۴۳۔ ② مسند أحمد: ۲۶۲۴۹۔

③ عیون الأثر: ۲/۳۷۹؛ سیرة أعلام النبلاء: ۱/۳۳۵۔

## رسول اللہ ﷺ کے داماد

نمبر شمار	نام	ولدیت	کنیت	نام زوجہ
1	سیدنا لقیط بن العاص	ربیع	ابو العاص	سیدہ زینب بنت جحش
2	سیدنا عثمان بن عفان	عفان	ابو عبد اللہ	سیدہ رقیہ اور ام کلثوم بنت ابی العاص
3	سیدنا علی المرتضیٰ بن ابی طالب	ابو طالب	ابو الحسن	سیدہ فاطمہ بنت جحش

سیدنا ابو العاص بن ربیع بن العاص

نام: لقیط یا مہشم یا ہشم

ولدیت: ربیع بن عبد العزیٰ

کنیت: ابو العاص

قبول اسلام: فتح مکہ سے چند روز قبل مدینہ میں اسلام قبول کیا۔

شادی: یہ سیدہ خدیجہ بنت جحش کی بہن ہالہ کے بیٹے یعنی سیدہ خدیجہ بنت جحش کے بھائی

تھے، ان کے جوان ہوتے ہی سیدہ خدیجہ بنت جحش نے ان کے ساتھ اپنی بڑی بیٹی سیدہ

زینب بنت جحش کی شادی کر دی۔

اولاد: زینب اور ابو العاص کی اولاد میں ایک بیٹا علی اور ایک بیٹی امامہ تھی۔

وفات: ذوالحجہ ۲۳ھ کو وفات پائی۔

فضائل: اگرچہ ابو العاص کا عہد رسالت میں زیادہ زمانہ حالت کفر پر گزرا لیکن انہوں نے رسول اللہ ﷺ کے ساتھ ہمیشہ بھلائی کی اور آپ ﷺ نے بھی ہمیشہ ان کا ذکر خیر کے ساتھ ہی کیا۔<sup>①</sup>

سیدنا عثمان بن عفان رضی اللہ عنہ

نام: عثمان  
ولدیت: عفان بن ابی العاص  
کنیت: ابو عمرو، ابو عبد اللہ  
لقب: غنی، ذوالنورین  
اعزاز: دوہرے داماد

قبول اسلام: آغاز اسلام میں ہی سیدنا ابو بکر رضی اللہ عنہ کی دعوت پر مسلمان ہو گئے تھے۔  
شادی: سب سے پہلے سیدہ رقیہ بنت رسول اللہ ﷺ سے شادی ہوئی، پھر ان کی وفات کے بعد نبی کریم ﷺ نے ان کی شادی اپنی دوسری بیٹی سیدہ ام کلثوم رضی اللہ عنہا سے کر دی اس طرح سیدنا عثمان رضی اللہ عنہ آپ کے دوہرے داماد بنے اور ذوالنورین کا لقب پایا۔  
شہادت: ۱۸ ذوالحجہ ۳۵ھ بروز جمعۃ المبارک، سیدنا عبد اللہ بن زبیر رضی اللہ عنہ نے نماز جنازہ پڑھائی۔<sup>②</sup>

فضائل: سیدنا ابن عباس رضی اللہ عنہما کہتے ہیں کہ رسول اللہ ﷺ نے فرمایا: ”ابھی اس راستے سے ایک شخص آئے گا وہ جنتی ہے۔“ تو سیدنا عثمان بن عفان رضی اللہ عنہ آئے۔<sup>③</sup>  
سیدنا عثمان رضی اللہ عنہ فرماتے ہیں:

میں نے کبھی گیت گایا نہ اس کی تمنا کی، جب سے رسول اللہ ﷺ کی بیعت کی تب سے دائیں ہاتھ سے اپنی شرمگاہ کو نہیں چھوا اور جاہلیت کے

① الاصابة: ۱۲۰/۷۔ ② الاصابة: ۵۶۶؛ الاستيعاب: ۱۷۹۷۔

③ فضائل الصحابة لاحمد بن حنبل: ۷۳۲۔



## خاندان نبوت کا تعارف

زمانے میں اور اسلام کے زمانے میں نہ کبھی شراب نوشی کی اور نہ زنا کے قریب گیا۔<sup>①</sup>

سیدنا ابن عمر رضی اللہ عنہما سے مروی ہے کہ ایک مرتبہ نبی کریم صلی اللہ علیہ وسلم فتنوں کا تذکرہ فرما رہے تھے کہ سامنے سے ایک آدمی گزرا تو نبی کریم صلی اللہ علیہ وسلم نے اسے دیکھ کر فرمایا: ”ایک موقع پر یہ نقاب پوش آدمی مظلوم ہونے کی حالت میں شہید ہو جائے گا۔“ میں نے جا کر دیکھا تو وہ سیدنا عثمان غنی رضی اللہ عنہ تھے۔<sup>②</sup>

ابن شہاب زہری رحمۃ اللہ علیہ بیان کرتے ہیں کہ سیدنا عثمان رضی اللہ عنہ نے غزوہ جہوک میں لشکر اسلام کے لیے نوسو چالیس (۹۳۰) اونٹ اور ساٹھ گھوڑے فراہم کیے، ایک ہزار کی گنتی مکمل کی اور رسول اللہ صلی اللہ علیہ وسلم کی خدمت میں حاضر ہو کر دس ہزار دینار (تقریباً ساڑھے پانچ کلو سونے کے سکے) نبی کریم صلی اللہ علیہ وسلم کی آغوش میں بکھیر دیے۔ رسول اللہ صلی اللہ علیہ وسلم انہیں اللتے جاتے تھے اور فرماتے جاتے تھے: ”آج کے بعد عثمان جو بھی کریں انہیں ضرر نہ ہوگا۔“<sup>③</sup>

سیدنا علی المرتضیٰ رضی اللہ عنہ

نام: علی

ولدیت: ابوطالب

کنیت: ابوالحسن اور ابوتراب

لقب: حیدر

قبول اسلام: لڑکوں میں سب سے پہلے اسلام قبول کیا۔

شادی: آپ صلی اللہ علیہ وسلم کی سب سے چھوٹی بیٹی سیدہ فاطمہ رضی اللہ عنہا سے پہلی شادی ہوئی۔

وفات: رمضان المبارک ۴۰ھ میں سیدنا علی رضی اللہ عنہ فجر کی نماز پڑھانے کے لیے نکلے،

مسجد میں پہنچے تو عبدالرحمن بن ملجم خارجی جو مسجد میں چھپا ہوا تھا، نے آپ پر تلوار

① صحیح، حلیۃ الأولیاء: ۱/۶۱، ۶۰۔ ② صحیح، مسند احمد: ۵۳۵۹۔

③ سنن الترمذی: ۳۷۸۵؛ صحیح التوثیق، ص: ۲۶۔

سے حملہ کر دیا، دو تین دن آپ زندہ رہے لیکن اٹھارہ یا انیس رمضان المبارک کو جان جان آفرین کے سپرد کر دی۔ سیدنا حسن رضی اللہ عنہ نے نمازِ جنازہ پڑھائی، انتقال کے وقت بروایت صحیح عمر تریسٹھ سال تھی۔ مدتِ خلافت: ۴ سال ۹ مہینے۔

فضائل: سیدنا انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«إِنَّ الْجَنَّةَ لَتَشْتَاقُ إِلَيَّ ثَلَاثَةَ عَلَيٍّ وَعَمَّارٍ وَسَلْمَانَ وَنَعَمَ الْجَزَاءُ» ①

”جنت تین آدمیوں کی مشتاق ہے علی، عمار اور سلمان (رضی اللہ عنہم) اور یہ بہترین بدلہ ہے۔“

سیدنا سعد بن ابی وقاص رضی اللہ عنہ فرماتے ہیں کہ رسول اللہ صلی اللہ علیہ وسلم نے سیدنا علی رضی اللہ عنہ سے فرمایا:

”تیری میرے ساتھ وہی منزلت ہے جو ہارون (علیہ السلام) کی موسیٰ (علیہ السلام) سے ہے الا یہ کہ میرے بعد کوئی نبی نہیں۔“ ②

سیدنا زید بن ارقم رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

«مَنْ كُنْتُ مَوْلَاهُ فَعَلَيْتُ مَوْلَاهُ» ③

”جس کا میں مولیٰ ہوں علی اس کا مولیٰ ہے۔“

نوٹ: لغت میں مخلص دوست کو بھی مولیٰ کہتے ہیں۔ ④

جیسے نبی کریم صلی اللہ علیہ وسلم نے سیدنا زید بن حارثہ رضی اللہ عنہ سے بھی فرمایا:

«أَنْتَ أَخُوْنَا وَمَوْلَانَا» ⑤

”تو ہمارا بھائی اور ہمارا مولیٰ ہے۔“

سیدنا سہل بن سعد رضی اللہ عنہ سے روایت ہے کہ رسول اللہ صلی اللہ علیہ وسلم نے خیبر کے دن فرمایا:

”میں کل یہ پرچم ایسے شخص کو دوں گا جس کے ہاتھ پر اللہ تعالیٰ فتح عطا فرمائے گا جو اللہ

① صحیح الجامع: ۱۵۹۸۔ ② صحیح البخاری: ۳۷۰۶؛ صحیح مسلم: ۳۰/

۲۴۰۴۔ ③ صحیح، سنن الترمذی: ۳۷۱۳۔

④ القاموس الوحيد، ص: ۱۹۰۰۔ ⑤ صحیح البخاری: ۲۶۹۹۔

اور اس کے رسول سے محبت رکھتا ہے اور اللہ اور اس کا رسول اس سے محبت رکھتے ہیں۔“  
 سیدنا اسماعیل رضی اللہ عنہ کہتے ہیں کہ لوگوں نے وہ رات بڑی بے چینی سے گزاری کہ کل کے پرچم  
 عطا ہوتا ہے، جب صبح ہوئی تو لوگ رسول اللہ صلی اللہ علیہ وسلم کی خدمت میں پہنچ گئے اور ہر ایک  
 اس پرچم کے ملنے کا خواہش مند تھا، آپ نے فرمایا: ”علی بن ابی طالب کہاں ہے؟“  
 عرض کیا گیا: یا رسول اللہ! ان کی آنکھیں دکھتی ہیں، آپ نے فرمایا: ”ان کے پاس آدمی  
 بھیج کر انہیں بلاؤ۔“ چنانچہ انہیں بلایا گیا تو آپ نے اپنا لعاب دہن ان کی آنکھوں میں  
 لگا کر ان کے لیے دعا کی تو وہ ایسے تندرست ہو گئے گویا انہیں کوئی تکلیف ہی نہ تھی تو آپ  
 نے انہیں پرچم دے دیا، سیدنا علی رضی اللہ عنہ نے عرض کیا: یا رسول اللہ! کیا میں ان سے اس  
 وقت تک جہاد کرتا رہوں جب تک وہ ہماری طرح مسلمان نہ ہو جائیں؟ آپ نے فرمایا:

”تم سیدھے جا کر ان کے میدان میں اتر پڑو، پھر انہیں اسلام کی دعوت دو  
 اور اسلام میں اللہ کے جو حقوق ان پر واجب ہوں گے وہ بتاؤ، اللہ کی قسم!  
 تمہارے ذریعے سے اللہ تعالیٰ کا کسی کو (اسلام کی طرف) ہدایت فرما دینا  
 تمہارے لیے سرخ (عمدہ) اونٹوں سے بہتر ہے۔“<sup>①</sup>

## رسول اللہ ﷺ کے سر (نسبتی والد)

### ① خویلد بن اسد

یہ ام المومنین سیدہ خدیجہ رضی اللہ عنہا کے والد اور رسول اللہ ﷺ کے پہلے سر ہیں، ان کا نسب یہ ہے: خویلد بن اسد بن عبد العزی بن قصی بن کلاب بن مرہ بن کعب بن لوی بن غالب بن فہر۔ قصی پر ان کا نسب رسول اللہ ﷺ کے نسب کے ساتھ جا ملتا ہے۔ آپ کے سر خویلد اپنی قوم میں اعلیٰ مرتبے کے انسان تھے، مکہ معظمہ ہی رہے تھے، انہوں نے بنو عبد الدار بن قصی سے باہمی تعاون کا معاہدہ کر رکھا تھا۔

خویلد بہت بڑے تاجر تھے، حرب فجاری کی لڑائی میں مارے گئے تو کاروبار سیدہ خدیجہ رضی اللہ عنہا نے سنبھال لیا۔<sup>①</sup>

### ② زمعہ بن قیس

یہ ام المومنین سیدہ سودہ رضی اللہ عنہا کے والد اور رسول اللہ ﷺ کے سر ہیں، آپ قریش کے مشہور قبیلہ عامر بن لوی سے ہیں۔

سیدہ خدیجہ رضی اللہ عنہا کی وفات کے بعد رسول اللہ ﷺ نے نکاح کا پیغام سیدہ سودہ رضی اللہ عنہا کے لیے بھیجا تو زمعہ نے نہ صرف قبول کیا بلکہ خود نکاح پڑھایا اور چار سو درہم حق مہر مقرر کیا۔

① طبقات بن سعد: ۸/ ۱۴۔ ② مجمع الزوائد: ۱۵۷۸۶۔

③ سیدنا ابوبکر صدیق رضی اللہ عنہ

یہ ام لمونین سیدہ عائشہ رضی اللہ عنہا کے والد اور رسول اللہ ﷺ کے رفیقِ غار ہونے کے ساتھ ساتھ آپ کے سر بھی ہیں۔

سیدنا ابوبکر رضی اللہ عنہ کا تعلق قریشی قبیلہ بنو تمیم سے تھا۔ ان کا سلسلہ نسب نبی کریم ﷺ کی ساتویں پشت میں مرہ بن کعب پر جا ملتا ہے۔ ان کا اصل نام عبد کعبہ تھا اور نبی کریم ﷺ نے ”عبداللہ“ نام رکھا۔ معراج نبوی کی تصدیق کرنے پر ان کا لقب ”صدیق“ پڑا۔ آزاد مردوں میں انہوں نے سب سے پہلے اسلام قبول کیا۔ عشرہ مبشرہ میں سے پانچ اصحاب نے ان کے ہاتھ پر اسلام قبول کیا۔ انہوں نے نبی کریم ﷺ کے ساتھ ہجرت کی اور صاحبِ غار کہلائے۔ نبی کریم ﷺ کی وفات پر سفیہ بنی ساعدہ میں مہاجرین و انصار نے ان کی خلافت پر بیعت کی۔ انہوں نے جزیرہ نمائے عرب سے فتنہ ارتداد کا استیصال کیا۔ ان کے عہد میں ایرانیوں اور رومیوں کے مقابلے میں فتوحات حاصل ہوئیں۔ سیدنا ابوبکر رضی اللہ عنہ سوا دو سال کی خلافت کے بعد ۲۳ جمادی الاخریٰ ۱۳ھ کو فوت ہوئے۔<sup>①</sup>

سیدنا انس رضی اللہ عنہ سے مروی ہے کہ نبی کریم ﷺ نے فرمایا:

«إِنَّ طَيْرَ الْجَنَّةِ كَأَمْثَالِ الْبُخْتِ تَزْعَى فِي شَجَرِ الْجَنَّةِ»

”پیشک جنئی پرندہ بختی (عمدہ) اونٹوں کی طرح ہے اور جنت کے درخت چر رہا ہے۔“

سیدنا ابوبکر صدیق رضی اللہ عنہ نے عرض کیا کہ وہ پرندہ تو بہت عمدہ اور اچھا ہوگا۔ آپ نے

تین مرتبہ فرمایا:

«أَكَلَتْهَا أَنْعَمَ مِنْهَا»

”اس کو کھانے والے اس سے بھی اچھے ہونگے۔“

① اتلس سیرت نبوی، ص: ۳۵۸، ۳۵۷؛ اسد الغابہ: ۶/ ۳۰۴؛ الاصابہ: ۹۶۳۶؛

الاستیعاب: ۲۹۱۷۔

پھر فرمایا:

«وَاتِيهِ لَأَزْجُوا أَنْ تَكُونَ مِمَّنْ يَأْكُلُ مِنْهَا يَا أَبَا بَكْرٍ» ①  
 ”اے ابو بکر! مجھے امید ہے کہ تو بھی اس کو کھانے والوں میں سے ہوگا۔“

② سیدنا عمر بن خطاب رضی اللہ عنہ

یہ ام المومنین سیدہ حفصہ رضی اللہ عنہا کے والد اور رسول اللہ صلی اللہ علیہ وسلم کے وزیر و مشیر ہونے کے ساتھ ساتھ آپ کے سر بھی ہیں۔

سیدنا عمر بن خطاب رضی اللہ عنہ کی کنیت ابو حفص ہے، آپ انتہائی دلیر، شجاع اور بہادر انسان تھے۔ سیدنا عبداللہ بن مسعود رضی اللہ عنہ بیان کرتے ہیں کہ سیدنا عمر رضی اللہ عنہ کے قبول اسلام کے بعد ہم مسلمان ہمیشہ غالب رہے۔ سیدنا علی رضی اللہ عنہ سے پوچھا گیا کہ سب سے افضل آدمی کون ہے؟ انہوں نے کہا:

رسول اللہ صلی اللہ علیہ وسلم کے بعد سیدنا ابو بکر رضی اللہ عنہ سب سے افضل ہیں اور سیدنا ابو بکر رضی اللہ عنہ کے بعد سیدنا عمر فاروق رضی اللہ عنہ سب سے بہتر ہیں۔ ②

سیدنا ابو ہریرہ رضی اللہ عنہ سے روایت ہے کہ ہم رسول اللہ صلی اللہ علیہ وسلم کے پاس بیٹھے تھے کہ آپ نے فرمایا: ”میں سو رہا تھا تو میں نے خواب میں اپنے آپ کو جنت میں دیکھا، ایک عورت محل کے گوشہ میں وضو کر رہی تھی، میں نے پوچھا کہ یہ محل کس کا ہے؟ کہا گیا: عمر کا، تو میں نے ارادہ کیا کہ اس کے اندر داخل ہو کر دیکھوں لیکن مجھے ان کی غیرت کا خیال آ گیا تو میں پیچھے ہٹ آیا۔“ یہ سن کر سیدنا عمر رضی اللہ عنہ رونے لگے اور کہا: اے رسول اللہ! کیا میں آپ پر غیرت کروں گا؟ ③

آپ اس قدر ہیبت، وجاہت اور رعب والے تھے کہ آپ کو دیکھ کر شیطان راستہ بدل جاتا تھا۔ آپ پر ماہ ذوالحجہ کی ۲۶ تاریخ کو نماز پڑھاتے ہوئے قاتلانہ حملہ ہوا جس

① مسند أحمد: ۳/۲۲۱؛ صحیح۔ ② تہذیب الکمال: ۲۱/۳۲۵۔

③ صحیح البخاری: ۳۶۷۹۔

## خاندان نبوت کا تعارف

سے آپ شدید زخمی ہو گے، بالآخر کیم محرم ۲۳ھ کو شہادت پا گئے۔<sup>①</sup>

⑤ سیدنا خزیمہ بن حارث رضی اللہ عنہ

یہ ام المومنین سیدہ زینب کے والد محترم اور رسول اللہ ﷺ کے پانچویں سرسریں۔ آپ کا نسب یہ ہے: خزیمہ بن حارث بن عبد اللہ بن عمر بن عبد مناف بن ہلال بن عامر بن معاویہ بن بکر بن ہوازن بن منصور بن عکرمہ بن حفصہ بن خنیس بن غیلان الہبلالی۔ ان کا ایک بیٹا ابن ابی خنیسہ تھا۔<sup>②</sup>

⑥ ابوامیہ حذیفہ بن مغیرہ

یہ ام المومنین سیدہ ہند ام سلمہ رضی اللہ عنہا کے والد اور رسول اللہ ﷺ کے چھٹے سرسریں۔ بعض نے ابوامیہ کا نام سہیل بن مغیرہ ذکر کیا ہے۔ ابوامیہ مکہ کے معروف سخی لوگوں میں سے تھے۔ کہا جاتا ہے کہ ابوامیہ کسی سفر میں ہوتا تو سارے قافلے کا خرچہ خود اٹھاتا تھا۔

حجر اسود کے نصب کرنے کے لیے قریش کی باہمی جنگ کا خطرہ بڑھتا جا رہا تھا۔ چار دن تک صورت حال بہت کشیدہ رہی، بالآخر انہوں نے یہ مسئلہ باہمی مشاورت سے حل کرنے کا فیصلہ کیا۔ اس مقصد کے لیے وہ مسجد الحرام میں جمع ہو گئے۔ ابوامیہ بن مغیرہ قریش میں سب سے عمر رسیدہ اور دانا سردار تھا۔<sup>③</sup>

اس نے سب کو مخاطب کر کے کہا: اے قریش کی جماعت! تم لوگوں میں جس معاملے میں اختلاف ہو گیا ہے، اس کا فیصلہ کرنے کے لیے اس شخص کو اپنا حکم بنا لو جو سب سے پہلے مسجد کے باب بنوشیبہ سے داخل ہو۔ ابوامیہ کی یہ رائے سب کو پسند آئی اور اس پر اتفاق ہو گیا۔<sup>④</sup>

① اسد الغابہ؛ ۱۳۸/۴؛ البیہقی فی السنن الکبریٰ؛ ۷/۳۸۸، ۳۸۹۔

② اسد الغابہ؛ ۱۴۵۱۔ ③ اسد الغابہ؛ ۵/۴۵۳؛ الإصابة؛ ۸/۴۰۴۔

④ السیرة لابن اسحاق؛ ۱/۱۵۴، ۱۵۵؛ الطبقات لابن سعد؛ ۱/۱۴۶۔

## ④ جحش بن رباب

یہ ام المومنین سیدہ زینب رضی اللہ عنہا کے والد اور رسول اللہ ﷺ کے سرسری ہیں، جحش خاندان قریش کے فرزند ہیں۔ جحش کا نکاح رسول اللہ ﷺ کی پھوپھی امیہ سے بھی ہوا تھا، اس طرح جحش سرسری ہونے کے ساتھ ساتھ آپ کے پھوپھا بھی تھے۔ سیدہ زینب بنت جحش رضی اللہ عنہا کا نکاح رسول اللہ ﷺ سے ان کے بھائی ابواحمد بن جحش نے پڑھایا۔<sup>①</sup>

## ⑧ سیدنا حارث بن ابی ضرار رضی اللہ عنہ

یہ ام المومنین سیدہ جویریہ رضی اللہ عنہا کے والد اور رسول اللہ ﷺ کے سرسری ہیں۔ آپ قبیلہ بنو مصطلق کے سردار تھے، غزوہ بنو مصطلق میں سیدہ جویریہ رضی اللہ عنہا کو قیدی بن کر آئیں تو انہوں نے کہا: اے اللہ کے رسول! آپ میری بیٹی کو قیدی نہ رکھیں بلکہ میں انہیں سیدنا ثابت بن قیس رضی اللہ عنہ سے خرید کر آزاد کرنا چاہتا ہوں، آپ نے سیدنا ثابت رضی اللہ عنہ سے کہا: ”فدیہ لے کر آزاد کر دو۔“ سیدہ جویریہ رضی اللہ عنہا نے آزاد ہو کر رسول اللہ ﷺ کے پاس رہنا پسند کیا، آپ نے ان سے نکاح کر لیا، پھر آپ کے والد سیدنا حارث رضی اللہ عنہ بھی مسلمان ہو گئے۔<sup>②</sup>

## ⑨ سیدنا ابوسفیان صخر بن حرب رضی اللہ عنہ

یہ ام المومنین سیدہ ام حبیبہ (رملہ) رضی اللہ عنہا کے والد اور رسول اللہ ﷺ کے سرسری ہیں، آپ مکہ کے سردار تھے۔

آپ سیدنا امیر معاویہ رضی اللہ عنہ کے والد ماجد ہیں۔ واقعہ فیل سے دس سال قبل پیدا ہوئے۔ جاہلیت میں سرداران قریش میں شمار ہوتے تھے۔ فتح مکہ کے دن مسلمان ہوئے اور غزوہ حنین میں شریک رہے، نبی کریم ﷺ نے حنین کی غنیمتوں میں سے انہیں ایک سواونٹ اور چالیس اوقیہ چاندی عطا کی۔ غزوہ طائف میں آپ کی آنکھ پھوڑ دی گئی تھی، پھر اسی طرح

① الاصابة: ۱۱۱۰۔ ② الروض الأنف: ۷/ ۵۶۴۔



## خانداں نبوت کا تعارف

رہے حتیٰ کہ یرموک کے دن دوسری آنکھ کو پتھر لگا تو نابینے ہو گئے۔ ۳۴ ہجری کو مدینہ منورہ میں وفات پائی، امیر المومنین سیدنا عثمان غنی رضی اللہ عنہ نے نماز جنازہ پڑھائی۔<sup>①</sup>

### ⑩ حیی بن اخطب

یہ ام المومنین سیدہ صفیہ رضی اللہ عنہا کے والد، قبیلہ بنو نضیر کے سردار اور رسول اللہ صلی اللہ علیہ وسلم کے سر ہیں۔ یہ ہارون کی اولاد میں سے تھے جب بنو نضیر اور بنو قریظہ نے بد عہدی کی تو اس کی سزا میں حیی بن اخطب کو قتل کر دیا گیا، قتل سے پہلے اس نے بیان دیا کہ اے محمد! آپ کو رسوا کرنے والا خود رسوا ہو جائے گا۔<sup>②</sup>

### ⑪ حارث بن حزن ہلمالی

یہ ام المومنین سیدہ میمونہ رضی اللہ عنہا کے والد اور رسول اللہ صلی اللہ علیہ وسلم کے سر ہیں۔ حارث کو یہ فخر حاصل تھا کہ اس کے تمام داماد اعلیٰ مقام و مرتبہ والے تھے مثلاً: سیدنا ابوبکر، حمزہ، عباس، جعفر طیار، علی، شداد رضی اللہ عنہ وغیرہ سب ان کے داماد تھے۔<sup>③</sup>

① سیر أعلام النبلاء: ۲ / ۱۰۵-۱۰۷، عمدة القاری: ۱ / ۷۹۔

② جوامع السیرة: ۱ / ۱۴۸۔ ③ الاستیعاب: ۴ / ۱۹۱۵۔

## رسول اللہ ﷺ کی ساسیں (نسبتی مائیں)

رسول اللہ ﷺ کی گیارہ ساسوں کا مختصر تذکرہ کیا جاتا ہے۔

### ① فاطمہ بنت زائدہ

ام المومنین سیدہ خدیجہ الکبریٰ رضی اللہ عنہا کی والدہ کا مکمل نسب نامہ یہ ہے: فاطمہ بنت زائدہ بن اہم (جندب) بن مقرم بن رواحہ بن حجر بن عبد بن معیص بن عامر بن لوی بن غالب بن فہر عامر یہ قرشیہ۔<sup>①</sup>

یہ رسول اللہ ﷺ کی پہلی بیوی کی ماں اور آپ کی ساس تھیں۔

### ② شمس بنت قیس

یہ ام المومنین سیدہ سودہ رضی اللہ عنہا کی والدہ محترمہ ہیں۔ گویا یہ رسول اللہ ﷺ کی دوسری بیوی کی والدہ یعنی آپ کی دوسری ساس تھیں۔

### ③ سیدہ (ام رومان) زینب بنت عامر رضی اللہ عنہا

ام المومنین سیدہ عائشہ رضی اللہ عنہا کی والدہ اور رسول اللہ ﷺ کی ساس سیدہ ام رومان بنت عامر بن عویمر رضی اللہ عنہا، سیدنا ابوبکر صدیق رضی اللہ عنہ کی دوسری بیوی ایک جلیل القدر صحابیہ تھی۔ ان کا مسلمان خواتین میں بڑا بلند مقام و مرتبہ تھا۔ یہ اپنے پہلے خاوند حارث بن خیرہ کے ہمراہ مکہ معظمہ آئی تھیں اور وہ سیدنا ابوبکر صدیق رضی اللہ عنہ کا حلیف تھا یہ ظہور اسلام سے پہلے کی

① اسد الغابۃ: ۵/ ۲۶۰؛ الروض الأنف: ۱/ ۳۲۷۔

## خانداں نبوت کا تعارف

بات ہے۔ ان کا خاوند حارث فوت ہو گیا تو عدت پوری ہونے کے بعد سیدنا ابو بکر رضی اللہ عنہ نے ان سے شادی کر لی۔

ہجرت کے وقت سیدنا ابو بکر رضی اللہ عنہ تنہا آپ صلی اللہ علیہ وسلم کی معیت میں مدینہ کو روانہ ہو گئے تھے اور آپ کا خاندان مکہ میں مقیم رہا۔ مدینہ پہنچے تو وہاں سے سیدنا زید بن حارثہ اور ابورافع رضی اللہ عنہما مستورات کو لانے کے لیے بھیجے گئے، سیدہ ام رومان رضی اللہ عنہا بھی ان ہی کے ہمراہ مدینہ آئیں۔ ۹ھ یا اس کے بعد وفات پائی، آپ صلی اللہ علیہ وسلم خود قبر میں اترے اور ان کے لیے مغفرت کی دعا فرمائی، انہوں نے دو نکاح کیے تھے۔ پہلے شوہر کا ایک لڑکا پیدا ہوا جس کا نام طفیل تھا اور سیدنا ابو بکر رضی اللہ عنہ کے ان سے دو بچے سیدنا عبدالرحمن رضی اللہ عنہ اور سیدہ عائشہ رضی اللہ عنہا پیدا ہوئے۔<sup>①</sup>

سیدہ عائشہ رضی اللہ عنہا فرماتی ہیں:

نبی کریم صلی اللہ علیہ وسلم نے میرے ساتھ شادی کی جب کہ میری عمر چھ سال تھی، پھر ہم مدینہ منورہ آ گئے۔ ہم بنو حارث بن خزرج کے ہاں فروکش ہوئے، مجھے بخار ہو گیا۔ میرے سر کے بال جھڑ گئے۔ پھر میرے سر پر بال پورے آ گئے تو ایک روز میں جھولا جھول رہی تھی تھی کہ میرے پاس میری والدہ سیدہ ام رومان رضی اللہ عنہا آئیں۔ میرے ساتھ میری سہیلیاں کھیل رہی تھیں۔ انہوں نے مجھے اونچی آواز سے بلایا میں ان کے پاس گئی میں نہیں جانتی تھی کہ امی جان کے کیا ارادے ہیں؟ انہوں نے میرا ہاتھ پکڑا اور گھر کے دروازے پر لا کھڑا کیا۔ میرا سانس پھولا ہوا تھا، پھر مجھے سانس لینے میں قدرے آسانی محسوس ہونے لگی تو میری امی جان نے میرا منہ دھویا اور میرے سر کے بال اپنے ہاتھ سے درست کیے اور مجھے گھر کے اندر داخل کر دیا۔ گھر میں انصار کی خواتین بیٹھی ہوئی تھیں۔ انہوں نے مجھے دیکھتے ہی خیر و برکت کی دعادی اور مجھے اچھے نصیب والی قرار دیا۔ انہوں نے مجھے دلہن کا روپ دیا، پھر میری رخصتی عمل میں آئی۔ اس وقت میری عمر نو سال تھی۔<sup>②</sup>

① الاصابة: ۴/ ۴۵۰، ۸/ ۳۹۱۔ ② صحیح البخاری؛ ۳۸۹۴۔

## ۴) زینب بنت مظعون

یہ ام المومنین سیدہ حفصہ رضی اللہ عنہا کی والدہ، رسول اللہ صلی اللہ علیہ وسلم کی ساس اور سیدنا عمر بن خطاب رضی اللہ عنہ کی اہلیہ ہیں۔

## ۵) ہند بنت عوف

یہ ام المومنین سیدہ زینب بنت خزیمہ رضی اللہ عنہا کی والدہ اور رسول اللہ صلی اللہ علیہ وسلم کی پانچویں ساس ہیں۔

## ۶) عاتکہ بنت عامر

یہ ام المومنین سیدہ ہند بنت ابوامیہ رضی اللہ عنہا کی والدہ ہیں، ہند ام سلمہ کی کنیت سے زیادہ معروف ہیں، ان کا تعلق بنو فراس سے ہے۔

## ۷) امیمہ بنت عبدالمطلب

یہ ام المومنین سیدہ زینب بنت جحش رضی اللہ عنہا کی والدہ ہیں اور رسول اللہ صلی اللہ علیہ وسلم کی ساس کے ساتھ ساتھ یہ آپ کی سگی پھوپھی بھی ہیں۔

## ۸) ام جویریہ

ام المومنین سیدہ جویریہ رضی اللہ عنہا کی والدہ کا نام معلوم نہیں ہو سکا۔ سیدہ جویریہ رضی اللہ عنہا قبیلہ بنو مصطلق کے سردار حارث بن ابی ضرار کی بیٹی ہیں۔ جن سے آپ کا نکاح ۵ ہجری ماہ شعبان میں ہوا تھا۔

## ۹) صفیہ بنت ابی العاص

یہ ام المومنین سیدہ ام حبیبہ رضی اللہ عنہا (رملہ) کی والدہ محترمہ، سیدنا ابوسفیان رضی اللہ عنہ کی اہلیہ، سیدنا عثمان رضی اللہ عنہ کی پھوپھی اور رسول اللہ صلی اللہ علیہ وسلم کی نوں ساس ہیں۔

## ۱۰) برہ بنت سمواں

یہ ام المومنین سیدہ صفیہ بنت حبیبی بن اخطب رضی اللہ عنہما کی والدہ، قبیلہ بنو قریظہ کے سردار کی بیٹی اور رسول اللہ ﷺ کی ساس ہیں۔ بعض نے ان کا نام ضرہ بھی لکھا ہے۔

## ۱۱) ہند بنت عوف

یہ ام المومنین سیدہ میمونہ بنت حارث بن حزن ہلالی رضی اللہ عنہما کی والدہ اور رسول اللہ ﷺ کی گیارہویں اور آخری ساس ہیں۔ رسول اللہ ﷺ نے ہند بنت عوف کی بیٹی سیدہ میمونہ رضی اللہ عنہا سے ذوالقعدہ ۷ ہجری میں مقام سرف پر نکاح کیا تھا۔

ہند کی ایک بیٹی ام فضل نبی کریم ﷺ کے چچا سیدنا عباس رضی اللہ عنہ کی بیوی تھیں اور ان کی چھوٹی بیٹی صغریٰ ولید بن مغیرہ کی بیوی اور سیدنا خالد بن ولید رضی اللہ عنہ کی والدہ تھیں۔

نوٹ:

نبی کریم ﷺ کی ساسوں کی فہرست طبقات ابن سعد، عیون الاثر، سیر اعلام النبلاء، الریحق المختوم، الاصابہ، اسد الغابہ سے ازواج مطہرات کے بیان سے تیار کی گئی ہے۔

## رسول اللہ ﷺ کے سالے (نسبتی بھائی)

① عوام بن خویلد

یہ سیدہ خدیجہ الکبریٰ رضی اللہ عنہا کے بھائی ہیں، عشرہ مبشرہ میں شامل معروف صحابی سیدنا زبیر بن عوام رضی اللہ عنہما انہی کے بیٹے ہیں، ان کی شادی رسول اللہ ﷺ کی پھوپھی سیدہ صفیہ بنت عبدالمطلب رضی اللہ عنہما سے ہوئی تھی۔

② حزام بن خویلد

یہ بھی سیدہ خدیجہ الکبریٰ رضی اللہ عنہا کے بھائی ہیں۔

③ نوفل بن خویلد

یہ بھی سیدہ خدیجہ الکبریٰ رضی اللہ عنہا کے بھائی اور رسول اللہ ﷺ کے سالے ہیں۔ ان کے بڑے بیٹے ورقہ بن نوفل تھے جو سابقہ کتب سماویہ کے عالم تھے، پہلی وحی کے وقت سیدہ خدیجہ رضی اللہ عنہا رسول اللہ ﷺ کو انہی کے پاس لے کر گئی تھیں۔

④ مالک بن زمعہ

یہ سیدہ سووہ رضی اللہ عنہا کے بھائی ہیں۔

⑤ سیدنا عبداللہ بن زمعہ رضی اللہ عنہ

سیدنا عبداللہ بن زمعہ رضی اللہ عنہ ام المؤمنین سیدہ سووہ رضی اللہ عنہا کے بھائی تھے۔ ان کا شمار اہل مدینہ میں ہوتا تھا۔ سیدنا عثمان رضی اللہ عنہ کی شہادت کے دن وفات پائی۔ ان سے عروہ بن زبیر روایت کرتے ہیں۔

## خانداں نبوت کا تعارف

ان کی ماں قریبہ ام المومنین سیدہ ام سلمہ رضی اللہ عنہا کی بہن تھیں، سیدنا عبداللہ رضی اللہ عنہ کا گھرانہ روسائے قریش میں سے تھا، اس لیے دوسرے روسائے قریش کی طرح ان کے والد زمرہ بھی اسلام اور مسلمانوں کے دشمن تھے، بدر میں مشرکین کے جتھے میں تھے اور مسلمانوں کے ہاتھوں مارے گئے۔<sup>①</sup>

سیدنا عبداللہ رضی اللہ عنہ کے اسلام کا زمانہ متعین نہیں، غالباً فتح مکہ سے کچھ دنوں قبل یا اس کے بعد مشرب بہ اسلام ہوئے۔ فضل و کمال کے لحاظ سے کوئی خاص بات ان کے متعلقہ نہیں ہے، لیکن کاشانہ نبوی کی آمد و رفت کی وجہ سے چند حدیثیں ان کے کانوں میں پڑی رہ گئی تھیں، اس لیے ان کی مرویات سے حدیث کی کتابیں یکسر خالی نہیں ہیں، ان میں ایک حدیث متفق علیہ ہے، عروہ بن زبیر کے علاوہ ابوبکر بن عبدالرحمن نے بھی ان سے احادیث روایت کی ہیں۔<sup>②</sup>

سیدنا عبداللہ رضی اللہ عنہ ام المومنین سیدہ ام سلمہ رضی اللہ عنہا کے بھانجے تھے، اس رشتے سے کاشانہ نبوی ﷺ میں بہت آیا جایا کرتے تھے، نبی کریم ﷺ کی وفات کے وقت مدینہ ہی میں تھے، آپ ﷺ کے مرض الموت میں سیدنا ابوبکر رضی اللہ عنہ کی غیر حاضری میں انہوں نے ہی سیدنا عمر رضی اللہ عنہ سے نماز پڑھانے کی درخواست کی تھی۔

۳۵ھ میں جنگ دار میں یازید کے عہد حکومت میں حرہ کے واقعہ میں مارے گئے، کافی اولاد تھی، ان میں کثیر بن عبداللہ اور یزید بن عبداللہ حرہ کے واقعہ میں کام آئے۔<sup>③</sup>

① عبدالرحمن بن زمرہ

یہ بھی سیدہ سودہ رضی اللہ عنہا کے بھائی ہیں۔

② سیدنا عبدالرحمن بن ابی بکر رضی اللہ عنہما

سیدہ عائشہ رضی اللہ عنہا کے بھائی ہیں، بہن بھائیوں میں سب سے بڑے تھے حدیبیہ کے سال

① اسد الغابہ: ۳ / ۱۶۴۔ ② الاستیعاب: ۱ / ۳۶۶۔

③ الاصابہ: ۴ / ۷۱۔

اسلام لائے۔ بہت بہادر اور شجاعت والے تھے۔ یزید کے عہد میں مکہ میں فوت ہوئے۔<sup>①</sup>

### ⑧ سیدنا عبداللہ بن ابی بکر رضی اللہ عنہما

سیدہ عائشہ رضی اللہ عنہا کے بھائی ہیں، ہجرت کے موقع پر اہم کردار ادا کیا۔ دن بھر مکہ کی خبریں لیتے اور رات کو غار میں پہنچ کر رسول اللہ ﷺ اور سیدنا ابو بکر رضی اللہ عنہما کو پہنچاتے تھے۔ طائف کی جنگ میں تیر لگا جس کی تاب نہ لاتے ہوئے شوال ۱۱ ہجری کو شہادت کی موت نصیب ہوئی۔<sup>②</sup>

### ⑨ محمد بن ابی بکر

سیدہ عائشہ رضی اللہ عنہا کے بھائی ہیں، حجة الوداع کے موقع پر مدینہ کے میقات ذوالحلیفہ میں پیدا ہوئے۔ سیدہ اسماء بنت عمیس رضی اللہ عنہا کے بطن سے ہیں۔ امیر المومنین سیدنا علی رضی اللہ عنہ کی گود میں پرورش پائی۔ سیدنا علی رضی اللہ عنہ کے دور خلافت میں مصر کے گورنر رہے اور وہیں درجہ شہادت پایا۔<sup>③</sup>

### ⑩، ⑪ زید اکبر بن عمر بن خطاب وزید اصغر بن عمر بن خطاب

یہ دونوں سیدنا عمر بن خطاب رضی اللہ عنہ کے بیٹے اور ام المومنین سیدہ حفصہ رضی اللہ عنہا کے باپ کی طرف سے بھائی ہیں، اس طرح یہ رسول اللہ ﷺ کے سالے ہوئے۔ زید اکبر کی والدہ کا نام ام کلثوم بنت علی تھا۔

### ⑫ عاصم بن عمر بن خطاب

یہ بھی سیدہ حفصہ رضی اللہ عنہا کے باپ کی طرف سے بھائی ہیں۔

معقیب رضی اللہ عنہ کا بیان ہے کہ دوپہر کے وقت سیدنا عمر بن خطاب رضی اللہ عنہ نے بلایا، میں پہنچا تو دیکھا کہ آپ اپنے بیٹے عاصم کو آواز دے رہے تھے، پھر مجھ سے کہا: تمہیں معلوم ہے

① الاصابة: ۴/ ۲۷۴۔ ② الاصابة: ۴/ ۲۴۔ ③ الاستيعاب: ۳/ ۱۳۶۶



## نامدان نبوت کا تعارف

کہ اس نے کیا کیا ہے؟ یہ عراق گیا اور وہاں کے لوگوں کو اس بات کا حوالہ دیا کہ میں امیر المؤمنین کا بیٹا ہوں، اس نے لوگوں سے خرچ مانگا اور انہوں نے محض میری وجہ سے اسے برتن، چاندی، مختلف سامان اور تلوار دی ہے، عاصم نے کہا کہ میں نے ایسا نہیں کیا۔ میں تو اپنے لوگوں کے پاس گیا تھا اور انہوں نے یہ سب کچھ مجھے بغیر کسی طلب کے دیا۔ سیدنا عمر رضی اللہ عنہ نے فرمایا: اے معقیب! اس سے لے لو اور مسلمانوں کے بیت المال میں جمع کروادو۔<sup>①</sup>

۶ ہجری میں ان کی پیدائش ہے۔ ان کی والدہ کا نام جمیلہ ہے۔<sup>②</sup>

⑬ سیدنا عبداللہ بن عمر رضی اللہ عنہما

یہ سیدہ حفصہ رضی اللہ عنہا کے سگے بھائی ہیں۔ آپ زاہد اور پختہ علم والے صحابہ کرام رضی اللہ عنہم میں شمار ہوتے ہیں۔ صغریٰ میں مشرف بہ اسلام ہوئے۔ مکہ سے مدینہ کی جانب ہجرت بھی کی۔ پہلی مرتبہ غزوہ خندق میں شریک ہوئے۔ ۷۳ ہجری میں مکہ مکرمہ میں وفات پائی اور ذی طویٰ نامی جگہ میں دفن ہوئے۔<sup>③</sup>

119

سیدنا عمر رضی اللہ عنہ وظائف تقسیم کرتے تھے اور حسب و نسب، نیز سبقت الی الاسلام کو مد نظر رکھتے ہوئے بعض کو بعض پر فضیلت دیتے تھے چنانچہ آپ نے سیدنا اسامہ بن زید رضی اللہ عنہ کا وظیفہ چار ہزار مقرر کیا اور سیدنا عبداللہ بن عمر رضی اللہ عنہما کا تین ہزار۔ انہوں نے کہا: ابا جان! آپ نے سیدنا اسامہ بن زید رضی اللہ عنہ کو چار ہزار اور مجھے تین ہزار کیوں دیا؟ اس کے باپ میں کون سی خوبی تھی جو آپ میں نہیں ہے اور سیدنا اسامہ رضی اللہ عنہ میں کون سی اچھائی ہے جو مجھ میں نہیں؟ سیدنا عمر رضی اللہ عنہ نے فرمایا: ان کے والد تمہارے باپ کے مقابلہ میں اللہ کے رسول کے زیادہ محبوب نظر تھے اور خود سیدنا اسامہ رضی اللہ عنہ اللہ کے رسول کو تم سے زیادہ محبوب تھے۔<sup>④</sup>

① عصر الخلافة الراشدة العمري، ص: ۲۳۶؛ سیدنا عمر بن خطاب شخصیت اور کارنامے، ص:

۲۲۴۔ ② تاریخ الطبری: ۱۲۶/۲۔ ③ الاصابہ: ۶۲۵۰؛ الاستیعاب: ۱۷۳۸۔

④ مستدرک للحاکم: ۶۳۶۷۔

۱۳، ۱۵، ۱۶) عبدالرحمن اکبر، عبدالرحمن اوسط، عبدالرحمن اصغر بن عمر بن خطاب

یہ سب سیدہ حفصہ رضی اللہ عنہا کے بھائی ہیں، عبدالرحمن اکبر سگے بھائی ہیں اور باقی دونوں باپ کی طرف سے ہیں اور سب رسول اللہ ﷺ کے سالے ہیں، عبدالرحمن اصغر کی والدہ کا نام لہیہ یعنی بیٹی تھا۔

۱۷) عبید اللہ بن عمر

یہ بھی سیدہ حفصہ رضی اللہ عنہا کے بھائی ہیں اور رسول اللہ ﷺ کے سالے ہیں۔ ان کی والدہ کا نام ملیکہ بنت جروہ تھا، سیدنا عمر رضی اللہ عنہ نے ان کو طلاق دے دی تھی۔<sup>①</sup>

۱۸) عیاض بن عمر

یہ بھی سیدہ حفصہ رضی اللہ عنہا کے باپ کی طرف سے بھائی ہیں، ان کی والدہ کا نام عاتکہ بنت زہد ہے۔<sup>②</sup>

۱۹) سیدنا ابن ابی خنیسہ رضی اللہ عنہ

یہ ام المومنین سیدہ زینب بنت خزیمہ رضی اللہ عنہا کے بھائی ہیں اسی وجہ سے رسول اللہ ﷺ کے سالوں میں شمار کیا جاتا ہے۔ یہ سچے مسلمان تھے، کتب احادیث میں ان کی مرویات موجود ہیں۔

۲۰) عبداللہ بن ابی امیہ (سہیل)

یہ ام المومنین سیدہ ام سلمہ (ہند) رضی اللہ عنہا کے بھائی اور ابوامیہ نبیل بن مغیرہ کے بیٹے ہیں۔ ان کے بیٹے مصعب نے سیدہ ام سلمہ رضی اللہ عنہا سے بہت سی احادیث روایت کی ہیں۔

① تاریخ الطبری: ۲ / ۵۶۴۔ ② الکامل فی التاریخ: ۲ / ۲۱۲؛ تاریخ الطبری: ۵ / ۱۹۱؛ البداية والنهاية: ۷ / ۱۴۴، ۶ / ۳۵۳۔

②۱ زہیر بن ابی امیہ

یہ غیر معروف ہیں۔

②۲ عامر بن ابی امیہ

عامر مؤلفۃ القلوب میں سے تھے۔

②۳ سیدنا عبداللہ بن ابی امیہ رضی اللہ عنہ

عبداللہ پہلے دشمن اسلام تھے، پھر فتح مکہ سے قبل اسلام میں داخل ہو گئے۔ غزوہ فتح مکہ، غزوہ حنین اور طائف میں شریک ہوئے۔ طائف میں جام شہادت نوش کیا۔

②۴ سیدنا مہاجر بن ابی امیہ رضی اللہ عنہ

یہ بھی زوجہ رسول سیدہ ام سلمہ رضی اللہ عنہا کے بھائی ہیں، ان کا اصل نام ولید تھا، رسول اللہ ﷺ نے ان کا نام مہاجر رکھا تھا۔<sup>①</sup>

غزوہ بدر میں مشرکین کی طرف سے شریک تھے، بدر کے بعد اسلام قبول کیا۔ غزوہ تبوک میں پیچھے رہ گئے تھے۔ سیدہ ام سلمہ رضی اللہ عنہا کی سفارش پر انھیں رسول اللہ ﷺ نے معاف فرما دیا۔ رسول اللہ ﷺ نے سیدنا مہاجر بن ابی امیہ رضی اللہ عنہ کو حارث بن عبدالکلال الحمیری کی طرف سفیر بنا کر یمن روانہ کیا تھا۔<sup>②</sup>

سیدنا حارث بن عبدالکلال رضی اللہ عنہ مسلمان ہو گئے، ان کے ساتھ کئی یمنی باشندے بھی مسلمان ہو گئے۔ اس طرح سیدنا مہاجر رضی اللہ عنہ ایک کامیاب سفیر ثابت ہوئے۔<sup>③</sup>

②۵ سیدنا سعید اللہ بن جمش رضی اللہ عنہ

یہ ام المومنین سیدہ زینب بنت جمش رضی اللہ عنہا کے بھائی ہیں۔

عبداللہ نام، ابو محمد کنیت، والد کا نام جمش اور والدہ کا نام امیہ تھا، جو آپ کی پھوپھی

① الإصابة: ۳/ ۴۶۵؛ أسد الغابة: ۴/ ۴۲۲۔ ② سیرة ابن ہشام: ۴/ ۲۷۹۔

③ أسد الغابة: ۳/ ۳۶۸۔

تھیں، سیدنا عبداللہ بن جحش رضی اللہ عنہ نے ابتدا ہی میں داعی اسلام کو لبیک کہا تھا، اس وقت آپ سیدنا راقم بن ابی ارقم رضی اللہ عنہ کے مکان میں پناہ گزین نہ ہوئے تھے۔

مشرکین قریش کے دستِ مظلم سے یہ خاندان بھی محفوظ نہ تھا، انہوں نے دو دفعہ سرزمینِ حبش کی طرف ہجرت فرمائی، آخری سفر میں تمام خاندان یعنی ان کے دو بھائی:

ابو احمد، عبید اللہ اور تین بہنیں: زینب، ام حبیبہ، حمہ بنت جحش اور عبید اللہ کی بیوی سیدہ ام حبیبہ بنت ابی سفیان رضی اللہ عنہا ساتھ تھیں۔ سیدنا عبداللہ رضی اللہ عنہ غزوہٴ احد میں شہید ہوئے تھے۔<sup>①</sup>

سیدنا سعد بن ابی وقاص رضی اللہ عنہ کہتے ہیں کہ مجھ سے سیدنا عبداللہ بن جحش رضی اللہ عنہ نے جنگِ احد میں کہا: اے سعد! تم اللہ پاک سے دعا کیوں نہیں مانگتے؟ اس کے بعد یہ دونوں ایک گوشہ میں گئے۔ سیدنا سعد رضی اللہ عنہ نے اس طرح دعا مانگی:

اے میرے رب! جب دشمنوں سے مڈ بھڑ ہو تو میرے سامنے ایک ایسے آدمی کو لا جو سخت حملہ آور ہو اور بہت ہی قتال ہو۔ میں اس سے لڑوں اور وہ مجھ سے لڑے۔ پھر مجھے اس پر کامیابی کی توفیق عطا فرما کہ میں اسے قتل کر دوں اور اس کا سارا مال لے لوں۔ ان کی دعا پر سیدنا عبداللہ بن جحش رضی اللہ عنہ نے آمین کہی۔

پھر سیدنا عبداللہ بن جحش رضی اللہ عنہ نے دعا مانگی:

میرے اللہ! مجھے ایک ایسے آدمی سے مقابلے کی توفیق دے جو سخت حملہ آور ہو اور سخت جنگجو بھی۔ میں تیرے لیے اس سے لڑوں اور وہ مجھ سے لڑے، پھر وہ مجھے پکڑے میری ناک بھی کاٹ دے، میرے کان بھی کاٹ دے، جب میں کل روز قیامت تجھ سے ملوں تو تو پوچھے کہ کس لیے تیری ناک اور کان کاٹے گئے تھے؟ میں عرض کروں کہ تیرے اور تیرے رسول کے لیے، تو تو کہے: ہاں! تو سچ کہتا ہے۔ سیدنا سعد رضی اللہ عنہ نے آمین کہی۔

سیدنا سعد رضی اللہ عنہ اپنے بیٹے سے کہتے تھے کہ ان کی دعا میری دعا سے بہتر رہی۔ میں نے اسی دن کے آخر میں ان کو دیکھا کہ ان کی ناک اور کان کٹے ہوئے ایک دھاگے میں لٹکے ہوئے تھے۔<sup>②</sup>

① صحیح، مستدرک للحاکم: ۷۶/۲، ۷۷؛ حلیۃ الأولیاء: ۱/۱۰۹۔

② اسد الغابہ: ۱۳۱/۳۔

## خاندان نبوت کا تعارف

۳۱) عبید اللہ بن جحش

یہ بھی ام المومنین سیدہ زینب بنت جحش رضی اللہ عنہا کا بھائی ہے جو رسول اللہ ﷺ کی پھوپھی زاد بھی ہیں۔ آپ کی پھوپھی عبد اللہ اور عبید اللہ کی والدہ کا نام امیمہ تھا۔

عبید اللہ ہجرت حبشہ میں شامل تھا، اس کی شادی سیدہ ام حبیبہ بنت ابی سفیان رضی اللہ عنہا سے ہوئی تھی، وہ حبشہ میں عیسائی ہو گیا اور وہیں فوت ہوا، پھر سیدہ ام حبیبہ رضی اللہ عنہا کی شادی نجاشی نے رسول اللہ ﷺ سے کروادی تھی۔

۳۲) سیدنا ابواحمد (عبد) بن جحش رضی اللہ عنہ

یہ بھی ام المومنین سیدہ زینب بنت جحش رضی اللہ عنہا کے بھائی اور رسول اللہ ﷺ کے سالے ہیں، سیدہ زینب رضی اللہ عنہا کا نکاح اللہ تعالیٰ نے خود رسول اللہ ﷺ سے کر دیا تھا اور آسمانی نکاح کے بعد ظاہری نکاح انہوں نے ہی پڑھایا تھا، یہ ہجرت حبشہ میں بھی شامل تھے۔<sup>①</sup>

۳۸) سیدنا عبد اللہ بن حارث رضی اللہ عنہ

یہ ام المومنین سیدہ جویریہ رضی اللہ عنہا کے بھائی ہیں اور رسول اللہ ﷺ کے سالے ہیں، یہ اپنے قبیلے بنو مصطلق کے قیدیوں کو چمڑوانے کے لیے فدیہ لے کر آئے تھے مگر فدیہ کے اونٹ اور لونڈیاں مدینہ سے باہر چھپا کر رسول اللہ ﷺ کے پاس آئے اور قیدیوں کے بارے میں بات کی، آپ نے کہا: ”جو سامان فدیہ ساتھ لائے ہو وہ کدھر ہے؟“ اس نے کہا: میں تو سامان لایا ہی نہیں تو رسول اللہ ﷺ نے فرمایا: ”جو تو فلاں جگہ چھپا کر آیا ہے۔“ اسی بات کو سن کر یہ دائرہ اسلام میں داخل ہو گئے۔

۳۹) سیدنا عمرو بن حارث رضی اللہ عنہ

یہ ام المومنین سیدہ جویریہ رضی اللہ عنہا کے بھائی ہیں، عمرو بن حارث بن مصطلق خزاعی کوفی

① اسد الغابۃ: ۱۳۸۰۔

ہیں، یہ رسول اللہ ﷺ کے نسبتی بھائی ہیں، یہ اکثر روایات سیدہ زینب رضی اللہ عنہا جو سیدنا عبد اللہ ابن مسعود رضی اللہ عنہ کی بیوی ہیں سے بیان کرتے ہیں اور ان سے بیان کرنے والوں میں ابواسحاق، ابو وائل وغیرہ ہیں، ان کی روایات مغازی، زکاۃ اور وصایا کے متعلق ہیں۔

ابواسحاق عمرو بن عبد اللہ نے بیان کیا اور ان سے رسول اللہ ﷺ کے نسبتی بھائی سیدنا عمرو بن حارث رضی اللہ عنہ نے جو (ام المؤمنین) سیدہ جویریہ بنت حارث رضی اللہ عنہا کے بھائی ہیں، بیان کیا کہ رسول اللہ ﷺ نے اپنی وفات کے بعد سوائے اپنے سفید نچر، اپنے ہتھیار اور اپنی زمین کے جسے آپ وقف کر گئے تھے نہ کوئی درہم چھوڑا تھا نہ دینار نہ غلام نہ باندی اور نہ کوئی چیز۔<sup>①</sup>

### ③۰ سیدنا معاویہ بن ابی سفیان رضی اللہ عنہما

یہ ام المؤمنین سیدہ ام حبیبہ (رملہ) رضی اللہ عنہا کے بھائی، سیدنا ابوسفیان رضی اللہ عنہما سردار مکہ کے بیٹے اور رسول اللہ ﷺ کے سالے ہیں۔

سیدنا امیر معاویہ رضی اللہ عنہ کی والدہ کا نام سیدہ ہند بنت عتبہ رضی اللہ عنہا تھا۔ آپ کا شجرہ نسب پانچویں پشت پر رسول اللہ ﷺ سے جا ملتا ہے۔ ان کا خاندان بنو امیہ زمانہ جاہلیت سے قریش میں معزز و محترم مانا جاتا تھا۔ وہ قبول اسلام کے بعد حنین اور طائف کے غزوات میں شریک رہے اور اسی زمانے میں کتابت وحی کے جلیل القدر منصب پر فائز ہوئے۔ خلافت فاروقی میں وہ دمشق کے حاکم رہے۔ سیدنا عثمان رضی اللہ عنہ نے ان کی تجربہ کاری کے پیش نظر انہیں سارے شام کا والی بنا دیا۔ سیدنا امیر معاویہ رضی اللہ عنہ بڑے مدبر، کامیاب سیاستدان اور لائق منتظم تھے۔ انہوں نے ملک کے تمام اہم مرکزوں میں قلعے اور چھاؤنیاں قائم کیں۔ ان قلعوں کے علاوہ مستقل شہر آباد کیے، انہوں نے اسلامی بیڑے کو ترقی دی اور مصر و شام کے ساحلی علاقوں میں جہاز سازی کے کارخانے قائم کیے۔

① صحیح البخاری: ۲۷۳۹۔

آپ بیس سال مسند خلافت پر متمکن رہے۔

سیدنا عراباض بن ساریہ السلمی رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«اللَّهُمَّ عَلِّمَ مَعَاوِيَةَ الْكِتَابَ وَالْحِسَابَ، وَقِيهِ الْعَذَابَ» ①

”اے اللہ! معاویہ کو حساب و کتاب سکھا اور اسے عذاب سے بچا۔“

نبی کریم صلی اللہ علیہ وسلم کا ارشاد ہے:

«أَوَّلُ جَيْشٍ مِنْ أُمَّتِي يَغْزُونَ الْبَحْرَ قَدْ أَوْجَبُوا» ②

”میری امت کا پہلا لشکر جو سمندر میں جہاد کرے گا، ان (مجاہدین) کے لیے

(جنت) واجب ہے۔“

یہ جہاد سیدنا معاویہ بن ابی سفیان رضی اللہ عنہ (کی خلافت) کے زمانے میں ہوا تھا۔ ③

اور اس جہاد میں سیدنا معاویہ رضی اللہ عنہ شامل تھے۔ ④

امام معانی بن عمران الموصلی رحمۃ اللہ علیہ (متوفی ۱۸۵ھ) سے سیدنا امیر معاویہ رضی اللہ عنہ کے

بارے میں پوچھا گیا تو انھوں نے فرمایا: رسول اللہ صلی اللہ علیہ وسلم کے صحابہ کے ساتھ کسی کو بھی

برابر قرار نہیں دیا جاسکتا۔ سیدنا معاویہ رضی اللہ عنہ آپ کے صحابی، ام المومنین سیدہ ام حبیبہ رضی اللہ عنہا

کے بھائی، آپ کے کاتب اور اللہ کی وحی (لکھنے) کے امین تھے۔ ⑤

انہوں نے رجب ۶۰ھ میں ۷۸ سال کی عمر میں وفات پائی۔

③ سیدنا یزید بن ابی سفیان رضی اللہ عنہ

یہ بھی ام المومنین سیدہ ام حبیبہ رضی اللہ عنہا کے بھائی ہونے کی وجہ سے رسول اللہ صلی اللہ علیہ وسلم کے

سالے بنے۔ ابو خالد کنیت اور الخیر لقب تھا۔ بہت نیک اور صالح تھے، غزوہ حنین میں شریک

① حسن، مسند أحمد: ۴/۱۲۷، ۱۷۱۵۲؛ صحیح ابن خزيمة: ۱۹۳۸۔

② صحیح البخاری: ۲۹۲۴۔ ③ صحیح البخاری: ۶۲۸۳، ۶۲۸۲۔

④ صحیح البخاری: ۲۷۹۹، ۲۸۰۰۔

⑤ تاریخ بغداد: ۱/۲۰۹؛ تاریخ دمشق: ۶۲/۱۴۳۔

تھے، رسول اللہ ﷺ نے بنی فراس کا امیر مقرر کیا تھا۔ کاتبین وحی میں سے تھے۔ دمشق میں ۱۸ ہجری کو وفات پائی۔

③۲ حنظلہ بن ابی سفیان

یہ ام المومنین سیدہ ام حبیبہ (رملہ) رضی اللہ عنہا کا بھائی اور ابوسفیان کا بیٹا تھا، کفار کی طرف سے غزوہ بدر میں لڑتا ہوا مارا گیا۔ اس کا شمار بھی رسول اللہ ﷺ کے سالوں میں ہوتا ہے۔

③۳ عمرو بن ابی سفیان

یہ بھی ام حبیبہ رضی اللہ عنہا کا بھائی ہے۔ غزوہ بدر میں کفار کی طرف سے شریک ہوا۔ قیدی بن کر آیا تھا۔ پھر سیدنا ابوسفیان رضی اللہ عنہ نے ایک مسلمان سیدنا سعد بن نعمان رضی اللہ عنہ کو قیدی بنا لیا اور بدلے میں اپنے بیٹے کو چھوڑنے کا مطالبہ کیا اور اسے رہا کر دیا گیا، بدری قیدیوں میں مسلمان ہونے والوں میں اس کا نام نہیں آتا۔ اس لیے یہ حالت کفر میں ہی فوت ہو گیا۔

نوٹ: نبی کریم ﷺ کے نسبتی بھائی (سالوں) کی فہرست رحمۃ للعالمین، طبقات ابن سعد، عیون الاثر، سیر أعلام النبلاء، الریحق المختوم، الاصابہ اور اسد الغابہ سے ازواج مطہرات کے بیان سے تیار کی گئی ہے۔



## رسول اللہ ﷺ کی نسبتی بہنیں (سالیاں)

### ① سیدہ ہالہ بنت خویلد رضی اللہ عنہا

یہ سیدہ خدیجہ رضی اللہ عنہا کی بہن خویلد بن اسد بن عبد العزی کی بیٹی اور رسول اللہ ﷺ کی سالی ہیں۔ ان کی والدہ کا نام فاطمہ بنت زائدہ ہے۔ یہ مشرف یہ اسلام ہوئیں اور سیدہ خدیجہ الکبری رضی اللہ عنہا کی وفات کے بعد تک زندہ رہیں۔ یہ نبی کریم ﷺ کے پاس آیا جایا کرتی تھیں۔ رسول اللہ ﷺ کے پاس یہ مدینہ میں آئیں تو آپ نے انھیں بے حد عزت دی، ان کا نکاح ربیع بن عبد العزی سے ہوا۔ ان کے ہاں بیٹا پیدا ہوا جس نام ابو العاص رکھا۔ سیدہ خدیجہ رضی اللہ عنہا نے اپنے اس بھانجے کے ساتھ اپنی بڑی بیٹی سیدہ زینب بنت محمد کی شادی کر دی۔<sup>①</sup>

### ② رقیقہ بنت خویلد

یہ بھی سیدہ خدیجہ رضی اللہ عنہا کی بہن اور خویلد کی بیٹی ہیں۔ ان کی والدہ کا نام بھی فاطمہ بنت زائدہ ہے۔

ان کی ایک بیٹی سیدہ امیمہ بنت عبد اللہ رضی اللہ عنہا جو کہ صحابیہ ہیں۔<sup>②</sup>

### ③ بریرہ بنت زمعہ

یہ ام المومنین سیدہ سوہہ بنت زمعہ رضی اللہ عنہا کی بہن اور بدری صحابی سیدنا معبد بن وہب بن عبد القیس العبری رضی اللہ عنہ کی بیوی ہیں اور رسول اللہ ﷺ کی سالی لگتی ہیں۔ ان کا تعلق قریش کے قبیلہ عامر بن لوی سے تھا۔ بعض نے ان کا نام ہریرہ نقل کیا ہے۔<sup>③</sup>

① اسد الغابۃ: ۷۳۳۲۔ ② الاصابۃ: ۱۰۸۵۵۔ ③ عیون الاثر: ۲/۲۲۹۔

## ④ سیدہ اسماء بنت ابی بکر رضی اللہ عنہا

یہ سیدہ عائشہ رضی اللہ عنہا کی باپ کی طرف سے بہن اور رسول اللہ ﷺ کی سالی ہیں، یہ سیدنا عبداللہ بن زبیر رضی اللہ عنہما کی والدہ ہیں یہ مکہ میں ایمان لانے والے قدیم مسلمانوں میں سے تھیں۔ مدینہ کی طرف ہجرت کی۔ ۷۳ ہجری میں اپنے بیٹے سیدنا عبداللہ رضی اللہ عنہ کے شہید کیے جانے کے تقریباً ایک ماہ بعد مکہ میں وفات پائی، اس وقت ان کی عمر تقریباً سو برس تھی۔<sup>①</sup>

## ⑤ ام کلثوم بنت ابی بکر

یہ سیدہ عائشہ رضی اللہ عنہا کی بہن ہیں۔ ام کلثوم کے ساتھ طلحہ بن عبید اللہ نے شادی کی، ان کی ولادت نبی کریم ﷺ کی وفات کی بعد ہوئی۔ اس لیے یہ صحابیہ نہیں تھیں۔<sup>②</sup>

## ⑥ رقیہ بنت عمر بن خطاب

یہ ام المؤمنین سیدہ حفصہ رضی اللہ عنہا کی بہن ہیں، ان کی والدہ ام کلثوم بنت علی ہیں۔<sup>③</sup>

## ⑦ زینب بنت عمر

یہ بھی ام المؤمنین سیدہ حفصہ رضی اللہ عنہا کی بہن ہیں، زینب کی والدہ کا نام نکبہ تھا جو سیدنا عمر رضی اللہ عنہ کی ام ولد تھیں۔ یہ سیدنا عمر رضی اللہ عنہ کی اولاد میں سب سے چھوٹی تھیں۔<sup>④</sup>

## ⑧ فاطمہ بنت عمر

یہ بھی ام المؤمنین سیدہ حفصہ رضی اللہ عنہا کی باپ کی طرف سے بہن ہیں، فاطمہ کی والدہ کا نام ام حکیم بنت حارث بن ہشام ہے۔<sup>⑤</sup>

① سیرة ابن ہشام: ۳۴؛ اسد الغابہ: ۷/۷۔

② طبقات ابن سعد: ۸/۴۶۲۔ ③ الاستیعاب: ۴۲۰۳۔

④ تاریخ الطبری: ۵/۱۹۲۔ ⑤ البداية والنهاية: ۷/۱۴۴۔

⑨ سیدہ صفیہ بنت عمر رضی اللہ عنہا

یہ بھی ام المومنین سیدہ حفصہ رضی اللہ عنہا کی باپ کی طرف سے بہن ہیں اور رسول اللہ ﷺ کی سالی ہیں۔ یہ آپ کے ساتھ غزوہ خیبر میں شریک تھیں۔<sup>①</sup>

⑩ سیدہ حمنہ بنت جحش رضی اللہ عنہا

یہ ام المومنین سیدہ زینب بنت جحش رضی اللہ عنہا کی بہن ہیں۔ ان کی والدہ کا نام امیمہ بنت عبدالمطلب ہے، گویا یہ رسول اللہ ﷺ کی سالی بھی ہیں اور پھوپھی زاد بہن بھی ہیں۔ ان کی شادی صحابی رسول سیدنا مصعب بن عمیر رضی اللہ عنہ سے ہوئی تھی۔ ۳ ہجری غزوہ احد میں بھی شریک تھیں اور زخمیوں کو مرہم پٹی کرتی تھیں۔ آپ ۲۰ ہجری میں فوت ہوئیں۔<sup>②</sup>

⑪ سیدہ ام حبیبہ بنت جحش رضی اللہ عنہا

یہ ام المومنین سیدہ زینب بنت جحش رضی اللہ عنہا کی بہن ہیں۔ رسول اللہ ﷺ کی پھوپھی زاد بہن اور سالی بھی ہیں۔ ابتدائی زمانہ میں اسلام قبول کیا۔ صحابی رسول سیدنا عبدالرحمن بن عوف رضی اللہ عنہ سے شادی ہوئی۔<sup>③</sup>

⑫ سیدہ عمرہ بنت حارث رضی اللہ عنہا

یہ ام المومنین سیدہ جویریہ رضی اللہ عنہا کی بہن ہیں اور اسی وجہ سے انھیں رسول اللہ ﷺ کی سایوں میں شامل کیا گیا ہے۔ یہ مشرف بہ اسلام ہوئیں، ان سے ایک حدیث مروی ہے:

«الَّذِنْيَا خَضِرَةٌ حُلْوَةٌ»<sup>④</sup> "یہ دنیا تو سرسبز میٹھی ہے۔"

⑬ سیدہ زینب بنت ابی سفیان رضی اللہ عنہا

یہ ام المومنین سیدہ ام حبیبہ رضی اللہ عنہا کی بہن، سردار قریش سیدنا ابوسفیان صخر رضی اللہ عنہ کی بیٹی اور رسول اللہ ﷺ کی سالی ہیں۔<sup>⑤</sup>

① اسد الغابۃ: ۶۹۷۰۔ ② الاستیعاب: ۳۳۰۲۔ ③ اسد الغابۃ: ۷۴۰۸۔

④ الاستیعاب: ۴۰۳۸۔ ⑤ اسد الغابۃ: ۶۹۶۵۔

### ۱۴) سیدہ عرزہ بنت ابی سفیان رضی اللہ عنہا

یہ ام المومنین سیدہ ام حبیبہ رضی اللہ عنہا اور سیدنا امیر معاویہ رضی اللہ عنہما کی بہن اور رسول اللہ ﷺ کی سالی ہیں۔ سیدہ ام حبیبہ رضی اللہ عنہا نے اپنی اسی بہن کے لیے کہا تھا کہ آپ اس سے شادی کر لیں تو رسول اللہ ﷺ نے فرمایا: ”یہ میری سالی ہے اور دو بہنوں کو ایک نکاح میں جمع نہیں کیا جاسکتا۔“<sup>①</sup>

### ۱۵) سیدہ ام فضل بنت حارث رضی اللہ عنہا

یہ ام المومنین سیدہ میمونہ رضی اللہ عنہا کی بہن ہیں، ان کا نام لبابہ تھا، یہ سیدنا عبد اللہ بن عباس رضی اللہ عنہما کی والدہ بھی ہیں اور رسول اللہ ﷺ کی سالی بھی ہیں۔

آپ نے سیدہ خدیجہ رضی اللہ عنہا کے بعد سب سے پہلے اسلام قبول کیا۔ آپ رسول اللہ ﷺ کے چچا سیدنا عباس رضی اللہ عنہ کی زوجہ محترمہ ہیں۔ نبی کریم ﷺ آپ کے پاس تشریف لاتے تھے اور قیلولہ کیا کرتے تھے۔ یہی وہ خاتون ہیں جنہوں نے بیان کیا ہے کہ نبی کریم ﷺ نے مغرب کی جو آخری نماز پڑھائی اس میں سورہٴ مرسلات پڑھی تھی۔  
۱۳۰ احادیث روایت کی ہیں۔<sup>②</sup>

### ۱۶) لبابہ صغریٰ بنت حارث

یہ ام المومنین سیدہ میمونہ رضی اللہ عنہا کی بہن، سیدنا خالد بن ولید رضی اللہ عنہ کی والدہ اور رسول اللہ ﷺ کی سالی ہیں۔ ان کا اصل نام عصماء بنت حارث تھا۔ لبابہ صغریٰ کے نام سے معروف ہوئیں، ان کے اسلام لانے میں اشکال ہے جیسا کہ ابن عبد البر نے لکھا ہے۔<sup>③</sup>

### ۱۷) سیدہ سلمیٰ بنت عمیس رضی اللہ عنہا

یہ ام المومنین سیدہ میمونہ رضی اللہ عنہا کی والدہ کی طرف سے بہن ہیں، ان کو بھی نبی کریم ﷺ

① الاستیعاب: ۴۰۳۳۔ ② الاستیعاب: ۴/ ۱۹۵۰۔

③ الإصابة: ۷/ ۵۲۵؛ تہذیب التہذیب: ۱۲/ ۴۷۶۔

## خاندا ان نبوت کا تعارف

کی سالی ہونے کا شرف حاصل ہے، ایک حدیث میں رسول اللہ ﷺ نے سیدہ میمونہ رضی اللہ عنہا کی بہنوں کو مومنہ قرار دیا۔ آپ نے فرمایا: ”ام فضل، میمونہ، سلمیٰ اور اسماء بنت عمیس رضی اللہ عنہن «إِنَّ الْأَخَوَاتِ مُؤْمِنَاتٌ» ①

”بلاشبہ یہ بہنیں مومنہ ہیں۔“

① سیدہ اسماء بنت عمیس رضی اللہ عنہا

یہ ام المؤمنین سیدہ میمونہ رضی اللہ عنہا کی بہن ہیں۔ سیدہ میمونہ رضی اللہ عنہا اور ام فضل لبا بہ سگی بہنیں ہیں، جبکہ سلمیٰ اور اسماء بنت عمیس ماں کی طرف سے ان کی بہنیں ہیں۔ ②

② سیدہ سیرین رضی اللہ عنہا

یہ آپ ﷺ کی ام ولد سیدہ ماریہ قبطیہ رضی اللہ عنہا کی بہن ہیں۔ شاہ مقوقس نے ان دونوں سیدہ سیرین اور ماریہ قبطیہ رضی اللہ عنہا کو رسول اللہ ﷺ کے پاس بھیجا تھا۔ سیدہ ماریہ قبطیہ رضی اللہ عنہا سے تو آپ نے نکاح کر لیا اور سیدہ سیرین رضی اللہ عنہا کی شادی سیدنا حسان بن ثابت رضی اللہ عنہ سے کروا دی۔ جن سے عبدالرحمن بن حسان پیدا ہوئے۔ اسی بنا پر یہ آپ کی سالی بھی لگتی ہیں۔ ③

① سنن النسائي؛ ۲۸۱؛ مستدرک للحاکم: ۴/ ۳۲؛ الاستيعاب: ۴/ ۳۲۰۔ ②

طبقات ابن سعد: ۸/ ۱۳۸؛ الاستيعاب: ۴/ ۳۲۰۔

③ طبقات ابن سعد: ۸/ ۱۵۵۔

## رسول اللہ ﷺ کے ہم زلف

### ① سیدنا زبیر بن عوام رضی اللہ عنہ

یہ نبی کریم ﷺ کی سالی سیدہ اسماء بنت ابی بکر رضی اللہ عنہا کے شوہر ہیں، وہ ام المؤمنین سیدہ عائشہ رضی اللہ عنہا کی بہن ہیں، اس طرح سیدنا زبیر بن عوام رضی اللہ عنہ آپ کے ہم زلف بنے۔

سیدنا ابو عبد اللہ زبیر بن عوام بن خویلد رضی اللہ عنہ کا لقب حواری رسول، والد کا نام العوام اور والدہ کا نام (جونبی کریم ﷺ کی پھوپھی ہیں) سیدہ صفیہ رضی اللہ عنہا تھا، آپ سولہ برس کی عمر میں نورِ ایمان سے منور ہوئے۔ معرکہ بدر میں زرد عمامہ باندھے ہوئے تھے، رسول اللہ ﷺ نے فرمایا: ”آج ملائکہ بھی اسی وضع میں آئے ہیں۔“ غزوہ اُحد و خندق میں بھی بڑی جاں نثاری کے ساتھ شریک ہوئے۔ غزوہ خیبر اور فتح مکہ میں بھی آپ ﷺ کے ساتھ تھے۔ جب جنگ جمل ہوئی تو آپ نے کنارہ کشی کرتے ہوئے واپس مدینہ کی راہ لی، لیکن راستے میں جبکہ آپ حالت سجدہ میں تھے عمرو بن جرموز نے غداری کر کے تلوار سے شہید کر دیا۔ اس وقت آپ کی عمر چونسٹھ برس تھی اور ۳۶ھ میں وفات پائی۔<sup>①</sup>

غزوہ خندق میں ان کی کارکردگی اتنی بے مثال تھی کہ زبانِ رسالت مآب ﷺ سے انہیں حواری رسول کا خطاب ملا۔

سخت سردی، طوفان، باد و باراں اور تاریکی میں کفار کی خبر لانے کے لیے جب آپ ﷺ نے تین مرتبہ پکارا کہ ”کون اس قوم کی خبر لائے گا؟“ تو انہوں نے ہر مرتبہ بڑھ کر عرض کی: میں۔ آپ نے خوش ہو کر فرمایا: ”ہر نبی کے حواری ہوتے ہیں اور میرا حواری زبیر ہے۔“<sup>②</sup>

① الاستیعاب: ۲/ ۵۱۰ - ۵۱۶؛ حیاة الصحابة: ۳/ ۱۶۲۔

② صحیح البخاری، الجهاد والسير، باب هل یبعث الطلیعة وحده: ۲۸۴۷۔

## خاندان نبوت کا تعارف

نبی کریم ﷺ آپ کی جاننازی سے اس قدر متاثر ہوئے کہ ان کو فرمایا:

«فِدَاكَ أَبِي وَأُمِّي» ①

”اے زبیر! تم پر میرے ماں باپ قربان ہوں۔“

### ② سیدنا جعفر بن ابی طالب رضی اللہ عنہ

سیدنا جعفر رضی اللہ عنہ سیدہ اسماء بنت عمیس رضی اللہ عنہا کے شوہر ہیں وہ ماں کی طرف سے ام المؤمنین سیدہ میمونہ رضی اللہ عنہا کی بہن ہیں۔ اس طرح رسول اللہ ﷺ اپنی سالی سیدہ اسماء بنت عمیس رضی اللہ عنہا کے شوہر کے ہم زلف بن گئے۔ ②

سیدنا عبداللہ بن عمر رضی اللہ عنہما سے مروی ہے کہ جنگ موتہ میں سیدنا جعفر رضی اللہ عنہ شہید ہو گئے تو میں ان کے پاس کھڑا ہو گیا، زخموں کی گنتی شروع کی تو میں نے ان کے جسم پر نیزوں اور تلواروں کے پچاس زخم شمار کیے۔ حیرت انگیز بات یہ تھی کہ ان زخموں میں سے کوئی زخم بھی ان کی کمر پر نہ تھا۔ ③

سیدنا ابو ہریرہ رضی اللہ عنہ سے روایت ہے کہ اللہ کے رسول ﷺ نے فرمایا:

”میں نے جعفر بن ابی طالب کو جنت میں بادشاہ بن کر فرشتوں کے ساتھ پرواز کرتے ہوئے دیکھا ہے۔“ ایک دوسری روایت میں ہے کہ اللہ کے رسول ﷺ نے فرمایا:

”جعفر جبرائیل اور میکائیل کے ہمراہ پرواز کر رہے ہیں، اس کے دو پر ہیں جو اللہ

تعالیٰ نے ان کے دو ہاتھوں کے بدلے میں عطا کیے ہیں۔ ④

### ③ سیدنا ابو بکر صدیق رضی اللہ عنہ

چونکہ سیدہ اسماء بنت عمیس رضی اللہ عنہا پہلے سیدنا جعفر رضی اللہ عنہ کے نکاح میں تھیں ان کی شہادت

① مسند أحمد: ۱۳۴۹۔ ② اسد الغابہ: ۴ / ۷۵۔

③ صحیح البخاری، المغازی باب غزوة موتة من ارض الشام: ۴۲۶۰۔

④ المستدرک الحاکم: ۳ / ۴۹۳۵، ۲۱۰، ۲۰۹؛ حسن، طبرانی کبیر: ۲ / ۱۴۶۷، ۱۰۷۔

کے بعد سیدنا ابوبکر صدیق رضی اللہ عنہ کے نکاح میں آئیں۔ اس طرح سیدنا ابوبکر صدیق رضی اللہ عنہ رسول اللہ صلی اللہ علیہ وسلم کے ہم زلف بن گئے جبکہ وہ رسول اللہ صلی اللہ علیہ وسلم کے سر بھی ہیں۔<sup>①</sup>

آپ صلی اللہ علیہ وسلم نے فرمایا:

”اگر اپنی امت کے کسی فرد کو اپنا ظلیل بنا سکتا تو ابوبکر کو بنانا لیکن وہ میرے دینی بھائی اور میرے دوست ہیں۔“<sup>②</sup>

③ سیدنا علی المرتضیٰ رضی اللہ عنہ

سیدنا ابوبکر صدیق رضی اللہ عنہ کی وفات کے بعد سیدنا علی المرتضیٰ رضی اللہ عنہ نے سیدہ اسماء بنت عمیس رضی اللہ عنہا سے نکاح کر لیا تھا۔ اس طرح سیدنا علی رضی اللہ عنہ رسول اللہ صلی اللہ علیہ وسلم کی سالی سے شادی کی وجہ سے آپ کے ہم زلف بن گئے، جبکہ آپ اس سے قبل رسول اللہ صلی اللہ علیہ وسلم کی بیٹی سیدہ فاطمہ رضی اللہ عنہا سے شادی کی وجہ سے داماد رسول کا شرف بھی حاصل کر چکے تھے، آپ نے سیدہ اسماء بنت عمیس رضی اللہ عنہا سے شادی سیدہ فاطمہ رضی اللہ عنہا کی وفات کے بعد کی۔<sup>③</sup>

امیر المومنین سیدنا علی بن ابی طالب رضی اللہ عنہ رسول اللہ صلی اللہ علیہ وسلم کے چچا زاد بھائی بھی ہیں۔ آپ کے بھائیوں میں طالب، سیدنا عقیل اور جعفر رضی اللہ عنہما تھے جو آپ سے بڑے تھے۔ چاروں بھائیوں کی عمروں میں دس دس سال کا فاصلہ تھا۔ آپ کی دو بہنیں تھیں جن کا نام ام ہانی اور حمنہ تھا یہ ساری اولاد فاطمہ بنت اسد کے بطن سے تھی۔ سیدنا علی رضی اللہ عنہ خلیفہ چہارم ہیں، آپ نے دس سال کی عمر میں اسلام قبول کیا، بچوں میں سب سے پہلے آپ ہی مسلمان ہوئے۔<sup>④</sup>

⑤ سیدنا مصعب بن عمیر رضی اللہ عنہ

ام المومنین سیدہ زینب بنت جحش رضی اللہ عنہا کی بہن سیدہ حمنہ بنت جحش رضی اللہ عنہا کے ساتھ ان

① الاصابہ: ۷/۴۹۰۔ ② صحیح البخاری: ۳۶۵۶۔

③ طبقات ابن سعد: ۴/۴۱؛ اسد الغابہ: ۷۵/۴۔

④ اسد الغابہ: ۸۷/۴؛ تاریخ بغداد: ۱۳۳/۱؛ سنن ابن ماجہ: ۲۵۲/۱۔



خانمان نبوت کا تعارف

کی شادی ہوئی تھی یعنی نبی کریم ﷺ کی سالی سیدہ حمنہ رضی اللہ عنہا کے شوہر ہونے کی وجہ سے آپ ﷺ کے ہم زلف بن گئے۔

مصعب نام، ابو محمد کنیت، والد کا نام عمیر اور والدہ کا نام خناس بنت مالک تھا۔ آپ مکہ کے ایک نہایت حسین و جمیل نوجوان تھے، ان کے والدین ان سے بہت شدید محبت کرتے تھے، خصوصاً ان کی والدہ خناس بنت مالک نے مالدار ہونے کی وجہ سے اپنے لخت جگر کو نہایت ناز و نعمت سے پالا تھا، چنانچہ وہ عمدہ سے عمدہ پوشاک اور لطیف سے لطیف خوشبو جو اس زمانہ میں آسکتی تھی استعمال فرماتے تھے، آپ ﷺ کبھی ان کا تذکرہ کرتے تو فرماتے: ”مکہ میں مصعب سے زیادہ کوئی حسین، خوش پوشاک اور پروردہ نعمت نہیں ہے۔“<sup>①</sup>

غزوہ بدر میں جماعت مہاجرین کا سب سے بڑا علم ان کے ہاتھ میں تھا، غزوہ احد میں بھی علمبرداری کا تمغائے شرف ان ہی کو ملا۔

اس جنگ میں ایک اتفاقی غلطی نے جب فتح و شکست کا پانسہ پلٹ دیا اور فاتح مسلمان ناگہانی طور پر مغلوب ہو کر منتشر ہو گئے تو اس وقت بھی یہ علمبردار اسلام تنہا مشرکین کے زرعہ میں ثابت قدم رہا، کیونکہ لوائے توحید کو پیچھے کی طرف جنبش دینا اس فدائی ملت کے لیے سخت عار تھا، غرض اسی حالت میں مشرکین کے شہسوار ابن قمنہ نے بڑھ کر تلوار کا وار کیا جس سے داہنا ہاتھ شہید ہو گیا، لیکن بائیں ہاتھ نے فوراً علم کو پکڑ لیا، اس وقت ان کی زبان پر یہ آیت جاری تھی:

﴿وَمَا مَحْصَنًا إِلَّا رَسُولٌ قَدْ خَلَتْ مِنْ قَبْلِهِ الرُّسُلُ﴾ (ال عمران: ۱۵)

”محمد (ﷺ) صرف رسول ہیں ان سے پہلے بھی بہت سے رسول گزر چکے

ہیں۔“

ابن قمنہ نے دوسرا وار کیا تو بایاں ہاتھ بھی شہید ہو گیا، لیکن اس دفعہ دونوں بازوؤں کا حلقہ بنا کر علم کو سینے سے چمٹا لیا، اس نے جھنجھلا کر تلوار پھینک دی اور زور سے نیزہ تاک کر مارا کہ اس کی اتنی ٹوٹ کر سینے میں رہ گئی اور اسلام کا سچا فدائی اس آیت کا اعادہ

① طبقات ابن سعد: ۳ / ۸۲۔

کرتے ہوئے فرشِ خاکی پر دائمی راحت کی نیند سوراہا تھا، لیکن اسلامی پرچم سرنگوں ہونے کے لیے نہیں آیا تھا، ان کے بھائی سیدنا ابوالروم بن عمیر رضی اللہ عنہ نے بڑھ کر اس کو سنبھالا اور آخر وقت تک شجاعانہ مدافعت کرتے رہے۔ لڑائی کے خاتمہ پر آپ صلی اللہ علیہ وسلم سیدنا مصعب بن عمیر رضی اللہ عنہ کی لاش کے قریب کھڑے ہوئے اور یہ آیت تلاوت فرمائی:

﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ﴾

”مؤمنین میں سے چند آدمی ایسے ہیں جنہوں نے اللہ سے جو کچھ عہد کیا تھا اس کو سچا کر دکھایا۔“

پھر لاش سے مخاطب ہو کر فرمایا: ”میں نے تم کو مکہ میں دیکھا تھا جہاں تمہارے جیسا حسین و خوش پوشاک کوئی نہ تھا، لیکن آج دیکھتا ہوں کہ تمہارے بال اُلجھے ہوئے ہیں اور جسم پر صرف ایک چادر ہے۔“ پھر فرمایا: ”بیشک میں اللہ کا رسول گواہی دیتا ہوں کہ تم لوگ قیامت کے دن بارگاہِ خداوندی میں حاضر ہو گے۔“ اس کے بعد غازیانِ دین کو حکم ہوا کہ کشتگانِ راہِ خدا کی آخری زیارت کر کے سلام بھیجیں اور فرمایا: ”قسم ہے اس ذات کی جس کے ہاتھ میں میری جان ہے! روزِ قیامت تک جو کوئی ان پر سلام بھیجے گا وہ اس کا جواب دیں گے۔“

اس زمانے میں غربت و افلاس کے باعث شہیدانِ ملت کو مکمل کفن تک نصیب نہ ہوا، سیدنا مصعب بن عمیر رضی اللہ عنہ کی لاش پر صرف ایک چادر تھی جس سے سر چھپایا جاتا تو پاؤں برہنہ ہو جاتے اور پاؤں چھپائے جاتے تو سر کھل جاتا، بالآخر چادر سے چہرہ چھپایا گیا، پاؤں پر اذخر گھاس ڈالی گئی۔ ان کے بھائی سیدنا ابوالروم بن عمیر رضی اللہ عنہ نے سیدنا عامر بن ربیعہ اور سوہبہ بن سعد رضی اللہ عنہما کی مدد سے سپردِ خاک کیا۔<sup>①</sup>

① سیدنا عبدالرحمن بن عوف رضی اللہ عنہ

یہ ام المؤمنین سیدہ زینب بنت جحش رضی اللہ عنہا کی بہن اور رسول اللہ صلی اللہ علیہ وسلم کی سالی سیدہ ام حبیبہ بنت جحش رضی اللہ عنہا کے شوہر ہونے کی وجہ سے آپ کے ہم زلف بن گئے۔

## خاندان نبوت کا تعارف

ان کا تعلق بنو زہرہ خاندان سے تھا، کنیت ابو محمد تھی، ان آٹھ صحابہ میں سے ہیں جو اسلام قبول کرنے میں سبقت رکھتے ہیں۔ نبی کریم ﷺ نے آپ کے لیے جنت کی خوشخبری دی۔ غزوہ بدر اور بیعت رضوان میں بھی شامل تھے۔ ایک دفعہ صبح کی نماز نبی کریم ﷺ نے ان کی اقتدا میں ادا کی۔ بڑے سخی اور صدقہ کرنے والے تھے۔ لمبے قد کے خوبصورت چہرے، نرم جلد والے، سرخی مائل سفید رنگ کے مالک تھے۔ متعدد احادیث کے راوی ہیں۔<sup>①</sup>

سیدہ ام سلمہ رضی اللہ عنہا کی ایک روایت میں ہے۔

آپ ﷺ نے فرمایا:

«اللَّهُمَّ اسْقِ عَبْدَ الرَّحْمَنِ بْنِ عَوْفٍ مِنْ سَلْسَبِيلِ الْجَنَّةِ»<sup>②</sup>

”اے اللہ! عبدالرحمن بن عوف کو جنت کے سلسبیل چشمے سے پانی پلا۔“

حافظ ذہبی رحمہ اللہ فرماتے ہیں:

آپ کے مناقب میں سے یہ بھی ہے کہ نبی کریم ﷺ نے آپ کے جنتی

ہونے کی گواہی دی اور آپ بدری صحابیوں میں سے ہیں جن کے بارے میں

(اللہ تعالیٰ نے) فرمایا: ”جو چاہو کرو (تمہاری مغفرت کر دی گئی ہے۔)“<sup>③</sup>

ام المومنین سیدہ عائشہ رضی اللہ عنہا فرمایا کرتی تھیں کہ اللہ تعالیٰ عبدالرحمن بن عوف کو جنت

کے سلسبیل (بیٹھے چشمے) سے پانی پلائے گا۔<sup>④</sup>

نبی کریم ﷺ اپنی وفات تک سیدنا عبدالرحمن بن عوف رضی اللہ عنہ سے راضی تھے۔<sup>⑤</sup>

سیدنا عبدالرحمن بن عوف رضی اللہ عنہ نے مختلف اوقات میں متعدد شادیاں کیں جن کی تعداد

تقریباً تیرہ سے زیادہ ہے اور اولاد میں تقریباً اکیس بیٹے اور سات بیٹیاں تھیں۔<sup>⑥</sup>

① سیرۃ ابن ہشام: ۱/ ۲۶۱؛ الاستیعاب: ۲/ ۴۰۳۔

② مجمع الزوائد: ۹/ ۱۶۳، ۱۴۸۹۸؛ مسند أحمد: ۶/ ۲۹۹۔

③ سیر أعلام النبلاء: ۱/ ۷۸۔ ④ حسن، سنن الترمذی: ۳۷۴۹؛ ملخصاً۔

⑤ صحیح البخاری: ۳۷۰۰۔ ⑥ الاستیعاب: ۲/ ۴۰۲۔

عہد عثمانی میں آپ نے ۳۱ھ میں داعی اجل کو لبیک کہا اور سیدنا علی رضی اللہ عنہ نے آپ کے متعلق فرمایا: اے ابن عوف! آپ نے دنیا کا صاف پانی پیا اور گدلا چھوڑ دیا۔

سیدنا سعد بن ابی وقاص رضی اللہ عنہ جنازہ اٹھانے والوں میں شریک تھے اور کہتے تھے: واجبلاہ یہ پہاڑ بھی چل بسا۔

سیدنا عثمان رضی اللہ عنہ نے آپ کی نماز جنازہ پڑھائی اور بقیع الغرقہ میں دفن کیا۔<sup>①</sup>

⑥ سیدنا عباس رضی اللہ عنہ

ام المؤمنین سیدہ میمونہ رضی اللہ عنہا کی بہن سیدنا ام فضل لبابہ رضی اللہ عنہا سیدنا عباس رضی اللہ عنہ کے گھر تھیں۔ تو یہ آپ کی سالی کے شوہر ہونے کی وجہ سے آپ کے ہم زلف بنے جبکہ یہ آپ کے چچا بھی تھے۔

آپ کی کنیت ابو الفضل تھی، بیت اللہ کی آباد کاری اور حجاج کو پانی پلانے کا منصب ان کے پاس تھا۔ بیعت عقبہ میں حاضر تھے، تاکہ انصار کو عہد وفا کرنے کی تاکید کریں، اگرچہ اس وقت یہ مسلمان نہ تھے، غزوہ بدر کے موقع پر قیدیوں میں شامل تھے۔ فتح مکہ سے تھوڑا عرصہ پہلے اسلام قبول کیا اور اس غزوہ میں شریک بھی ہوئے، غزوہ حنین کے روز ثابت قدم رہے۔ ۳۲ھ رجب یارمضان میں وفات پائی اور بقیع کے قبرستان میں دفن ہوئے۔<sup>②</sup>

⑧ سیدنا حسان بن ثابت رضی اللہ عنہ

آپ کی زوجیت میں ام ولد سیدہ ماریہ قبطیہ رضی اللہ عنہا کی بہن سیدہ سیرین رضی اللہ عنہا تھیں تو اس طرح یہ رسول اللہ ﷺ کی سالی کے شوہر ہونے کی وجہ سے آپ کے ہم زلف ہوئے۔

آپ کی کنیت ابو الولید یا ابو الحسام تھی، انصاری تھے۔ سیدہ عائشہ رضی اللہ عنہا کا بیان ہے کہ جب نبی کریم ﷺ مدینہ میں تشریف لائے تو قریش نے آپ کی بھو کی تو سیدنا حسان رضی اللہ عنہ نے اشعار کے ذریعے سے آپ کا دفاع کیا۔ آپ فرماتے: ”اے حسان! کفار

① الاستیعاب: ۲/ ۴۰۳۔ ② الاستیعاب: ۲/ ۸۱۰۔

## خانمان نبوت کا تعارف

کی ججو کرو، یہ انہیں تیروں سے زیادہ زخمی کرتی ہے اور جبریل تمہاری مدد کے لیے اترتا ہے۔“ ایک سو بیس سال کی عمر پائی۔ ساٹھ سال جاہلیت اور ساٹھ سال اسلام میں گزارے اور ۴۰ھ کو وفات پائی۔ بعض نے آپ کا سن وفات ۵۰ ہجری بیان کیا ہے۔<sup>①</sup>

### ④ سیدنا معبد بن وہب رضی اللہ عنہ

سیدنا معبد بن وہب بن عبد القیس العبدی رضی اللہ عنہ آپ کی سالی سیدہ ہریرہ بنت زمعہ رضی اللہ عنہا (جو کہ ام المومنین سیدہ سوہہ بنت زمعہ رضی اللہ عنہا کی بہن ہیں، بعض ان کا نام ہریرہ بنت زمعہ لکھتے ہیں) کے شوہر تھے اس طرح یہ رسول اللہ صلی اللہ علیہ وسلم کے ہم زلف ہوئے۔ سیدنا معبد بن وہب رضی اللہ عنہ بدری صحابی ہیں۔<sup>②</sup>

① الاستیعاب: ۱/ ۱۳۰، الاصابة: ۸/ ۱۶۶، اسد الغابہ: ۲/ ۷۔

② تاریخ دمشق لابن عساکر: ۷۵۴۵۔

## حصہ دوم

### رسول اللہ ﷺ کا اسلمہ

### رسول اللہ ﷺ کی تلواریں

۱	مَآثُور	یہ والد محترم کی طرف سے وراثت میں آئی تھی۔
۲	العَضْب	یہ سیدنا سعد بن عبادہ رضی اللہ عنہ کی طرف سے ملی تھی۔
۳	ذُو الْفِقَارِ	یہ غزوہ بدر میں غنیمت میں آئی تھی۔
۴	الصَّمْصَامَة	یہ سیدنا عمرو بن معدی کرب رضی اللہ عنہ کی طرف سے ملی تھی۔
۵	الْحَتْفُ	یہ بنو قینقاع کی طرف سے آئی تھی۔
۶	الرَّسُوب	یہ قبیلہ طے کی طرف سے آئی تھی۔
۷	المِخْذَم	یہ بھی قبیلہ طے کی طرف سے آئی تھی۔
۸	الْقَلَعِي	یہ بنو قینقاع کی طرف سے آئی تھی۔
۹	الْبَنَارِ	یہ بھی بنو قینقاع کی طرف سے آئی تھی۔

### رسول اللہ ﷺ کے نیزے (حراب)

۱۔ النَّبَعَة

۲۔ الْبَيْضَاء

۴۔ الْعَنْزَة

جب آپ ﷺ صحرا میں نماز ادا کرتے تو یہ سترہ کے لیے آگے گاڑ لیتے تھے۔

رسول اللہ ﷺ کی ڈھالیں

- ۱۔ الزُّلُوق ۲۔ الْفَتْق ۳۔ الْمُوجِر

رسول اللہ ﷺ کی زرہیں

- ۱۔ ذَاتُ الْفُضُول ۲۔ ذَاتُ الْوِشَاح  
۳۔ ذَاتُ الْحَوَاشِي ۴۔ السُّعْدِيَّة  
۵۔ الْبَتْرَاءُ ۶۔ الْخِرْنَقُ

رسول اللہ ﷺ کے نیزے

- ۱۔ رُمْحُ ۲۔ الْمُثَوِيُّ ۳۔ الْمُثَنِيُّ  
یہ تینوں نبی کریم ﷺ کو بنوقریظہ سے ملے تھے۔

رسول اللہ ﷺ کی کمائیں

- ۱۔ الرُّوحَاءُ ۲۔ الصَّفْرَاءُ ۳۔ الْبَيْضَاءُ  
۴۔ الرُّوزَاءُ ۵۔ الْكُتُومُ

رسول اللہ ﷺ کے خود

- ۱۔ الْمُوَشَّحُ ۲۔ السَّبَّوْغُ

رسول اللہ ﷺ کے جھنڈے

- ۱۔ الزَّيْنَةُ

یہ سفید رنگ کا تھا جیسا کہ سیدنا جابر رضی اللہ عنہ بیان کرتے ہیں:  
”أَنَّ لِيَوَاءَ رَسُولِ اللَّهِ ﷺ يَوْمَ دَخَلَ مَكَّةَ أَبْيَضَ“<sup>①</sup>

① مسنن أبي داود: ۲۵۹۳

رسول اللہ ﷺ جب فتح مکہ کے دن مکہ میں داخل ہوئے تو آپ کا جھنڈا سفید تھا۔

۲۔ الصَّفْرَاءُ ①

یہ زرد رنگ کا جھنڈا تھا۔

۳۔ العُقَابُ

یہ سیاہ رنگ کا تھا۔

”أَنَّ رَأْيَةَ رَسُولِ اللَّهِ ﷺ كَانَتْ سَوْدَاءَ مُرَبَّعَةً مِنْ نَمْرَةٍ“ ②

بلاشبہ رسول اللہ ﷺ کا جھنڈا سیاہ ربع شکل کا اون کے کپڑے کا تھا۔

نوٹ: رسول اللہ ﷺ کے اسلحہ کے متعلق روایات مختصر تاریخ دمشق ۲/۳۳۸،

۲۵۸ اور سیرة التحلیہ ۳/۳۲۷ سے لی گئی ہیں۔

① سنن أبی داود: ۲۵۹۳؛ سنن الترمذی: ۱۶۸۱؛ سنن ابن ماجہ: ۲۸۱۸

② سنن أبی داود: ۲۵۹۱؛ سنن الترمذی: ۱۶۸۰۔



## رسول اللہ ﷺ کی سواریاں

## رسول اللہ ﷺ کے گھوڑے

رسول اللہ ﷺ کے تقریباً ۲۲ گھوڑے تھے جن پر آپ نے مختلف علاقوں کی طرف سفر کیا یا جو آپ کو تحفے میں دیے گئے، ان تمام کی تفصیل عیون الاثر: ۲/۴۲۰ میں خَلْدُ عَلَيْهِ الصَّلَاةُ وَالسَّلَامُ کے تحت دیکھی جاسکتی ہے۔  
اس جگہ ہم ان تمام کے نام ذکر کرتے ہیں۔

نمبر	نام	تفصیل
۱	السَّكْبُ	آپ نے اسے ایک دیہاتی سے خریدا تھا۔
۲	مَلَاوِخُ	تضمیر شدہ، دبلا پتلا، تیز ترین گھوڑا
۳	المُرْتَجِزُ	یہ وہی ہے جس کی گواہی سیدنا خزیمہ بن ثابت رضی اللہ عنہما نے دی تھی۔
۴	لِزَاز	یہ بادشاہ مقوقس نے آپ کو تحفہ میں دیا تھا۔
۵	الظَّرْبُ	یہ آپ کو فروہ بن عمرہ نے ہدیہ دیا تھا۔
۶	اللَّحِيفُ	یہ آپ کو ابن ابی البراء نے ہدیہ کیا تھا۔
۷	السداد	
۸	الورد	یہ تمیم داری نے ہدیہ کیا تھا۔

۹۔ سَبْحَةُ

۱۰۔ الأبلق

۱۱۔ ذوالعقال

۱۲۔ ذواللمة

۱۳۔ المر تجل

۱۴۔ السرحان

۱۶۔ البحر	۱۵۔ اليعسوب
۱۸۔ الشحا	۱۷۔ الأدهم
۲۰۔ المراوح	۱۹۔ السجل
۲۲۔ الطرف	۲۱۔ النجيب

نوٹ: ان میں سے سات گھوڑوں پر محققین کا اتفاق ہے جو السب، المرتجز، اللحيف، لزاز، الظرب، الورد اور سبتہ ہیں، باقی پندرہ گھوڑوں میں کچھ اختلاف ہے۔<sup>①</sup>

رسول اللہ ﷺ کے چچر

- ① الشہباء (دلدل) یہ شاہ مقوقس نے آپ کو ہدیہ دیا تھا۔
- ② فضة یہ آپ کو فروہ بن عمرو نے بھیجا تھا۔
- ③ ایک نجر آپ کو بادشاہ دومۃ الجندل نے دیا تھا۔
- ④ ایک نجر آپ کو کسریٰ نے بھیجا تھا (مگر اس کی سند صحیح نہیں)
- ⑤ ایک نجر آپ کو صاحب ایلہ ابن العلماء نے بھیجا تھا۔
- ⑥ ایک نجر آپ کو تحفہ میں نجاشی نے بھیجا تھا۔<sup>②</sup>

رسول اللہ ﷺ کے گدھے

کہا جاتا ہے کہ آپ کے پاس ستر کے قریب گدھے تھے جن پر آپ نے مختلف اوقات میں سواری کی لیکن یہ بات درست نہیں ہے اور نہ یہ کسی صحیح سند سے ثابت ہے۔ رسول اللہ ﷺ سے صحیح سند سے جو ثابت ہے وہ یہ ہے کہ آپ کی ملکیت میں دو گدھے رہے ہیں جن پر آپ نے مختلف اوقات میں سواری کی ہے، جن کے نام یہ تھے:

- ① يعفور یہ رسول اللہ ﷺ کو خیبر سے ملا تھا۔
- ② عفیر اس پر آپ نے حجة الوداع میں اپنا نفقہ رکھا ہوا تھا۔<sup>③</sup>

① عیون الاثر: ۲/ ۴۲۱۔ ② عیون الاثر: ۲/ ۴۲۲۔

③ الفصول فی سیرة الرسول لابن کثیر، ص: ۲۵۹، والسیرة الحلبيّة: ۳/ ۴۳۲۔

## رسول اللہ ﷺ کی اونٹنیاں

رسول اللہ ﷺ کی تقریباً کل بارہ اونٹنیاں تھیں جن میں تین ناقہ تھیں یعنی عام سواری کے قابل اور نو دودھ دینے والی اونٹنیاں تھیں جنھیں تھمہ کہا جاتا ہے، پہلی تین ناقہ کے نام:

۱۔ العضباء	۲۔ الجدعاء	۳۔ القصواء <sup>①</sup>
اور ۹ تھمہ یہ ہیں:		
۱۔ السمراء	۲۔ مہرہ	۳۔ الرّیّا (الدباء)
۴۔ الیسیرہ	۵۔ البغوم	۶۔ السعدیہ
۷۔ العریس	۸۔ الشقراء	۹۔ الحسناء <sup>②</sup>

## رسول اللہ ﷺ کی بکریاں

رسول اللہ ﷺ کی بہت زیادہ بکریاں تھیں جیسا کہ آپ کی بکریاں ام ایمن کی بیٹی ایمن چرایا کرتی تھیں، یہ بھی کہا جاتا ہے کہ وہ سو کے قریب تھیں مگر سات بکریوں کا نام سیرت کی کتب میں مذکور ہے۔

۱۔ أطلال	۲۔ عجوة	۳۔ أطراف	۴۔ سقیا
۵۔ بركة	۶۔ زمزم	۷۔ ورسہ	

نوٹ: یاد رہے کہ کسی صحیح روایت سے یہ معلوم نہیں ہو سکا کہ نبی کریم ﷺ کی ملکیت میں کوئی گائے بھی تھی، ہاں اتنا ضرور آیا ہے کہ آپ نے گائے خرید کر قربانی کی۔  
واللہ اعلم بالصواب<sup>③</sup>

① تہذیب الأسماء: ۱/۳۶۔

② تاریخ الطبری: ۳/۱۷۵؛ الطبقات لابن سعد: ۱/۴۹۴۔

③ السیرة الحلبيّة: ۳/۴۳۳۔

## وہ کنویں جن سے رسول اللہ ﷺ نے پانی پیا

- |                                |                                  |
|--------------------------------|----------------------------------|
| ۱ بئر بُضَاعَة                 | ۲ بئر مالک بن النضر بن ضمضم      |
| ۳ بئر جُنُب                    | ۴ بئر اَبی الہیثم بن التَّیْهَان |
| ۵ بئر غرس                      | ۶ بئر بنی اُمیة بن زید           |
| ۷ بئر رُومَة                   | ۸ بئر اَبی انس                   |
| ۹ بئر المُرْزَنی۔ <sup>①</sup> |                                  |

## سیرت النبی ﷺ کا اجمالی خاکہ ولادت سے وفات تک

### عمر مبارک ایک سال

ولادت رسول ﷺ ۹ ربیع الاول، سوموار کے دن، تاریخ ۲۰ یا ۲۲ اپریل ۵۷۱ء، قبیلہ بنو سعد میں سیدہ حلیمہ سعدیہ رضی اللہ عنہا کے پاس، ملک شام کے محلات کا روشن ہونا، مجوس کے آتش کدہ کا ٹھنڈا ہونا، ثویبہ کی رضاعت، سیدہ حلیمہ سعدیہ رضی اللہ عنہا کی رضاعت۔

### عمر مبارک تین سال

واقعہ شق صدر سیدہ حلیمہ سعدیہ رضی اللہ عنہا کے گاؤں میں، ولادت سیدنا ابوبکر صدیق رضی اللہ عنہ منیٰ میں، بعض نے شق صدر کے وقت کی عمر چار سال لکھی ہے۔ سیرۃ ابن ہشام: (۱/۱۶۳) میں یہ واقعہ تیرہویں سال کا ہے۔

### عمر مبارک چار سال

مکہ میں واپسی آنغوش آمنہ میں۔

### عمر مبارک چھ سال

مدینہ تھیال کے پاس جانا، واپسی میں والدہ ماجدہ آمنہ کی ابواء مقام پر، وفات ام ایمن (برکت) کی دیکھ بھال، سیدنا عثمان بن عفان رضی اللہ عنہ کی ولادت۔

### عمر مبارک سات سال

کفالت عبدالمطلب کا آغاز، عبدالمطلب کا آپ کو لے کر کعبۃ اللہ کا طواف اور بارش

مانگنا، عبدالمطلب کی معیت میں چند سفر۔

عمر مبارک آٹھ سال

وفات دادا عبدالمطلب، کفالت ابی طالب، وفات حاتم طائی، وفات بادشاہ کسریٰ نوشیروان، قحط سالی مکہ میں ابوطالب کا آپ کی مدح کرتے ہوئے بیت اللہ کے پاس دعا کرنا۔

عمر مبارک نو سال

شام کے علاقہ بصری کی طرف چچا ابوطالب کے ساتھ سفر، بعض کے نزدیک اس وقت آپ کی عمر بارہ سال تھی، بجرہ راہب سے ملاقات۔

عمر مبارک دس سال

واقعہ حرب الخجار اولیٰ، بعض کے نزدیک یہ واقعہ آپ کی عمر مبارک کے پندرہویں سال پیش آیا۔

عمر مبارک بارہ سال

واقعہ حرب الخجار ثانیہ، آثر کے نزدیک واقعہ سفر بصری اسی سال ہوا۔

عمر مبارک تیرہ سال

ولادت سیدنا عمر بن خطاب رضی اللہ عنہ۔

عمر مبارک چودہ سال

واقعہ حرب الخجار ثالثہ، بعض کے نزدیک اس وقت آپ کی عمر ۲۰ سال تھی۔

عمر مبارک سترہ سال

اپنے چچا ابوطالب اور چچا زبیر کے ساتھ یمن کی طرف تجارت کی غرض سے سفر

خاندان نبوت کا تعارف

کرنا، واقعہ حلف الفضول۔

عمر مبارک پچیس سال

سفر شام اور سیدہ خدیجہ رضی اللہ عنہا کا مال تجارت لے کر جانا، اسی سال ان سے نکاح کرنا۔

عمر مبارک تئیس سال

ولادت سیدنا علی المرتضیٰ رضی اللہ عنہ۔

عمر مبارک چونتیس سال

ولادت سیدنا معاویہ بن ابی سفیان اور معاذ بن جبل رضی اللہ عنہما۔

عمر مبارک پینتیس سال

قریش کی تعمیر کعبہ، حجر اسود کا رسول اللہ صلی اللہ علیہ وسلم کے ہاتھوں فیصلہ۔

عمر مبارک سینتیس سال

رسول اللہ صلی اللہ علیہ وسلم کا مختلف نور اور روشنیاں دیکھنا، مختلف آوازوں کو سنانا۔

عمر مبارک چالیس سال

نزول وحی، آغاز نبوت، غار حرا میں خلوت و عبادت۔<sup>①</sup>

① السیرة الحلییة: ۳/ ۵۱۹، ۵۳۰؛ تاریخ طبری: ۱/ ۶۲؛ رحمة للعالمین: ۱/ ۳۸؛ مختصر السیرة للشیخ عبداللہ، ص: ۱۲؛ طبقات ابن سعد: ۱/ ۶۳؛ فقہ السیرة محمد غزالی، ص: ۴۶۔

## بعد از نبوت

صحیح بخاری میں روایت ہے کہ سیدنا ابن عباس رضی اللہ عنہما فرماتے ہیں:

”أَنَّ رَسُولَ اللَّهِ ﷺ مَكَثَ بِمَكَّةَ ثَلَاثَ عَشْرَةَ سَنَةً“<sup>①</sup>

رسول اللہ ﷺ مکہ میں بعثت کے بعد تیرہ سال رہے۔

مسند احمد میں سیدنا ابن عباس رضی اللہ عنہما ہی سے روایت ہے:

”أُنزِلَ عَلَى النَّبِيِّ ﷺ وَهُوَ ابْنُ ثَلَاثٍ وَ أَرْبَعِينَ فَمَكَثَ بِهَا عَشْرًا“<sup>②</sup>

جب آپ ﷺ پر وحی کے نزول کا آغاز ہوا، اس وقت آپ کی عمر ۳۳ سال تھی اور آپ مکہ میں دس سال رہے۔

حافظ ابن حجر رحمہ اللہ فرماتے ہیں کہ صحیح بخاری والی روایت مسند احمد کے مقابلہ میں اصح ہے۔<sup>③</sup>

اس مقام پر آپ ﷺ کی نبوت سے رحلت تک کی زندگی کا جدول مسند احمد کی روایت کے مطابق بنایا گیا ہے جسے ابن عبد البہادی کی کتاب السیرة الخلیفۃ: (۳، ۳۹۶) سے لیا گیا ہے۔

## بعثت نبوی ﷺ کا پہلا سال

آغاز وحی، آپ کا ورقہ بن نوفل کے پاس جانا، سیدنا ابو بکر صدیق، خدیجہ الکبریٰ، زید بن حارثہ اور علی بن ابی طالب رضی اللہ عنہم کا قبول اسلام۔

① صحیح البخاری: ۳ / ۳۹۔ ② مسند أحمد: ۱ / ۲۳۸، ۲۳۶۔

③ فتح الباری: ۷ / ۲۳۰۔



## بعثت نبوی ﷺ کا دوسرا سال

سیدنا عثمان، زبیر، عبدالرحمن بن عوف، سعد بن ابی وقاص اور طلحہ بن عبید اللہ رضی اللہ عنہم کا قبول اسلام، دعوت و تبلیغ میں سیدنا ابوبکر رضی اللہ عنہ کی سعی جمیلہ۔

## بعثت نبوی ﷺ کا تیسرا سال

سیدنا عمرو بن عبسہ اور خالد بن سعید رضی اللہ عنہما کا قبول اسلام۔

## بعثت نبوی ﷺ کا چوتھا سال

کھلے عام دعوت اسلام، واقعہ شعب ابی طالب، سیدنا حمزہ اور عمر بن خطاب رضی اللہ عنہما کا قبول اسلام۔

## بعثت نبوی ﷺ کا پانچواں سال

ہجرت حبشہ اولی، قریش کا حبشہ مسلمانوں کے عقب میں جانا، نجاشی کا مسلمانوں سے خیر خواہی کرنا۔

## بعثت نبوی ﷺ کا ساتواں سال

معراج کا واقعہ، سیدہ خدیجہ الکبریٰ رضی اللہ عنہا اور ابو طالب کی وفات، سیدہ عائشہ اور سودہ رضی اللہ عنہما سے نکاح، قبائل کو اسلام کی دعوت۔

## بعثت نبوی ﷺ کا آٹھواں سال

واقعہ بیعت عقبہ اولی، انصار کو مکہ میں آمد پر دعوت اسلام۔

## بعثت نبوی ﷺ کا نواں سال

چاند کا دو ٹکڑے ہونا اور بعثت عقبہ ثانیہ۔

## بعثت نبوی ﷺ کا دسواں سال

ہجرت مدینہ، ام معبد کے ہاں معجزہ۔

بعد از ہجرت مدینہ

ہجرت مدینہ کے بعد کا جدول عیون الاثر ۲/۲۷۳ اور السیرۃ الخلیفۃ: ۳/۳۹۹ سے لیا گیا ہے۔

### ہجرت نبوی ﷺ کا پہلا سال

مسجد قباء اور مسجد نبوی کی تعمیر، پہلا خطبہ جمعہ، سیدہ عائشہ رضی اللہ عنہا کی رخصتی، ہجرت سوہدہ رضی اللہ عنہا، ولادت سیدنا عبداللہ بن زبیر رضی اللہ عنہ، کلثوم، ابوامامہ اور اسعد بن زرارہ کی وفات، ولید بن مغیرہ کی ہلاکت، عاص بن وائل کی ہلاکت، سیدنا عبداللہ بن سلام اور سلمان فارسی رضی اللہ عنہما کا قبول اسلام، مواخات مہاجر و انصار، یہود سے معاہدے، اذان کا آغاز۔

### ہجرت نبوی ﷺ کا دوسرا سال

غزوہ ابواء، غزوہ عثیرہ، غزوہ ابواء، نجر بن جابر کا مدینہ کے مویشیوں پر حملہ، سریہ سعد بن ابی وقاص رضی اللہ عنہ، سریہ عبداللہ بن جحش رضی اللہ عنہ، تحویل قبلہ، صدقہ فطر کی فرضیت، پہلی نماز عید، غزوہ بدر الکبریٰ، غزوہ بنی قینقاع، غزوہ قرقرہ الکدر (بحران) غزوہ السویق، سیدنا علی وفاطمہ رضی اللہ عنہما کی شادی۔

### ہجرت نبوی ﷺ کا تیسرا سال

آپ ﷺ کا بنی نعلبہ کے پاس دعوت اسلام لے کر جانا، غزوہ بنی سلیم، کعب بن اشرف کا قتل، سریہ قردہ، قتل ابورافع، سیدہ حفصہ بنت عمر رضی اللہ عنہا کا نکاح، غزوہ احد، غزوہ حراء الاسد، سیدنا حمزہ، ابن نصر اور سعد بن ربیع رضی اللہ عنہم کی شہادت۔

## فائدان نبوت کا تعارف

### ہجرت نبوی ﷺ کا چوتھا سال

غزوہ رجب، ابوسفیان کے قتل کے لیے عمرو بن امیہ صمری کی روانگی، غزوہ بئر معونہ، بنو نضیر کی جلاوطنی، غزوہ ذات الرقاع، غزوہ بدر صغریٰ، سیدہ ام سلمہ رضی اللہ عنہا سے نکاح، ولادت حسین رضی اللہ عنہ، سیدنا عاصم بن ثابت اور عامر بن فہیرہ رضی اللہ عنہما کی شہادت، عبداللہ بن عثمان یعنی سیدہ رقیہ رضی اللہ عنہا کے بیٹے کی وفات، خروج ابی سفیان، نزول حدیث حرمت شراب اور نزول حجاب۔

### ہجرت نبوی ﷺ کا پانچواں سال

سیدہ زینب بنت جحش رضی اللہ عنہا سے نکاح، غزوہ دومۃ الجندل، غزوہ خندق، غزوہ بنو قریظہ، سیدنا سعد بن معاذ رضی اللہ عنہ کی وفات اور وفات سے قبل بنو قریظہ کے متعلق فیصلہ، سیدنا خالد بن سوید رضی اللہ عنہ کی شہادت، ہلاکت امیہ بن ابی صلت، غزوہ خندق میں سیدنا جابر رضی اللہ عنہ کی ضیافت، غزوہ خندق، سیدہ ام سعد بن عبادہ رضی اللہ عنہا کی وفات۔

### ہجرت نبوی ﷺ کا چھٹا سال

غزوہ بنی لحيان، غزوہ ذی قرد، غزوہ بنو المصطلق (المریسج)، واقعہ اقب، صلح حدیبیہ، سریہ عکاشہ رضی اللہ عنہ، سریہ محمد بن مسلمہ رضی اللہ عنہ، سریہ ابو عبیدہ رضی اللہ عنہ، سریہ زید بن حارثہ رضی اللہ عنہ، بنی سلم، عبص اور بنو ثعلبہ وحشی کی طرف، سریہ عبدالرحمن بن عوف رضی اللہ عنہ، دومۃ الجندل کی طرف، سریہ زید رضی اللہ عنہ، ام قرفہ کی طرف، سیدنا کرز بن جابر رضی اللہ عنہ کا عربین کی طرف سریہ، نماز استسقاء کی ادائیگی۔

### ہجرت نبوی ﷺ کا ساتواں سال

غزوہ خیبر، سریہ عمر بن خطاب رضی اللہ عنہ تریہ کی طرف، سیدنا بشیر بن سعد رضی اللہ عنہ کو بنی مرہ کی طرف مقام فدک کی طرف روانہ کرنا، سیدنا بشیر بن سعد رضی اللہ عنہ کو قبیلہ یمن اور حبار کی طرف بھیجا، بادشاہ کے نام خطوط ارسال کرنا، سریہ نجد، جبلہ بن اسہم کی طرف خط، خسرو

پرویز شاہ ایران کا قتل، شاہ مقوقس کے تحائف کی وصولی، عمرۃ القضاء، سیدہ میمونہ رضی اللہ عنہا سے نکاح، سریہ ابن ابی عوجاء بنو سلیم کی طرف۔

### ہجرت نبوی ﷺ کا آٹھواں سال

سیدنا خالد بن ولید، عثمان بن طلحہ نجفی اور عمرو بن عاص رضی اللہ عنہم کا قبول اسلام، منبر کا بننا، سریہ عمرو بن عاص رضی اللہ عنہ ذات السلاسل کی طرف، غزوہ فتح مکہ، سیدنا ابوسفیان بن حرب رضی اللہ عنہ کا قبول اسلام، سریہ خالد بن ولید رضی اللہ عنہ عزیٰ کی طرف، سریہ عمرو بن عاص رضی اللہ عنہ ہذیل کے بت سواع کی طرف، سریہ خالد بن ولید رضی اللہ عنہ بنی جذیمہ کی طرف، غزوہ حنین، غزوہ طائف، سیدنا عمرو بن عاص رضی اللہ عنہ کی جیفہ کی طرف روانگی۔

### ہجرت نبوی ﷺ کا نواں سال

سیدنا عیینہ بن حصن رضی اللہ عنہ کو بنی تمیم کی طرف بھیجا، سیدنا ولید بن عقبہ رضی اللہ عنہ کا بنو مصطلق کی طرف جانا، سیدنا کعب بن زہیر رضی اللہ عنہ کا قبول اسلام، غزوہ تبوک، سریہ خالد بن ولید رضی اللہ عنہ اکیدر کی طرف، عبداللہ ذی الجنادین کی وفات، قصہ لعان، قبیلہ ثقیف کا قبول اسلام، حمیر کے بادشاہ کو خط، غامدیہ کے رجم کا واقعہ، نجاشی کی وفات، سیدہ ام کلثوم رضی اللہ عنہا بنت محمد رضی اللہ عنہم کی وفات، لوگوں کے ساتھ سیدنا ابوبکر صدیق رضی اللہ عنہ کا حج۔

### ہجرت نبوی ﷺ کا دسواں سال

سیدنا ابوموسیٰ اشعری اور معاذ بن جبل رضی اللہ عنہما کی یمن روانگی، سیدنا خالد بن ولید رضی اللہ عنہ کو بنی حارث کی طرف نجران روانہ کرنا، سیدنا علی بن ابی طالب رضی اللہ عنہ کو یمن بھیجا، سیدنا جریر بن عبداللہ بجلي رضی اللہ عنہ کو ذی کلاع کی طرف بھیجا، سیدنا ابوعبیدہ بن جراح رضی اللہ عنہ کو نجران روانہ کرنا، قصہ بدیل اور تمیم داری، سیدنا ابراہیم رضی اللہ عنہ بن محمد رضی اللہ عنہم کی وفات، فیروز دیلمی کی مدینہ آمد، حجۃ الوداع، والی یمن باذان کی موت۔

ہجرت نبوی ﷺ کا گیارہواں سال

وفد نخع کی آمد، سریہ اسامہ بن زید رضی اللہ عنہ، اسود عنسی کذاب کا ظہور اور اس کا قتل، قصہ  
مسئلہ کذاب، قصہ سبحان، قصہ طلحہ بن خویلد، آغاز مرض نبوی ﷺ، سیدہ فاطمہ رضی اللہ عنہا سے  
راز کی بات، نبی کریم ﷺ کی وفات۔

www.KitaboSunnat.com

## رسول اللہ ﷺ کے غزوات

غزوه اس جنگ کو کہتے ہیں جس میں خود نبی کریم ﷺ نے شرکت فرمائی ہو، ان کی تعداد تقریباً ۲۸ یا ۲۹ ہے۔ صحیح بخاری کی حدیث نمبر: ۱۷۱۳۳ روایت میں غزوات کی تعداد ۱۹ ہے۔ قاضی محمد سلیمان سلمان منصور پوری رحمہ اللہ نے اپنی کتاب رحمۃ للعالمین جلد ۲ ص ۲۲۲ تا ۲۵۳ میں عرق ریزی کے ساتھ ایک نقشہ تیار کیا ہے جس میں انہوں نے چھوٹے بڑے سب معرکوں کو شمار کر کے عہد رسالت کے غزوات و سرایا کی تعداد ۸۲ لکھی ہے۔

### ① غزوة بواط

(ربیع الاول ۲ھ) نبی کریم ﷺ کے ساتھیوں کی تعداد ۲۰۰ تھی اور دوسری طرف امیہ بن خلف سے رضوی اور بواط سے واپسی پر قریش کا قافلہ اور امیہ بن خلف سے سامنا ہوا، ان کی تعداد ۱۰۰ تھی۔

### ② غزوة سفوان یا بدر اولیٰ

ربیع الاول ۲ھ نبی کریم ﷺ نے ۷۰ ساتھیوں سمیت کرز بن جابر کا جو اہل مدینہ کے مویشی لوٹ کر لے گیا تھا سفوان تک تعاقب کیا مگر ہاتھ نہ لگا۔ نبی کریم ﷺ واپس تشریف لے آئے۔

### ③ غزوة بدر الکبریٰ

رمضان ۲ھ نبی کریم ﷺ نے ۳۱۳ جانثاروں کے ساتھ ابو جہل کی مدینہ سے باہر مدافعت کی جو ایک ہزار کا لشکر لے کر آ رہا تھا، مسلمانوں کو اللہ تعالیٰ نے فتح دی، نتیجے میں دشمن کے ستر آدمی مارے گئے اور ستر قیدی بنا لیے گئے۔ مسلمانوں میں سے ۱۴ صحابہ کرام رضی اللہ عنہم کو شہادت کی موت نصیب ہوئی۔

### ④ غزوہ السویق

(ذی الحجہ ۲ھ) ابوسفیان دوسو سواروں کے ساتھ مدینہ آیا، دو مسلمانوں کو شہید کیا اور پھل دار درختوں کو کاٹ کر چلا گیا تو نبی کریم ﷺ نے دوسو ساتھیوں کے ساتھ دشمن کا تعاقب کیا مگر ہاتھ نہ آیا۔

### ⑤ غزوہ ذی امر یا غزوہ غطفان یا غزوہ انمار

(ربیع الاول ۳ھ) نبی کریم ﷺ نے ۴۵۰ ساتھیوں کے ساتھ مظاہرہ کیا جس کی وجہ سے بنو ثعلبہ اور بنو محارب جو جمع ہوئے تھے کہ مدینہ پر حملہ آور ہوں، منتشر ہو گئے۔

### ⑥ غزوہ احد

(۶ شوال ۳ھ) ۶۵۰ پیادہ جاں نثاروں نے نبی ﷺ کی قیادت میں احد کے مقام پر دشمن کا مقابلہ کیا جن کی تعداد کل ۳۰۰۰ تھی۔ جن میں ۲۸۰۰ پیادہ اور ۲۰۰ سوار تھے۔ اس مقابلے میں مسلمانوں کو سخت نقصان اٹھانا پڑا مگر کفار مرعوب ہو کر نتیجے میں ناکام ہوئے، اس جنگ میں ۷۰ مسلمان شہید ہوئے اور ۴۰ قیدی بنا لیے گئے، کفار میں سے تیس قتل ہوئے۔

### ⑦ غزوہ بدر الاخری

(ذی قعدہ ۴ھ) نبی کریم ﷺ ۱۵۰۰ پیادہ اور ۱۰ سواروں کے ساتھ نکلے تو دشمن ابوسفیان ۲۰۰۰ پیادہ اور ۵۰ سوار کو مکہ سے لڑائی کی غرض سے لے کر طیران یا عسفان تک آیا پھر واپس لوٹ گیا۔ تو نبی کریم ﷺ بھی واپس تشریف لے آئے۔

### ⑧ غزوہ بنو مصطلق یا مر یسبع

(۳ شعبان ۵ھ) نبی کریم ﷺ نے بنو مصطلق سے جنگ کی، دشمن کو شکست ہوئی،

دشمن کے ۱۹۰ قیدی ہوئے سب چھوڑ دیے گئے اور ۱۰ قتل ہوئے اور مسلمانوں میں سے ایک شہید ہوا۔

### ⑨ غزوہ احزاب یا خندق

(شوال ذی قعدہ ۵ھ) نبی کریم ﷺ کے ساتھیوں کی تعداد ۳۰۰۰ تھی اور دشمن کی تعداد ابوسفیان اموی کی قیادت میں ۱۰۰۰۰ تھی۔ مسلمانوں سے ۶ شہید ہوئے اور دشمن کے دس قتل کر دیے گئے۔ دشمن ناکام ہو کر واپس لوٹ گیا۔

### ⑩ غزوہ بنو قریظہ

(ذی الحجہ ۵ھ) مسلمانوں کا بنو قریظہ یہودی قبیلہ سے معرکہ ہوا، مسلمانوں کے ۳ شہید ہوئے اور یہودی دشمن کے ۲۰۰ قیدی ہوئے اور ۳۰۰ قتل کر دیے گئے۔

### ⑪ غزوہ بنی لحيان

(ربیع الاول ۶ھ) رسول اللہ ﷺ نے دو سو سواروں کے ساتھ بنو لحيان شاخ ہذیل پر چڑھائی کی مگر دشمن بھاگ گیا، مقابلہ نہیں ہوا۔

### ⑫ غزوہ ذی قرد یا غابہ

(ربیع الاول ۶ھ) ۵۰۰ صحابہ رضی اللہ عنہم نے مع سیدنا سلمہ بن اکوع رضی اللہ عنہ شرکت کی، بنو غطفان کی طرف دشمنوں کا ایک قتل ہوا اور مسلمانوں میں سے ایک عورت قید ہوئی اور تین شہید ہوئے۔

### ⑬ غزوہ خیبر

(محرم ۷ھ) ۱۳۰۰ آدمی اور ۲۰ عورتوں نے اس میں شرکت کی اور دشمن کی تعداد ۱۰۰۰۰ تھی جو خیبر کے یہود تھے کناز بن ابوالحقیق کی قیادت میں، دشمن کے ۹۳ قتل ہوئے اور مسلمانوں کے ۵۰ نوجوان زخمی ہوئے اور ۱۸ یا ۱۹ شہید ہوئے۔



### ۱۳) غزوہ وادی القرئی

(محرم ۷ھ) نبی کریم ﷺ نے ۱۳۸۲ صحابہ کرام رضی اللہ عنہم کے ساتھ خیبر سے واپسی پر ذی القرئی کے یہودیوں سے خفیف مقابلہ کیا۔ ایک مسلمان شہید ہوا اور دشمن کے ۱۱ قتل ہوئے۔

### ۱۵) غزوہ فتح مکہ

(رمضان ۸ھ) ۱۰۰۰۰ مسلمانوں نے شرکت کی لیکن مکہ والوں نے صلح کر لی، فوج کے ایک دستے سے مزاحمت ہوئی، دو مسلمان شہید ہوئے اور دشمن کے ۱۲ قتل ہوئے۔ اللہ تعالیٰ کی توفیق نصیب سے فتح ہوئی۔

### ۱۶) غزوہ حنین، اوطاس یا ہوازن


(شوال ۸ھ) میں ۱۲۰۰۰ مسلمانوں نے بنو ہوازن بنو ثقیف اور مضر بنو اسلم کی طرف چڑھائی کی، دو مسلمان شہید ہوئے اور دشمن کے ۶۰۰۰ قیدی ہوئے اور ۱۷ قتل ہوئے، مسلمانوں کو فتح ہوئی۔

### ۱۷) غزوہ طائف

(شوال ۸ھ) میں نبی کریم ﷺ سے ۱۲۰۰۰ صحابہ کے ساتھ بنو ثقیف کا محاصرہ کیا، لیکن مقابلہ نہیں ہوا۔

### ۱۸) غزوہ تبوک

(رجب ۹ھ) نبی کریم ﷺ نے ۳۰۰۰۰ کا لشکر لے کر قیصر ہرقل کی طرف چڑھائی کی لیکن سرحد پر مظاہرے کر کے دشمن کو مرعوب کرنے کے بعد واپس آ گئے۔



## عہد رسالت کے سرایا

وہ فوجی دستے جن میں رسول اللہ ﷺ نے خود شرکت نہیں فرمائی بلکہ اپنی سرپرستی میں روانہ کیے، انھیں سریہ (جمع سرایا) کہا جاتا ہے ان کی تعداد تقریباً ۷۶ یا ۷۷ ہے۔

### ① سریہ سیف البحر

(رمضان ۱ھ) سریہ سیف البحر میں رسول اللہ ﷺ نے سیدنا حمزہ بن عبدالمطلب رضی اللہ عنہ کو امیر بنایا اور تیس مہاجرین کو ان کے زیر کمان مقرر فرمایا۔ شام سے ابو جہل تین سو افراد پر مشتمل ایک تجارتی قافلہ لے کر آ رہا تھا جس کو روکنا مقصود تھا۔ جب دونوں گروہ لڑائی کے لیے صفیں بنا کر آمنے سامنے ہو گئے تو دونوں گروہوں کا ایک حلیف مجدی بن عمرو جہنی آڑے آ گیا، اس طرح یہ لڑائی نہ ہو سکی۔ اس سریہ میں جھنڈا سفید تھا۔ جسے نبی کریم ﷺ نے اپنے دست مبارک سے باندھا تھا اور اس کے علم بردار سیدنا ابو مرثد غنوی رضی اللہ عنہ تھے۔<sup>①</sup>

### ② سریہ رابع

(شوال ۱ھ) اس میں رسول اللہ ﷺ نے سیدنا عبیدہ بن حارث بن عبدالمطلب رضی اللہ عنہ کو مہاجرین کے ساٹھ سواروں کا دستہ دے کر روانہ کیا۔ ان کا علم سفید تھا اور علم بردار سیدنا مسطح بن اثاثہ بن مطلب بن عبدمناف رضی اللہ عنہ تھے۔ ان کا سامنا قریش کی ایک بڑی جماعت سے ہوا، جس کا امیر ابوسفیان یا عکرمہ تھا۔ اسی سریہ میں اسلام کی طرف سے سب سے پہلا تیر سیدنا سعد رضی اللہ عنہ نے چلایا۔ آخر کار کافر بھاگ نکلے۔<sup>②</sup>

① المغازی، للواقدي: ۹/۱۔ ② طبقات ابن سعد: ۷/۲۔

## ③ سریہ خرار

(ذی القعدہ ۱ھ) رسول اللہ ﷺ نے اس سریہ کا امیر سیدنا سعد بن ابی وقاص رضی اللہ عنہ کو مقرر فرمایا۔ انہیں بیس آدمیوں کی کمان دے کر قریش کے ایک قافلے کا پتہ لگانے کے لیے روانہ فرمایا۔ اس سریے کا علم سفید تھا اور علم بردار سیدنا مقداد بن عمرو رضی اللہ عنہ تھے۔

## ④ غزوہ ابواء یا ودان

(صفر ۲ھ) ستر مہاجرین کے ہمراہ رسول اللہ ﷺ بہ نفس نفیس تشریف لے گئے تھے اور مدینہ میں سیدنا سعد بن عبادہ رضی اللہ عنہ کو اپنا قائم مقام مقرر فرمایا تھا۔<sup>①</sup>

## ⑤ غزوہ بواط

(ربیع الاول ۲ھ) رسول اللہ ﷺ دو سو صحابہ کو ہمراہ لے کر روانہ ہوئے تھے۔ مقصود قریش کا ایک قافلہ تھا۔ جس میں امیہ بن خلف سمیت قریش کے ایک سو آدمی اور اڑھائی ہزار اونٹ تھے، مگر کوئی معاملہ پیش نہیں آیا، اس غزوہ کے دوران سیدنا سعد بن معاذ رضی اللہ عنہ کو مدینہ کا امیر مقرر فرمایا، پرچم سفید تھا اور علم بردار سیدنا سعد بن ابی وقاص رضی اللہ عنہ تھے۔<sup>②</sup>

## ⑥ سریہ نخلہ

(رجب ۲ھ) رسول اللہ ﷺ نے سیدنا عبداللہ بن جحش رضی اللہ عنہ کی سرکردگی میں بارہ مہاجرین کا ایک دستہ روانہ فرمایا، ہر دو آدمیوں کے لیے ایک اونٹ تھا۔ چونکہ رجب کا مہینہ تھا۔ صحابہ کرام رضی اللہ عنہم سے دشمنوں کا ایک شخص قتل ہو گیا اور دو گرفتار ہوئے۔ سامان اور قیدی مدینے لائے گئے اور مال غنیمت کا خمس بھی نکال لیا گیا، یہ اسلامی تاریخ کا پہلا خمس، پہلا مقتول اور پہلے قیدی تھے۔ آپ ﷺ نے فرمایا: ”میں نے جنگ و قتال کا حکم نہیں دیا تھا یہ ٹھیک نہیں ہوا۔“ اس وورانیے میں باقاعدہ جہاد کی اجازت مل گئی اور انہی

① طبقات ابن سعد: ۷/۲۔ ② طبقات ابن سعد: ۹۰۸/۲؛ سیرۃ ابن ہشام: ۲۸۴/۲۔

ایام میں سیدہ عائشہ رضی اللہ عنہا کی رخصتی ہوئی۔ اس حادثے سے مشرکین عرب کو پروپیگنڈے کا موقع مل گیا کہ مسلمانوں نے اللہ کے حرام کردہ مہینے کو حلال کر لیا ہے۔ اللہ تعالیٰ نے وحی کے ذریعے سے وضاحت فرمادی جو مشرکین کر رہے ہیں وہ مسلمانوں کی حرکت سے بدرجہ زیادہ بڑا جرم ہے۔

” (اے نبی!) لوگ آپ سے حرمت والے مہینے میں لڑائی کے بارے میں دریافت کرتے ہیں کہ اس میں لڑائی کیسی ہے؟ تو کہہ دو کہ اُن میں لڑنا بڑا (گناہ) ہے اور اللہ کی راہ سے روکنا، اللہ کے ساتھ کفر کرنا اور مسجد حرام (خانہ کعبہ میں جانے) سے (روکنا) اور اہل مسجد کو اُس میں سے نکال دینا (جو یہ کفار کرتے ہیں) اللہ کے نزدیک اس سے بھی بڑا (گناہ) ہے اور فتنہ انگیزی قتل سے بھی بڑھ کر ہے اور یہ لوگ ہمیشہ تم سے لڑتے رہیں گے یہاں تک کہ اگر ان کا بس چلے تو وہ تمہیں تمہارے دین سے پھیر دیں اور جو کوئی تم میں سے اپنے دین سے (کافر ہو) جائے گا اور کافر ہی مرے گا تو ایسے لوگوں کے اعمال دنیا اور آخرت دونوں میں برباد ہو جائیں گے اور یہی لوگ دوزخ (میں جانے) والے ہیں جس میں وہ ہمیشہ رہیں گے۔“<sup>①</sup>

④ سر یہ زید بن حارثہ رضی اللہ عنہ

(جمادی الاخریٰ ۳ھ) جنگ احد سے پہلے مسلمانوں کی یہ آخری اور کامیاب ترین مہم تھی جو جمادی الاخریٰ ۳ھ میں پیش آئی۔ اس کا سبب قریش مکہ کے ایک تجارتی قافلے کا پیچھا کرنا تھا، اس سر یہ کی قیادت آپ ﷺ نے سیدنا زید بن حارثہ رضی اللہ عنہ کے سپرد کی، مسلمانوں نے اس قافلے کو نجد کے ایک کنویں ”قرہ“ پر جالیا اور پورے قافلے کو قابو کر لیا، البتہ مردجان بچا کر بھاگ نکلے۔<sup>②</sup>

① البقرة: ۲۱۷۔ زادالمعاد: ۲ / ۸۳، ۸۵؛ سيرة ابن هشام: ۱ / ۵۹۱؛ رحمة للعالمين: ۱ / ۱۱۵۔ ② سيرة ابن هشام: ۳ / ۷۲؛ طبقات ابن سعد: ۲ / ۳۶۔

⑧ سر یہ ابو سلمہ رضی اللہ عنہ

(محرم ۲ھ) آپ صلی اللہ علیہ وسلم کو اطلاع ملی کہ خویلد کے دو بیٹے طلحہ اور سلمہ اپنی قوم اور اپنے اطاعت شعاروں کے ہمراہ بنو اسد کو لے کر رسول اللہ صلی اللہ علیہ وسلم پر حملے کی دعوت دیتے پھر رہے ہیں تو آپ نے تقریباً ڈیڑھ سو انصار و مہاجرین کا ایک دستہ تیار فرما کر سیدنا ابو سلمہ رضی اللہ عنہ کو اس کا علم دے کر سپہ سالار بنا کر روانہ فرمایا۔ بنو اسد وغیرہ جو مدینہ پر حملہ کر کے لوٹ کھسوٹ کرنا چاہتے تھے، مسلمانوں کا لشکر دیکھ کر بھاگ گئے، ان کے مال مویشی مسلمانوں کے ہاتھ لگے جن کو لے کر مدینہ واپس آ گئے۔ یہ سر یہ محرم ۲ھ کا چاند نمودار ہونے پر روانہ فرمایا گیا۔<sup>①</sup>

⑨ سر یہ عبد اللہ بن انیس رضی اللہ عنہ

(محرم ۲ھ) آپ صلی اللہ علیہ وسلم کو اسی ماہ محرم کی پانچ تاریخ کو اطلاع ملی کہ خالد بن سفیان ہذلی مسلمانوں پر حملہ کرنے کے لیے فوج جمع کر رہا ہے تو آپ نے سیدنا عبد اللہ بن انیس رضی اللہ عنہ کو روانہ فرمایا تو وہ مدینہ منورہ سے اٹھارہ روز باہر رہ کر ۲۳ محرم کو واپس تشریف لائے اور خالد کو قتل کر کے اس کا سر بھی ہمراہ لائے۔<sup>②</sup>

⑩ سر یہ محمد بن سلمہ رضی اللہ عنہ

(محرم ۶ھ) سر یہ محمد بن سلمہ رضی اللہ عنہ ازہاب و قریظہ کی جنگوں سے فراغت کے بعد یہ پہلا سر یہ ہے، یہ تیس آدمیوں کی جماعت پر مشتمل تھا، اس کی روانگی دس محرم ۶ھ کو عمل میں لائی گئی، نشانہ بنو بکر بن کلاب کی ایک شاخ تھی۔

دشمن بھاگ گئے اور مسلمان چوپائے اور بکریاں ہانک کر لے آئے۔ محرم ختم ہونے میں ایک دن باقی تھا کہ مدینہ منورہ واپس آ گئے اور یہ لوگ بنو حنیفہ کے سردار ثمامہ بن اثال کو بھی گرفتار کر لائے جو مسیلمہ کذاب کے حکم سے بھیس بدل کر نبی کریم صلی اللہ علیہ وسلم کو قتل

① زاد المعاد: ۱۰۸/۲ - ② سیرة ابن ہشام: ۶۱۹/۲؛ زاد المعاد: ۱۰۹/۲

کرنے نکلے تھے، البتہ یہ مسلمان ہو گئے۔ آپ نے ان کو مسجد نبوی کے ستون سے تین دن باندھے رکھا اور فرماتے: ”اے ثمامہ کیسے ہو؟“ تو جواب آتا رہا۔ اگر قتل کرو تو ایک خون والے کو قتل کرو گے، اگر احسان کرو گے تو ایک قدر دان پر احسان کرو گے، بالآخر آپ نے آزاد کر دیا تو بول اٹھا کہ اس سے قبل آپ، آپ کا دین اور شہر سب سے زیادہ مبغوض تھا اور اب حالت یہ ہے آپ، آپ کا دین اور شہر ساری دنیا کے ادیان اور جگہوں سے محبوب ترین ہے۔ سیدنا ثمامہ بن اثمال رضی اللہ عنہ آپ صلی اللہ علیہ وسلم سے عمرہ کرنے کی اجازت لے کر مکہ پہنچے تو قریش نے کہا: بے دین ہو گئے ہو؟ جواب میں بولے: نہیں بلکہ محمد رسول اللہ صلی اللہ علیہ وسلم کے ہاتھ پر مسلمان ہوا ہوں اور یاد رکھو آپ کے پاس یمامہ سے گندم کا ایک دانہ تک نہیں آئے گا جب تک رسول اللہ صلی اللہ علیہ وسلم اجازت نہ دیں گے اور انہوں نے رسد بند کر دی۔ قوم قریش قحط سالی میں پڑ گئی اور رسول اللہ صلی اللہ علیہ وسلم سے قربت کا واسطہ دیتے ہوئے کہا کہ آپ ثمامہ سے فرمائیں کہ وہ یمامہ سے گندم کی ترسیل بند نہ کرے تو آپ نے ایسے ہی کیا اور گندم کی ترسیل شروع ہو گئی۔<sup>①</sup>

### ⑪ سر یہ غمر

(ربیع الاول یا الاخر ۶ھ) سیدنا عکاشہ بن محسن رضی اللہ عنہ کو چالیس افراد کی کمان دے کر مقام غمر کی جانب روانہ کیا گیا۔ یہ بنو اسد کے ایک چشمے کا نام ہے۔ دشمن مسلمانوں کی آمدن کر بھاگ گیا اور مسلمان ان کے دو سو اونٹ مدینہ ہانک کر لے آئے۔

### ⑫ سر یہ ذوالقصہ ۱

(ربیع الاول ۶ھ) اسی مہینے میں سیدنا محمد بن مسلمہ رضی اللہ عنہ کی سربراہی میں دس افراد کا ایک دستہ ذوالقصہ کی جانب روانہ کیا گیا۔ دشمن کی تعداد سو تھی جب صحابہ کرام رضی اللہ عنہم سو گئے تو اچانک حملہ کر کے دشمن نے صحابہ کرام رضی اللہ عنہم کو شہید کر دیا البتہ سیدنا محمد بن مسلمہ رضی اللہ عنہ بچ نکلنے میں کامیاب ہو گئے۔

① زادالمعاد: ۱۱۹/۲؛ مختصر السیرة للشیخ عبداللہ، ص: ۲۹۲، ۲۹۳۔

## ناندان نبوت کا تعارف

### ۱۳) سریہ ذوالقصدہ 2

(ربیع الاول ۶ھ) اسی مہینہ سیدنا محمد بن مسلمہ رضی اللہ عنہ کے ساتھیوں کی شہادت کے بعد سیدنا ابو عبیدہ رضی اللہ عنہ کو بھیجا گیا، چالیس افراد نے مذکورہ صحابہ کرام رضی اللہ عنہم کی شہادت گاہ کا رخ کیا۔ دشمن بھاگ گئے صرف ایک آدمی گرفتار ہوا اور وہ مسلمان ہو گیا، البتہ مال مویشی ہاتھ آئے۔

### ۱۴) سریہ جموم

(ربیع الاخر ۶ھ) یہ سیدنا زید بن حارثہ رضی اللہ عنہ کے زیر قیادت جموم کی جانب روانہ فرمایا گیا جموم مر الظهران بنو سلمہ کے ایک چشمے کا نام ہے، اس میں مال مویشی اور قیدی ہاتھ آئے۔

### ۱۵) سریہ عیص

165 (جمادی الاولیٰ ۶ھ) یہ سیدنا زید بن حارثہ رضی اللہ عنہ کی قیادت میں عیص کی جانب روانہ کیا گیا، جو ایک سوستر سواروں پر مشتمل تھا، اس مہم میں قریش کے ایک قافلے کا مال ہاتھ آیا جو رسول اللہ صلی اللہ علیہ وسلم کے داماد ابوالعاص کی قیادت میں سفر کر رہا تھا۔

### ۱۶) سریہ طرف یا طرق

جمادی الاخریٰ ۶ھ یہ بھی سیدنا زید بن حارثہ رضی اللہ عنہ کی قیادت میں جمادی الاخریٰ میں طرف نامی جگہ کی طرف پندرہ آدمیوں کے ہمراہ روانہ فرمایا گیا۔ تمام بدوی بھاگ گئے اور سیدنا زید رضی اللہ عنہ کو چار اونٹ ہاتھ لگے اور چار روز بعد واپس آ گئے۔

### ۱۷) سریہ وادی القرئی

(رجب ۶ھ) اس میں بارہ آدمی تھے، اس کے کمانڈر بھی سیدنا زید بن حارثہ رضی اللہ عنہ تھے اور رجب میں وادی القرئی کی جانب روانہ ہوئے، اس میں نوصحابہ کرام رضی اللہ عنہم شہید کر دیے گئے اور صرف تین بچ سکے، سیدنا زید بن حارثہ رضی اللہ عنہ بھی بچ گئے۔

## ⑱ سر یہ سیف البحر (سر یہ خبطیا)

اس میں تین سو سوار تھے اور اس کے امیر سیدنا ابو عبیدہ بن جراح رضی اللہ عنہ تھے۔ یہ لشکر قریش کے تجارتی قافلے کی گھات میں نکلا تھا لیکن راستے میں ہی ان کا زاد راہ ختم ہو گیا، بالاخر انہیں درختوں کے پتے جھاڑ کر کھانے پڑے اس لیے اس کا نام خبط پڑ گیا۔ اسی سر یہ میں سمندر نے ایک عنبر نامی مچھلی پھینک دی جو نصف ماہ تک یہ تمام لشکری کھاتے رہے۔<sup>①</sup>

## ⑲ سر یہ دیار بنی کلب

(شعبان ۶ھ) یہ سیدنا عبدالرحمن بن عوف رضی اللہ عنہ کی قیادت میں بھیجا گیا۔ رسول اللہ صلی اللہ علیہ وسلم نے ان کو اپنے سامنے بٹھا کر اپنے دست مبارک سے پگڑی باندھی اور نمایاں صورت حال اختیار کرنے کی وصیت فرمائی کہ اگر وہ آپ کی اطاعت کر لیں تو ان کے بادشاہ کی بیٹی سے شادی کر لینا۔ سیدنا عبدالرحمن بن عوف رضی اللہ عنہ نے وہاں تین روز تک اسلام کی دعوت پیش فرمائی وہ تابعدار ہو گئے تو انہوں نے تماضر بنت اصغ سے شادی کر لی۔ یہ خاتون ان کے بیٹے ابو سلمہ کی ماں ہے، اس خاتون کے والد اپنی قوم کے سردار اور بادشاہ تھے۔

## ⑳ سر یہ دیار بنی سعد

یہ واقعہ فدک میں شعبان ۶ھ میں سیدنا علی رضی اللہ عنہ کی قیادت میں پیش آیا۔ سیدنا علی رضی اللہ عنہ نے ان پر شب خون مار کر پانچ سو اونٹ اور دو ہزار بکریوں پر قبضہ کر لیا۔ البتہ بنو سعد اپنی عورتوں اور بچوں سمیت بھاگ نکلے ان کا سردار و بر بن علیم تھا۔

## ㉑ سر یہ وادی القرملی

(رمضان ۶ھ) یہ سر یہ سیدنا ابو بکر صدیق رضی اللہ عنہ یا سیدنا زید بن حارثہ رضی اللہ عنہ کی زیر

① صحیح البخاری: ۴۳۶۲، ۴۳۶۰۔



## خاندان نبوت کا تعارف

قیادت رمضان ۶ھ میں روانہ کیا گیا۔ اس کا سبب یہ تھا کہ بنو فزارہ کی ایک شاخ نے دھوکے سے رسول اللہ ﷺ کو قتل کرنے کا پروگرام بنایا تھا۔ سیدنا سلمہ بن اکوع رضی اللہ عنہ فرماتے ہیں کہ میں خود اس سر یہ میں تھا۔ فجر کی نماز کے بعد جب ان پر حملہ کیا گیا اور کچھ لوگ گرفتار ہو گئے جن میں ام قرف نامی ایک عورت بھی تھی جو ایک پرانی پوتہ تھی اور وہ ہوتے تھے اس کے ساتھ اس کی ایک بیٹی بھی تھی جو عرب کی خوبصورت ترین عورتوں میں سے تھی۔

ام قرفہ ایک شیطان صفت عورت تھی۔ نبی کریم ﷺ کے قتل کی تدبیریں کیا کرتی تھی اور اس مقصد کو پانے کے لیے اس نے اپنے خاندان کے تیس شہسوار بھی تیار کر رکھے تھے، جو سب مارے گئے۔ سیدنا ابوبکر صدیق رضی اللہ عنہ نے وہ لڑکی سیدنا سلمہ بن اکوع رضی اللہ عنہ کو دے دی تو رسول اللہ ﷺ نے وہ لڑکی مکے بھیج دی اور اس کے عوض وہاں کے متعدد مسلمان قیدیوں کو رہا کرایا۔<sup>①</sup>

### ②۲ سر یہ عُربین

(شوال ۶ھ) یہ سیدنا کرز بن جابر فہری رضی اللہ عنہ کی قیادت میں روانہ کیا گیا۔ اس کا سبب یہ تھا کہ عکلم اور عرینہ کے چند افراد نے مدینہ آ کر اظہار اسلام کیا اور مدینہ منورہ میں ہی قیام کر لیا۔ چونکہ انہیں مدینہ کی آب و ہوا موافق نہ آئی۔ آپ ﷺ نے مدینہ کی چراگاہ میں بھیج دیا اور اونٹوں کا پیشاب اور دودھ پینے کا حکم دیا۔ تندرست ہونے پر ان لوگوں نے بڑا ظلم کیا، مرتد ہو گئے، اونٹوں کے چرواہے کو قتل کر دیا اور اونٹ ہانک کر لے گئے۔ آپ ﷺ نے انہیں گرفتار کروا کے کیفر کردار تک پہنچایا، ان کے قصاص اور بدلے کے طور پر ان کے ہاتھ پاؤں کاٹ دیے گئے، آنکھوں میں گرم سلاخیاں پھیری گئیں اور انہیں حرہ کے ایک گوشے میں پھینک دیا گیا، وہاں تڑپ تڑپ کر مر گئے۔<sup>②</sup>

① الر حیق المختوم: ص / ۴۴۱، ۴۳۴؛ زاد المعاد: ۲ / ۱۲۰؛ رحمة للعالمین: ۲ /

۲۲۶۔ ② زاد المعاد: ۲ / ۱۲۲۔

### ۲۳) سر یہ ابان بن سعید رضی اللہ عنہ

(۷۷) جن ایام میں آپ ﷺ خیر تشریف لے گئے ان دنوں آپ نے بدوؤں کو خوف زدہ کرنے کے لیے سیدنا ابان بن سعید رضی اللہ عنہ کی کمان میں مسجد کی جانب ایک سر یہ بھیج دیا۔ جب ابان بن سعید رضی اللہ عنہ فریضے کی ادائیگی سے فارغ ہو کر واپس آئے تو آپ سے خیر میں ملاقات ہوئی اور خیر فتح ہو چکا تھا اور غالباً یہ سر یہ صفر ۷ھ میں بھیجا گیا۔<sup>①</sup>

### ۲۴) سر یہ قدید

(ربیع الاول ۷ھ) صفر یا ربیع الاول میں سیدنا غالب بن عبد اللہ لیشی رضی اللہ عنہ کی کمان میں قبیلہ بنی ملوح کی تادیبی کارروائی کے لیے روانہ کیا گیا چونکہ بنو ملوح نے بشر بن سوید کے رفقاء کو قتل کر دیا تھا، بہت سے افراد قتل کر دیئے گئے اور ان کے مال مویشی ہانک کر لے گئے، پھر انہوں نے ایک بڑے لشکر کے ساتھ تعاقب کیا مگر جب وہ مسلمانوں کے قریب پہنچے تو بارش کی وجہ سے راستے میں سیلاب حائل ہو گیا اور مسلمان سلامتی کے ساتھ واپس آ گئے۔

### ۲۵) سر یہ تر بہ

(شعبان ۷ھ) یہ سیدنا عمر فاروق رضی اللہ عنہ کی قیادت میں تیس آدمیوں کو روانہ کیا گیا، جو رات کو سفر کرتے اور دن کو روپوش رہتے تھے، مگر جب بنو ہوازن کو علم ہوا تو وہ بھاگ گئے۔ علاقہ خالی ہو جانے کی وجہ سے سیدنا عمر فاروق رضی اللہ عنہ واپس مدینہ آ گئے۔

### ۲۶) سر یہ اطراف فدک

(۷ھ) یہ سیدنا بشیر بن سعد انصاری رضی اللہ عنہ کی قیادت میں تیس اشخاص کے ہمراہ نومبر کی تادیب کے لیے روانہ کیا گیا۔ مسلمان علاقے میں پہنچ کر ان کے مال و مویشی ہانک کر

① فتح الباری: ۷/ ۴۹۱۔

## خاندان نبوت کا تعارف

واپس ہوئے تو دشمن سے آمنا سامنا ہو گیا، انہوں نے جم کر تیر اندازی کی بالآخر جب سیدنا بشیر بن سعد رضی اللہ عنہما اور ان کے رفقاء کے تیر ختم ہو گئے تو قائد سریہ کے علاوہ تمام شہید کر دیے گئے اور قائد شہید زخمی حالت میں فدک لائے گئے اور ٹھیک ہو جانے پر مدینہ واپس آئے۔

### ۲۷) سریہ میفہ

(رمضان المبارک ۷ھ) سیدنا غالب بن عبد اللہ لیشی رضی اللہ عنہما کی قیادت میں بنو عموال اور بنو عبد بن ثعلبہ کی تادیب کے لیے اور ایک قول کے مطابق قبیلہ جہینہ کی شاخ حرقات کی تادیب کے لیے روانہ کیا گیا، مسلمانوں کی تعداد ایک سو تیس تھی، دشمن کے اکثر افراد مارے گئے اور مال مویشی حاصل کر لیے گئے، اس ہی سریہ میں سیدنا اسامہ بن زید رضی اللہ عنہما نے مرداس بن منہک کو (لا الہ الا اللہ) کہنے کے باوجود قتل کر دیا تو آپ ﷺ نے ان سے فرمایا تھا: ”کیا تو نے اس کا دل چیر کر دیکھ لیا تھا کہ وہ سچا تھا یا جھوٹا؟“<sup>①</sup>

### ۲۸) سریہ خیبر

(شوال ۷ھ) یہ سیدنا عبد اللہ بن رواحہ رضی اللہ عنہما کی قیادت میں تیس سواروں پر مشتمل افراد پر بھیجا گیا۔ اسیر بشیر بن رزام غطفانیوں کو ساتھ ملا کر مسلمانوں پر حملہ کرنے والا تھا، مگر مسلمانوں نے اسیر کو امید دلائی کہ رسول اللہ ﷺ اسے خیبر کا گورنر مقرر فرما دیں گے، مگر راستے میں فریقین میں بدگمانی کی وجہ سے لڑائی ہوئی تو تمام لوگ مارے گئے۔

### ۲۹) سریہ یمن و جبار

(۷ھ) یہ بنوفزارہ اور بنوعذرہ کے علاقہ کا نام ہے، سیدنا بشیر بن کعب الانصاری رضی اللہ عنہما کو تین سو مسلمانوں کی معیت میں روانہ کیا گیا۔ مال مویشی قبضے میں کر لیے گئے اور آدھی قیدی بنے جو مدینہ منورہ پہنچ کر مسلمان ہو گئے۔

① صحیح البخاری: ۶۸۷۲۔

### ۳۰ سر یہ غابہ

(۷۷ھ) قبیلہ جشم بن معاویہ کا ایک شخص بہت سے لوگ جمع کر کے غابہ اس لیے لایا کہ بنو قیس کو جمع کر کے مسلمانوں کے ساتھ لڑا جائے۔

رسول اللہ ﷺ نے سیدنا ابو حذرہ رضی اللہ عنہ کو صرف دو آدمیوں کے ہمراہ روانہ فرمایا، جنگی حکمت عملی سے دشمن کو شکست فاش ہوئی، بہت سے اونٹ اور بکریاں ہانک لائے۔<sup>①</sup>

### ۳۱ سر یہ ابو العوجاء

(ذی الحجہ ۷۷ھ) اس میں رسول اللہ ﷺ نے پچاس آدمیوں کو سیدنا ابو العوجاء رضی اللہ عنہ کی سربراہی میں بنو سلیم کو دعوت اسلام کے لیے روانہ فرمایا، مگر ان کے انکار کر دینے کی صورت میں سخت لڑائی ہوئی، قائد لشکر زخمی ہو گئے، دشمن کے دو شخص قیدی ہوئے۔<sup>②</sup>

### ۳۲ سر یہ غالب بن عبد اللہ

(صفر ۸ھ) اس میں سیدنا غالب بن عبد اللہ رضی اللہ عنہ کو دو سو آدمیوں کے ہمراہ فدک کے اطراف میں سیدنا بشیر بن سعد رضی اللہ عنہ کے رفقاء کی شہادت گاہ میں بھیجا، جانوروں پر قبضہ کر لیا گیا اور متعدد افراد قتل کیے گئے۔<sup>③</sup>

### ۳۳ سر یہ ذات اطلاق

(۸۸ھ) اس کی تفصیل یہ ہے کہ بنو قضاعہ نے مسلمانوں کے خلاف لڑنے کے لیے بڑی جماعت تیار کر رکھی تھی۔ جب آپ ﷺ کو اس کا علم ہوا تو آپ نے سیدنا کعب بن عمیر رضی اللہ عنہ کی سرکردگی میں صرف پندرہ صحابہ کو ان کی طرف بھیجا، انہوں نے اسلام تو قبول نہ کیا مگر تمام صحابہ کرام کو شہید کر دیا، مقتولین میں صرف ایک شخص بچ سکا جو اٹھالا یا گیا۔<sup>④</sup>

① زاد المعاد: ۲ / ۱۴۹، ۱۵۰؛ رحمة للعالمین: ۲ / ۲۲۹، ۲۳۱؛ تلیق مفہوم: ص / ۳۱۔

② المغازی للواقدي: ۲ / ۷۴۱؛ دلائل النبوة للبيهقي: ۴ / ۳۴۱۔

③ طبقات ابن سعد: ۲ / ۱۲۶۔

④ سيرة ابن هشام: ۴ / ۳۵۶، ۳۵۷؛ طبقات ابن سعد: ۲ / ۱۲۷، ۱۲۸۔

### ۳۲) سریہ ذات عرق

(ربیع الاول ۸ھ) چونکہ بنو ہوازن نے دشمن کو بار بار کمک پہنچائی تھی، لہذا سیدنا شجاع بن وہب اسدی رضی اللہ عنہ کو پچیس آدمیوں کی کمان دے کر ان کی طرف روانہ کیا گیا، جنگ کی نوبت نہیں آئی، یہ لوگ دشمن کے جانور ہانک لائے۔<sup>①</sup>

### ۳۵) معرکہ موتہ

(جمادی الاول ۸ھ) اردن میں بلقاء جگہ کے قریب ایک آبادی کا نام ہے۔ جہاں سے بیت المقدس دوسرے مرحلے پر واقع ہے۔ یہ انتہائی خوفناک معرکہ تھا، یہ آپ صلی اللہ علیہ وسلم کی حیات طیبہ میں پیش آیا جو عیسائی ممالک کی فتوحات کا پیش خیمہ ثابت ہوا اور یہ جمادی الاول ۸ھ میں پیش آیا۔ اس کا سبب یہ ہے کہ رسول اللہ صلی اللہ علیہ وسلم نے سیدنا حارث بن عمیر ازدی رضی اللہ عنہ کو اپنا خط دے کر حاکم بصری کے پاس بھیجا تھا تھا۔ قیصر روم کے گورنر نے اپنی کو گرفتار کر کے باندھا اور پھر شہید کر دیا۔ یہ بات یاد رہے کہ سفیروں اور قاصدوں کا قتل بدترین جرم تھا جو اعلان جنگ سے کم نہیں سمجھا جاتا۔ آپ پر یہ بات سخت گراں گزری تو آپ صلی اللہ علیہ وسلم نے ان پر فوج کشی کے لیے تین ہزار افراد کا لشکر تیار کیا۔ جنگ احزاب کے علاوہ کسی اور جنگ میں اتنا بڑا اسلامی لشکر فراہم نہ ہو سکا۔ اسی معرکہ میں سیدنا جعفر طیار رضی اللہ عنہ شہید ہوئے تھے۔<sup>②</sup>

### ۳۶) سریہ ذات السلاسل

(جمادی الاخریٰ ۸ھ) معرکہ موتہ کے بعد جب آپ صلی اللہ علیہ وسلم کو شام کے گردنواح میں عرب قبائل کے موقف کا علم ہوا کہ وہ مسلمانوں سے لڑنے کے لیے رومیوں کے جھنڈے تلے جمع ہو رہے ہیں تو آپ نے سیدنا عمرو بن عاص رضی اللہ عنہ کا انتخاب فرمایا اور جمادی الاخریٰ ۸ھ میں ان کو روانہ کیا۔ آپ نے سیدنا ابو عبیدہ بن جراح رضی اللہ عنہ کو علم دے کر ان

① المغازی للواقدي: ۲/ ۷۵۳، ۷۵۴؛ البداية والنهاية: ۴/ ۲۶۷۔

② زادالمعاد: ۲/ ۱۵۵؛ فتح الباری: ۷/ ۵۱۱۔

کی سربراہی میں دوسرے فوجیوں کی کمک روانہ فرمائی۔ جس میں مہاجرین، سیدنا ابو بکر اور عمر رضی اللہ عنہم بھی موجود تھے اور سرداران انصار بھی۔ سیدنا ابو عبیدہ بن الجراح رضی اللہ عنہ کو حکم دیا کہ آپ سیدنا عمرو بن العاص رضی اللہ عنہ سے جا ملیں۔ دشمن مسلمانوں کا مقابلہ نہ کر سکے، ادھر ادھر بھاگ گئے، اس کے بعد سیدنا عوف بن مالک اشجعی رضی اللہ عنہ کو آپ کی خدمت میں مسلمانوں کی سلامتی کی خبر دینے کے لیے بھیجا گیا۔ وادی القریٰ کے آگے ایک خطہ ہے جس کا نام ذات السلاسل ہے اور وہاں سے مدینہ کا فاصلہ دس دن کا ہے۔<sup>①</sup>

### ③۷ سر یہ خضرہ

بنو غطفان کے لوگ اس مقام پر لشکر جمع کر رہے تھے تو آپ نے سیدنا ابو قتادہ رضی اللہ عنہ کو پندرہ افراد کی جماعت دے کر روانہ فرمایا۔ دشمن کے متعدد لوگ قتل اور قید کر لیے گئے اور مال غنیمت بھی حاصل ہوا اس مہم میں وہ پندرہ دن تک مدینہ منورہ سے باہر رہے۔<sup>②</sup>

### ③۸ عمرہ جعرانہ

(ذی القعدہ ۸ھ) آپ ﷺ نے مال غنیمت کی تقسیم کے بعد جعرانہ ہی سے عمرہ کا احرام باندھا اور عمرہ ادا کیا۔ اس کے بعد سیدنا عتاب بن اسید رضی اللہ عنہ کو مکہ کا والی بنا کر مدینہ منورہ روانہ ہو گئے اور مدینہ منورہ سے واپسی ۲۳ ذی القعدہ ۸ھ کو ہوئی۔<sup>③</sup>

### ③۹ سر یہ عیینہ بن حصن رضی اللہ عنہ

(محرم ۹ھ) آپ ﷺ نے سیدنا عیینہ بن حصن فزاری رضی اللہ عنہ کو پچاس سواروں کی کمان دے کر بنو تمیم کے پاس محرم ۹ھ کو اس لیے بھیجا تھا کہ بنو تمیم نے قبائل کو بھڑکا کر جزیہ کی ادائیگی سے روک دیا تھا، جب کہ اس مہم میں کوئی بھی انصار و مہاجر نہ تھا۔ اس دورانے میں ان کے گیارہ آدمی، اکیس عورتیں اور تین بچے گرفتار ہوئے جن کو مدینہ منورہ

① سیرۃ ابن ہشام: ۲/۶۲۶، ۶۲۳؛ دلائل النبوة للبيهقي: ۴/۴۰۲۔

② رحمة للعالمين: ۲/۲۳۳۔ ③ زاد المعاد: ۲/۲۰۱، ۱۶۰۔

خانمان نبوت کا تعارف

لا کر رملہ بنت حارث کے مکان میں ٹھہرایا گیا۔ اس کے بعد بنو تمیم کے دس سردار آئے بحث و مباحثہ کے بعد وہ مسلمان ہو گئے، رسول اللہ ﷺ نے انہیں بہترین تحائف سے نوازا اور ان کی عورتیں اور بچے انہیں واپس کر دیے۔<sup>①</sup>

③۰ سر یہ قطبہ بن عامر رضی اللہ عنہ

(صفر ۹ھ) سیدنا قطبہ بن عامر رضی اللہ عنہ کو قبیلہ خثعم کی ایک شاخ کی جانب روانہ کیا گیا۔ وہ بیس آدمی لے کر روانہ ہوئے اور ان کے پاس صرف دس اونٹ تھے۔ جن پر باری باری سوار ہوتے، مسلمانوں کے شب خون مارنے سے سخت لڑائی ہوئی، فریقین کے خاصے لوگ زخمی ہوئے، اس میں کچھ لوگ مارے گئے اور مسلمان بھیڑ بکریوں اور بال بچوں کو مدینہ ہانک لائے۔<sup>②</sup>

③۱ سر یہ ضحاک بن سفیان رضی اللہ عنہ

(ربیع الاول ۹ھ) سیدنا ضحاک بن سفیان کلابی رضی اللہ عنہ کو بنو کلاب کو دعوت اسلام دینے کے لیے روانہ کیا گیا مگر انہوں نے انکار کر دیا، مسلمانوں نے انہیں شکست دی اور ان کا ایک شخص مارا گیا۔<sup>③</sup>

③۲ سر یہ علقمہ بن مجرز مدلجی رضی اللہ عنہ

(ربیع الاخر ۹ھ) سیدنا علقمہ بن مجرز مدلجی رضی اللہ عنہ کو تین سو آدمی کی کمان دے کر جدہ کے ساحل کی طرف روانہ کیا۔ سیدنا علقمہ رضی اللہ عنہ نے سمندر میں اتر کر ساحل کے قریب جمع ہونے والے حبشیوں کا تعاقب کیا تو وہ سب بھاگ گئے۔<sup>④</sup>

① سیرة ابن ہشام: ۳۵۷/۴؛ طبقات ابن سعد: ۱۶۰/۲۔

② المغازی، للواقفی: ۷۵۳/۲۔

③ صحیح مسلم: ۱۸۴۰؛ طبقات ابن سعد: ۱۶۲/۲۔

④ عیون الاثر: ۲۵۷/۲۔

### ۳۳) سر یہ علی بن ابی طالب رضی اللہ عنہ ۹ھ

(۹ھ) ان کو قبیلہ طے کے ایک بت جس کا نام قلس (کلیسا) تھا ڈھانے کے لیے بھیجا۔ ان کی سرکردگی میں ایک سوانٹ، پچاس گھوڑے اور ڈیڑھ سو آدمی تھے۔ جھنڈیاں کالی اور پرچم سفید تھا۔ نماز فجر کے بعد مسلمانوں نے حملہ کر کے بت ڈھا دیا۔ قیدیوں، چوپایوں اور بھیڑ بکریوں پر قبضہ کر لیا۔ عدی بن حاتم ملک شام کی طرف بھاگ گئے۔ جب کہ حاتم طائی کی بیٹی قیدیوں میں موجود تھی۔ مسلمانوں نے قلس کے خزانے میں تین تلواریں اور تین زرہیں پائیں اور راستے میں مال غنیمت تقسیم کر لیا۔ البتہ رسول اللہ ﷺ کے لیے علیحدہ کر لیا اور آل حاتم کو تقسیم نہیں کیا۔

جب آپ مدینہ منورہ پہنچ گئے تو حاتم طائی کی بیٹی نے رحم کی درخواست کر دی کہ والد صاحب فوت ہو چکے ہیں اور میں خدمت نہیں کر سکتی، آپ ﷺ نے درخواست قبول فرماتے ہوئے سواری کا بندوبست بھی فرما دیا۔ حاتم کی صاحبزادی واپسی پر ملک شام اپنے بھائی عدی کے پاس گئیں۔ انہیں رسول اللہ ﷺ کے بارے میں بتلایا کہ آپ نے ایسا کارنامہ انجام دیا ہے کہ تمہارے باپ بھی ویسا کام نہیں کر سکتے تھے۔ سیدنا عدی رضی اللہ عنہ مسلمان ہو گئے۔ صحیح بخاری میں سیدنا عدی رضی اللہ عنہ سے روایت ہے کہ میں خدمت رسول اللہ ﷺ میں بیٹھا ہوا تھا کہ ایک شخص نے آ کر فاتحہ کی شکایت کی، اس طرح دوسرے نے راہزنی کی شکایت کی۔ آپ ﷺ نے فرمایا: ”عدی! تم نے حرہ دیکھا ہے؟ اگر تمہاری زندگی لمبی ہوئی تو دیکھ لو گے کہ ایک ہودج نشین عورت حرہ سے چل کر مکہ مکرمہ آئے گی اور بیت اللہ کا طواف کرے گی اور اس کو اللہ کے سوا کسی کا خوف نہیں ہوگا اور تم کسریٰ کے خزانے فتح کرو گے اور تم اپنی زندگی میں دیکھو گے کہ آدمی چلو بھر سونا چاندی لے کر نکلے گا مگر اسے لینے والا کوئی نہیں ہوگا۔“ سیدنا عدی رضی اللہ عنہ کا بیان ہے کہ میں نے یہ سارا معاملہ اپنی زندگی میں دیکھ لیا۔<sup>①</sup>

① زاد المعاد: ۲ / ۲۰۵؛ طبقات ابن سعد: ۲ / ۶۶؛ دلائل النبوة للبيهقي:



۴۴ سر یہ اسامہ بن زید رضی اللہ عنہ

(صفر ۱۱ھ) رسول اللہ ﷺ نے صفر گیارہ ہجری میں ایک بڑے لشکر کی تیاری شروع فرمائی اور سیدنا اسامہ بن زید بن حارثہ رضی اللہ عنہ کو اس لشکر کا سپہ سالار مقرر کرتے ہوئے حکم دیا کہ بلقاء کا علاقہ اور روم کی فلسطینی سرزمین سواروں کے ذریعہ روند آؤ اور اس کا مقصد یہ تھا کہ رومیوں کو خوف زدہ کرتے ہوئے ان کی حدود پر واقع عرب قبائل کا اعتماد بحال کر دیا جائے۔ لشکر اسامہ روانہ ہو کر مدینہ منورہ سے تین میل دور مقام جرف میں خیمہ زن ہو گیا اور رسول اللہ ﷺ کی بیماری کے متعلق پریشان کن خبروں کی وجہ سے آگے نہ بڑھ سکا بلکہ اللہ کے فیصلے کے انتظار میں وہیں ٹھہرنے پر مجبور ہو گیا اور اللہ کا فیصلہ یہ ہوا کہ یہ لشکر سیدنا ابو بکر صدیق رضی اللہ عنہ کے دور خلافت کی پہلی مہم قرار پایا۔<sup>①</sup>

① صحیح البخاری: ۴۴۶۹؛ عیون الأثر: ۲/۳۵۰۔

## رسول اللہ ﷺ کے پاس آنے والے وفد

وہ لوگ جو آپ ﷺ کے پاس وفد کی شکل میں آ کر دائرہ اسلام میں داخل ہوئے، ان کی تعداد عموماً اہل سیر نے سترہ کے قریب لکھی ہے، ان کا مختصر ذکر کیا جاتا ہے۔  
وفد عبد القیس کی آمد

اس قبیلے کا وفد دو بار خدمت رسول ﷺ میں حاضر ہوا تھا۔ پہلی بار تقریباً ۵۵ھ میں ایک شخص جو سامان تجارت لے کے مدینہ آیا جا یا کرتا تھا، ہجرت نبوی کے بعد جب وہ پہلی بار مدینہ آیا تو اسلام کی دعوت کا علم ہوا تو وہ مسلمان ہو گیا اور نبی کریم ﷺ کا خط لے کر اپنی قوم کے پاس گیا تو بعض لوگوں نے اسلام قبول کر لیا اور تیرہ چودہ آدمیوں کا وفد خدمت رسول ﷺ میں حاضر ہوا، یہ وفد الاشج کی قیادت میں حاضر ہوا، انہی سے نبی کریم ﷺ نے فرمایا:

”آپ میں دو خصلتیں ایسی ہیں جنہیں اللہ پسند کرتا ہے۔ پہلی دور اندیشی اور دوسری بردباوی۔“<sup>①</sup>

اسی قبیلہ کا جب دوسری بار وفد دربار نبوت میں حاضر خدمت ہوا تو ان کی تعداد چالیس لوگوں پر مشتمل تھی، ان میں ایک نصرانی علاء بن جارود عبدی تھا جو کہ مسلمان ہو گیا اور پھر اس کا اسلام بھی خوب رہا۔<sup>②</sup>

وفد دوس کی آمد

یہ وفد ۷ھ کے اوائل میں مدینہ منورہ آیا، ان دنوں رسول اللہ ﷺ وادی خیبر میں

① صحیح البخاری: ۴۳۶۸؛ صحیح مسلم: ۱۸۔

② دلائل النبوة للبيهقي: ۳۲۷/۵؛ الطبرانی فی الکبیر: ۵۳۱۳۔

## نامانان نبوت کا تعارف

تھے۔ اس وفد کے سربراہ سیدنا طفیل بن عمرو دوسی رضی اللہ عنہ اس وقت حلقہ گوش اسلام ہوئے تھے جب آپ صلی اللہ علیہ وسلم مکہ مکرمہ میں تھے۔ انہوں نے واپس جا کر اپنی قوم میں باقاعدہ دعوت اسلام شروع کی اور قوم نالتی رہی اور تاخیر کرتی رہی حتیٰ کہ سیدنا طفیل بن عمرو رضی اللہ عنہ مایوس ہو گئے اور خدمت رسول صلی اللہ علیہ وسلم میں حاضر ہو کر بدعا کرنے کی درخواست کر دی۔ مگر آپ صلی اللہ علیہ وسلم نے قبیلہ کے ہدایت یافتہ ہو جانے کی دعا فرمادی جو قبول ہوئی اور لوگ مدینہ میں آ کر مسلمان ہو گئے۔<sup>①</sup>

### فروہ بن عمرو جذامی رضی اللہ عنہ کا پیغام


یہ رومی سپاہ کے اندر ایک عربی کمانڈر تھے اور رومیوں نے ان کو اپنے حدود سے متصل عرب علاقوں کا گورنر بنا رکھا تھا، ان کا مرکز جنوبی اردن تھا۔

انہوں نے جنگ موتہ میں مسلمانوں کی معرکہ آرائی شجاعت اور جنگی پختگی دیکھ کر اسلام قبول کر لیا تھا اپنا ایک قاصد بھیج کر رسول اللہ صلی اللہ علیہ وسلم کو اپنے مسلمان ہونے کی اطلاع دی تھی تو جب رومیوں کو ان کے مسلمان ہونے کا علم ہوا تو انہیں گرفتار کر کے قید میں ڈال دیا گیا، پھر ان کو ارتداد یا موت کو اختیار کرنے کے لیے دعوت دی۔ مطلب یہ تھا مرتد ہو جاؤ یا موت کے لیے تیار ہو جاؤ تو انہوں نے ارتداد پر موت کو ترجیح دی چنانچہ فلسطین میں عفرانامی ایک چشمے پر سولی دے کر ان کو شہید کر دیا گیا۔<sup>②</sup>

### وفد صداء کی آمد

یہ وفد ۸ھ میں حمرانہ سے رسول اللہ صلی اللہ علیہ وسلم کی واپسی کے بعد حاضر خدمت ہوا۔ کیونکہ رسول اللہ صلی اللہ علیہ وسلم نے چار سو مسلمانوں کی ایک مہم تیار کر کے اسے حکم دیا کہ یمن کا وہ گوشہ روند دیا جائے جہاں قبیلہ صداء رہتا ہے۔ چنانچہ ان میں سے زیاد بھاگ کر نبی کریم صلی اللہ علیہ وسلم کی خدمت میں حاضر ہوا اور کہا کہ میں اپنی قوم کا نمائندہ ہوں، آپ اپنا لشکر

① سیرۃ ابن ہشام: ۲/ ۲۹، ۲۵؛ صحیح البخاری: ۴۳۹۲؛ صحیح مسلم: ۲۵۲۴۔  
② السیرۃ النبویۃ لابن ہشام: ۴/ ۳۱۶، ۳۱۵؛ زاد المعاد: ۳/ ۴۵۔



واپس بلائیں میں اپنی قوم کا ضامن ہوں تو آپ نے وادی قناتہ ہی سے لشکر واپس بلا لیا۔ اس کے بعد سیدنا زید بن الخطابؓ نے اپنی قوم میں جا کر ترغیب دی اور پندرہ آدمی مسلمان ہو گئے اور قبول اسلام پر بیعت کی، پھر اپنی قوم میں واپس جا کر اسلام کی تبلیغ کی اور اسلام پھیل گیا۔ حجۃ الوداع کے موقع پر ان کے ایک سو آدمیوں نے رسول اللہ ﷺ کی خدمت میں شرف بازیابی حاصل کی۔<sup>①</sup>

سیدنا کعب بن زہیر بن ابی سلمہؓ کی آمد

اس کا خاندان شعراء سے تعلق رکھتا تھا اور اس کا شمار عرب کے عظیم ترین شعراء میں ہوتا ہے، یہ شخص کافر تھا اور نبی کریم ﷺ کی بھوکیا کرتا تھا۔ امام حاکم رحمہ اللہ کے بقول یہ شخص ان مجرموں میں شامل تھا جن کے متعلق نبی کریم ﷺ نے فتح مکہ کے موقع پر فرمان جاری کیا تھا کہ فلاں فلاں اشخاص اگر خانہ کعبہ کا پردہ پڑے ہوئے بھی پائے جائیں تو بھی ان کی گردن اڑادی جائے مگر یہ شخص بچ کر بھاگ گیا تھا۔<sup>②</sup>

جب نبی کریم ﷺ غزوہ طائف سے ۸ ہجری میں واپس تشریف لائے تو کعب کے بھائی سیدنا بخیر بن زہیرؓ نے لکھا کہ رسول اللہ ﷺ بھوکے جانے والے کئی افراد کو مکہ میں قتل کروا چکے ہیں، اسی طرح ایذا رسانی کرنے والوں کو بھی قتل کروا دیا ہے اور قریش کے بچے ہوئے شعراء بھاگ گئے ہیں لیکن اگر تمہیں جان کی ضرورت ہے تو معافی طلب کرو دوڑ کر دربار نبوت میں آ جاؤ چونکہ آپ ایسے شخص کو جو توبہ کے لیے آ جائے قتل نہیں کرواتے، جب کعب بن زہیر پر زمین تنگ ہو گئی، مدینہ منورہ آ گیا۔ جبینہ کے ایک شخص کا مہمان بن گیا، صبح کی نماز میں شامل ہوا، جبینہ کے اشارہ پر وہ اٹھ کر رسول کریم ﷺ کے پاس بیٹھا اور اپنا ہاتھ نبی کریم ﷺ کے ہاتھ میں رکھ دیا۔ چونکہ آپ اس کو پہچانتے نہ تھے، کہنے لگا: اے اللہ کے رسول! کعب بن زہیر توبہ کر کے مسلمان ہو گیا ہے اور آپ سے امن کا متمنی ہے، اگر میں اسے آپ کی خدمت میں حاضر کر دوں تو آپ اس کا اسلام قبول فرمائیں گے؟

① دلائل النبوة للبیہقی: ۳۵۵، ۳۵۷/۵

② المغازی للواقدي: ۸۲۵/۲

نانذالذہوت کالتعارف

آپ نے فرمایا: ”ہاں!“ تو کہنے لگا میں ہی کعب بن زہیر ہوں، اس پر ایک انصاری صحابی نے گردن مارنے کی اجازت مانگی مگر رسول کریم ﷺ نے فرمایا: ”چھوڑ دو یہ شخص اقبال جرم کرتے ہوئے گزشتہ اقوال و افعال سے تائب ہو چکا ہے۔“ تو اس موقع پر سیدنا کعب بن زہیر رضی اللہ عنہ نے اپنا مشہور قصیدہ آپ کو پڑھ کر سنایا اور معذرت کرتے ہوئے آپ ﷺ کی مدح کرتے ہوئے آگے یوں کہا:

نُبِّئْتُ أَنَّ رَسُولَ اللَّهِ أَوْعَدَنِي وَالْعَفْوُ عِنْدَ رَسُولِ اللَّهِ مَأْمُورٌ  
مَهْلَاهَدَاكَ الَّذِي أَعْطَاكَ نَافِلَةً قُرْآنَ فَيْئِكَ مَوَاعِيظٌ وَتَفْصِيلٌ

مجھے پتہ چلا ہے کہ اللہ کے رسول نے مجھے دھمکی دی ہے حالانکہ اللہ کے رسول سے معافی کی توقع ہے۔ آپ ٹھہریں (چغل خوروں کی بات نہ لیں) وہ ذات آپ کی رہنمائی کرے گی جس نے آپ کو نصح اور تفصیل سے پڑھا کر دیا ہے۔

179

قصیدہ میں سیدنا کعب بن زہیر رضی اللہ عنہ نے مہاجرین قریش کی تعریف کی مگر ان کی مدح کے دوران انصار پر طنز بھی کی، لیکن جب وہ مسلمان ہو گیا تو اس کے اسلام میں عمدگی آگئی تو اس نے ایک قصیدہ انصار کی مدح میں کہا اور ان کی شان میں جو غلطی ہو گئی تھی اس کی تلافی کر دی۔

وفد عذرہ کی آمد

یہ وفد صفر ۹ ہجری میں مدینہ منورہ آیا جو کہ بارہ اشخاص پر مشتمل تھا، اس میں حمزہ بن نعمان بھی تھے، جب ان لوگوں سے پوچھا گیا کہ آپ کون ہیں؟ تو جواب میں نمائندے نے کہا کہ ہم بنو عذرہ ہیں، قصی کے انخیانی بھائی ہیں، ہم نے ہی قصی کی تائید کرتے ہوئے بنو بکر کو مکہ سے نکالا تھا، ادھر ہماری قرابت داریاں اور رشتے ہیں، یہ سن کر آپ نے ان لوگوں کو خوش آمدید کہا اور ملک شام فتح کیے جانے کی بشارت سنائی۔ آپ ﷺ نے ان کو ایسے ذبیحوں سے روکا جنہیں یہ لوگ حالت شرک میں ذبح کرتے تھے اور کہانت کا عمل

کرنے والی عورتوں سے سوال کرنے سے منع فرمایا۔ اس وفد نے اسلام قبول کیا اور چند روز رہ کر واپس چلے گئے۔<sup>①</sup>

## وفد ثانی کی آمد

یہ ربیع الاول ۹ ہجری میں مدینہ منورہ آیا، اسلام قبول کیا اور تین روز تک مدینہ منورہ رہے۔ وفد کے رئیس نے اس دوران میں مہمان نوازی کے عمل پر اجر چرانے کے متعلق دریافت کیا تو آپ ﷺ نے فرمایا: ”کسی مالدار یا فقیر کے ساتھ جو بھی اچھا سلوک کرے گا وہ صدقہ شمار ہوگا۔ ضیافت تین دن تک ہوتی ہے۔“ پھر گمشدہ بکری اور اونٹ کے متعلق سوال کیا تو جواب میں آپ نے فرمایا: ”وہ بھیڑ بکری تیری ہے یا تیرے بھائی کی یا پھر بھیڑیے کی ہوگی، جبکہ اونٹ کو اپنی حالت پر رہنے دو یہاں تک کہ اس کا مالک اسے پالے۔“<sup>②</sup>

## وفد ثانی کی آمد

یہ وفد رمضان ۹ ہجری میں تبوک سے رسول اللہ ﷺ کی واپسی پر حاضر ہوا، اس قبیلے میں دعوت اسلام اس طرح پھیلی کہ جب آپ ۸ ہجری میں غزوہ طائف سے واپس ہوئے تو آپ کے مدینہ منورہ پہنچنے سے قبل ہی اس قبیلے کے سردار سیدنا عروہ بن مسعود ثقفی رضی اللہ عنہ نے آپ ﷺ کی خدمت میں حاضر ہو کر اسلام قبول کر لیا اور واپس جا کر دعوت اسلام پیش کی چونکہ اس شخص کا قوم میں انتہائی احترام تھا، قبیلہ کا سردار ہونے کی وجہ سے بھی لوگ بات مانتے تھے اور اپنی لڑکیوں اور عورتوں سے بھی زیادہ محترم اور قابل احترام سمجھتے تھے مگر جب انہوں نے اسلام کی دعوت دی تو توقع کے بالکل خلاف لوگوں نے ہر طرف سے تیروں کی بوچھاڑ کر دی اور اسے شہید کر دیا۔ چند ماہ تک اس قتل کے بعد لوگ اسی حالت کفر پر رہے چونکہ باقی تمام علاقے اسلام قبول کر چکے تھے، چنانچہ باہمی مشاورت کے بعد چھ آدمیوں پر مشتمل وفد تیار کیا گیا جس میں سیدنا عثمان بن ابی العاص ثقفی رضی اللہ عنہ بھی تھے جو سب سے کم عمر تھے۔ جب یہ وفد خدمت نبوی ﷺ میں حاضر ہوا

① طبقات ابن سعد: ۱/۳۳۱؛ عیون الأثر: ۲/۳۱۵۔ ② زاد المعاد: ۳/۲۶، ۲۸۔

## خاندان نبوت کا تعارف

تو آپ نے مسجد کے ایک گوشے میں ایک قبہ لگوا یا تا کہ یہ قرآن سن سکیں اور صحابہ کرام رضی اللہ عنہم کو نماز پڑھتے ہوئے بھی دیکھ سکیں۔ آخر کار وفد کے سردار نے سوال کیا کہ آپ اپنے اور ثقیف کے درمیان معاہدہ صلح لکھ دیں جس میں زنا کاری، شراب نوشی اور سود خوری کی اجازت ہو اور ان کے معبودان کو برقرار رکھا جائے اور نماز سے معاف رکھا جائے اور ان کے بت ان کے ہاتھوں سے نہ تڑوائے جائیں۔ مگر رسول اللہ ﷺ نے ان میں سے کوئی بات بھی منظور نہ فرمائی۔ آخر کار انہوں نے اپنے آپ کو رسول اللہ ﷺ کے حوالے کرتے ہوئے اسلام قبول کر لیا۔

البتہ یہ شرط لگائی کہ لات کو ڈھانے کا انتظام رسول اللہ ﷺ خود فرمادیں۔ ثقیف اسے اپنے ہاتھوں سے خود نہیں ڈھائیں گے آپ نے یہ شرط قبول فرماتے ہوئے انہیں ایک نوشتہ لکھ دیا اور سیدنا عثمان بن ابی العاص ثقفی رضی اللہ عنہ کو ان کا امیر بنا دیا کیونکہ وہی اسلام کو سمجھنے اور قرآن اور دین کی تعلیم حاصل کرنے میں سب سے زیادہ پیش پیش اور حریص تھے۔ کیونکہ اس دورانیے میں وفد کی عدم موجودگی میں یہ خدمت رسول ﷺ میں حاضر ہو کر قرآن پڑھتے اور دین کی باتیں دریافت کرتے اور جب آپ آرام فرما رہے ہوتے تو اسی مقصد کے لیے سیدنا ابو بکر صدیق رضی اللہ عنہ کے پاس چلے جاتے۔ اسی لیے ان کی یہ قیادت و سیادت بڑی بابرکت ثابت ہوئی۔

رسول اللہ ﷺ کی وفات کے بعد خلافت صدیقی میں ارتداد کی لہر چلی تو ثقیف نے بھی مرتد ہونے کا ارادہ کیا تھا تو سیدنا عثمان بن ابی العاص رضی اللہ عنہ نے فرمایا کہ لوگو تم سب سے آخر میں اسلام لائے ہو اور سب سے پہلے مرتد بن جاؤ گے ان کی یہ بات سن کر لوگ ارتداد سے رک گئے اور اسلام پر ثابت قدم رہے۔

ادھر رسول اللہ ﷺ نے لات بت کو ڈھانے کے لیے سیدنا خالد بن ولید رضی اللہ عنہ کی سرکردگی میں چند صحابہ کرام رضی اللہ عنہم کو بھیجا جن میں سیدنا مغیرہ بن شعبہ رضی اللہ عنہ بھی تھے۔ بت تو زکریا کے برابر کر دیا گیا حتیٰ کہ اس کی بنیاد بھی کھود ڈالی اور اس کا لباس اور زیور نکال لیا گیا، یہ منظر دیکھ کر ثقیف دم بخود رہ گئے۔ آخر میں سیدنا خالد بن ولید رضی اللہ عنہ بت کے زیور

اور لباس لے کر اپنے ساتھیوں کے ہمراہ واپس آ گئے۔ رسول اللہ ﷺ نے سب کچھ اسی دن تقسیم فرما دیا۔ نبی کریم ﷺ نے اللہ کی نصرت اور دین کے اعزاز و شرف پر اللہ تعالیٰ کی حمد و ثنا فرمائی۔<sup>①</sup>

### وفد ہمدان

یہ وفد بھی ۹ ہجری میں تبوک سے رسول اللہ ﷺ کی واپسی کے بعد حاضر خدمت ہوا۔ آپ نے ان کے لیے ایک تحریر میں جو کچھ انہوں نے مانگا تھا عطا فرما دیا اور سیدنا مالک بن نمط رضی اللہ عنہما کو ان کا امیر مقرر فرمایا۔ دعوت اسلام کے لیے سیدنا خالد بن ولید رضی اللہ عنہما کو بھیجا وہ چھ ماہ تک دعوت اسلام دیتے رہے مگر لوگوں نے اسلام قبول نہ کیا، پھر آپ نے سیدنا علی بن ابی طالب رضی اللہ عنہما کو بھیجا اور حکماً سیدنا خالد بن ولید رضی اللہ عنہما کو واپس بلا لیا۔ جب سیدنا علی رضی اللہ عنہ نے قبیلہ ہمدان کے پاس جا کر نبی کریم ﷺ کا خط سنایا اور اسلام کی دعوت دی تو سب کے سب مسلمان ہو گئے۔ انہوں نے ان کے اسلام قبول کر لینے کی بشارت نبی کریم ﷺ کو بھیجوائی تو جب آپ ﷺ نے خط پڑھا تو سجدے میں گر پڑے، پھر سر مبارک اٹھایا اور فرمایا: ”ہمدان پر سلام، ہمدان پر سلام۔“<sup>②</sup>

### وفد بنی فزارہ کی آمد

یہ وفد بھی ۹ ہجری میں غزوہ تبوک سے نبی کریم ﷺ کی واپسی کے بعد آیا، یہ دس اشخاص پر مشتمل تھا مگر یہ تمام لوگ اسلام قبول کر چکے تھے، ان لوگوں نے اپنے علاقے کی قحط سالی کے بارے میں عرض کیا، آپ منبر پر تشریف لائے اور دونوں ہاتھ اٹھا کر بارش کے لیے دعا فرمائی: ”اے اللہ ہمیں نفع والی بارش دے، نقصان والی نہ ہو، رحمت والی ہو، زحمت و عذاب والی نہ ہو، ڈھانے، غرق کرنے اور مٹانے والی بارش نہ ہو، ہمیں بارش سے سیراب کر اور دشمنوں کے خلاف ہماری مدد فرما۔“<sup>③</sup>

① زاد المعاد: ۳/۲۸، ۲۶؛ سیرة ابن ہشام: ۲/۵۴۲، ۵۳۷۔ ② سیرة ابن ہشام:

③ زاد المعاد: ۳/۴۸۔ ④ طبقات ابن سعد: ۱/۳۴۰۔



## وفد نجران کی آمد

مکہ مکرمہ سے یمن کی جانب سات مرحلوں پر ایک بڑا علاقہ جو بہتر بستیوں پر مشتمل تھا تیز رفتار شاہسوار ایک ہی دن میں پورا علاقہ طے کر سکتا تھا۔<sup>①</sup>

اس علاقہ میں تقریباً ایک لاکھ کے قریب جنگ جو قسم کے لوگ تھے جو تمام عیسائی مذہب پر تھے، یہ وفد نوجہری میں آیا یہ ساٹھ افراد پر مشتمل تھا جن میں سے چوبیس آدمی تو اشراف میں سے تھے، ان میں سے تین کو اہل نجران کی سربراہی اور سرکردگی حاصل تھی۔ عبدالمسح کے ذمہ امارت و حکومت تھی دوسرے کا نام اسہم یا شرحیل جو ثقافتی اور سیاسی امور کا نگران تھا۔ تیسرا (لاٹ پادری) دینی سربراہ اور روحانی پیشوا تھا اس کا نام حارثہ بن علقمہ تھا۔ اس وفد نے مدینہ منورہ میں رسول اللہ ﷺ سے ملاقات کی۔ چند سوالات ایک دوسرے سے کیے گئے۔ آپ نے انہیں اسلام قبول کرنے کی دعوت دی اور قرآنی آیات بھی سنائیں، مگر ان لوگوں نے اسلام قبول نہ کیا۔ سیدنا عیسیٰ علیہ السلام کے بارے میں انہوں نے سوالات کیے تو یہ آیات:

﴿إِن مِّثْلَ عِيسَىٰ عِنْدَ اللَّهِ﴾ (ال عمران: ۵۹) نازل ہوئیں۔

ان میں مباہلہ کرنے کا فرمان بھی نازل ہوا۔ ساری وضاحت کے باوجود ان لوگوں نے قبول سے انکار کیا۔ آخر میں آپ ﷺ نے انہیں مباہلہ کرنے کی دعوت دی اور انہیں سوچ و بچار کرنے کا موقع دیا گیا ان سرداروں نے مشاورت کے بعد مباہلہ کرنے سے بھی انکار کر دیا کیونکہ اگر یہ نبی ہے تو مباہلہ کرنے کے بعد ہمارا کچھ نہیں بچے گا۔ آخر میں انہوں نے آپ سے درخواست کی کہ آپ کا جو مطالبہ ہو ہم ماننے کے لیے تیار ہیں تو پھر آپ نے ان سے جزیہ لینا منظور کر لیا۔ دو ہزار جوڑے کپڑوں پر مصالحت فرمائی ایک ہزار جوڑا ماہ رجب میں اور ایک ہزار ماہ صفر میں اور فرمان جاری کیا کہ ہر جوڑے کے ساتھ ایک اوقیہ (ایک سو باون گرام چاندی) بھی ادا کرنی ہوگی۔ اس کے عوض آپ نے ایک باقاعدہ نوشتہ لکھ دیا اور انہیں اللہ اور رسول کا ذمہ عطا فرمایا اور دین کے بارے میں

① فتح الباری: ۸/۹۲۔

پوری آزادی عطا فرمائی، پھر آپ نے مصالحت پر مال کی وصولی کے لیے امین الامت سیدنا ابو عبیدہ بن جراح رضی اللہ عنہ کو روانہ فرمایا، اس کے بعد ان میں اسلام پھیلنا شروع ہو گیا، پھر نبی کریم صلی اللہ علیہ وسلم نے ان سے صدقات اور جزیہ لانے کے لیے سیدنا علی رضی اللہ عنہ کو روانہ فرمایا اور ظاہر بات ہے کہ صدقہ تو صرف اہل اسلام سے ہی لیا جاتا ہے۔<sup>①</sup>

وفد بنی حنیفہ کی آمد

یہ وفد بھی نو ہجری میں مدینہ منورہ آیا جس میں مسیلمہ کذاب سمیت سترہ آدمی تھے۔ مسیلمہ بن ثمامہ بن کبیر بن حبیب بن حارث۔ یہ وفد ایک انصاری صحابی کے مکان پر اترا۔ پھر یہ وفد مسیلمہ کذاب کے علاوہ خدمت رسول صلی اللہ علیہ وسلم میں حاضر ہو کر حلقہ بگوش اسلام ہو گیا۔ مسیلمہ اپنے تکبر اور حرص امارت کی وجہ سے آپ کی خدمت میں حاضر نہیں ہوا تھا، پہلے تو آپ نے قولاً فعلاً اچھے اور شریفانہ برتاؤ کے ذریعے دل جوئی کرنا چاہی بالآخر آپ سمجھ گئے کہ اس کے اندر تکبر اور شر موجود ہے اور آپ اس سے قبل ایک خواب بھی دیکھ چکے تھے کہ میرے پاس روئے زمین کے خزانے لاکر رکھ دیے گئے ہیں اور اس میں سے دوسونے کے ننگن آپ کے ہاتھ میں آپڑے ہیں آپ کو یہ دونوں بڑے رنج و الم دینے والے محسوس ہوئے۔ آپ کو وحی کے ذریعے بتایا گیا کہ ان پر پھونک مارو جب آپ نے ایسے کیا تو دونوں اڑ گئے۔ آپ نے یہ تعبیر فرمائی کہ یہ دونوں میرے بعد کذاب دجال ہوں گے۔ نبوت کا دعویٰ کرنے والے مسیلمہ کذاب اور اسود عنی ہیں۔<sup>②</sup>

مسیلمہ کذاب نے آپ صلی اللہ علیہ وسلم سے نیابت کا سوال بھی کیا کہ مجھے اپنا ولی عہد مقرر کر دیں۔ آپ نے کجھور کی ٹہنی ہاتھ میں پکڑی ہوئی تھی فرمایا: ”تیری خواہش پر یہ ٹہنی بھی تجھے نہیں مل سکتی۔“ پھر اس کے دونوں سروے بھی مدینہ منورہ آئے تھے۔ آپ نے فرمایا: ”کیا تم دونوں شہادت دیتے ہو کہ میں اللہ کا رسول ہوں۔“ انہوں نے کہا کہ ہم شہادت دیتے ہیں کہ مسیلمہ اللہ کا رسول ہے۔ جواب میں آپ نے فرمایا: ”میں کسی قاصد کو قتل

① فتح الباری: ۸/ ۹۴، ۹۵؛ زاد المعاد: ۲/ ۳۸۔

② صحیح البخاری: ۴۳۷۴۔

خاندان نبوت کا تعارف

کرتا تو تم دونوں کو قتل کر دیتا۔“ مسیلمہ کذاب نے دس ہجری میں نبوت کا دعویٰ کیا تھا اور ربیع الاول ۱۱ ہجری کو عہد خلافت صدیق اکبر میں یمامہ کے اندر قتل کر دیا گیا۔ اس کو قتل کرنے والے سیدنا وحشی رضی اللہ عنہ تھے جنہوں نے سیدنا حمزہ رضی اللہ عنہ کو شہید کیا تھا۔ نبوت کا دعویٰ کرنے والے کا یہ حشر ہوا۔ دوسرا اسود غنسی تھا جس نے یمن میں فساد برپا کر رکھا تھا، اس کو نبی کریم صلی اللہ علیہ وسلم کی وفات سے صرف ایک دن ایک رات پہلے سیدنا فیروز رضی اللہ عنہ نے قتل کیا، پھر آپ کے پاس اس کے متعلق وحی آئی اور آپ نے صحابہ کرام رضی اللہ عنہم کو اس واقعے کی اطلاع دی۔ اس کے بعد یمن سے باقاعدہ سیدنا ابوبکر رضی اللہ عنہ کے پاس خبر آئی۔<sup>①</sup>

وفد بنی عامر بن صعصعہ کی آمد

اس وفد میں دشمن خدا عامر بن طفیل، لبید کا اختیانی بھائی اربد بن قیس، خالد بن جعفر اور جبار بن اسلم شامل تھے، یہ سب لوگ اپنی قوم کے سربراہ اور شیطان صفت انسان تھے۔ عامر بن طفیل وہی شخص ہے جس نے بزمعونہ پر ستر صحابہ کرام رضی اللہ عنہم کو شہید کرایا تھا، ان لوگوں نے جب مدینہ آنے کا ارادہ کیا تو عامر اور اربد نے باہم سازش کی کہ نبی کریم صلی اللہ علیہ وسلم کو دھوکا دے کر اچانک قتل کر دیں گے۔ جب یہ وفد مدینہ منورہ پہنچا تو عامر نے نبی کریم صلی اللہ علیہ وسلم سے گفتگو شروع کی اور ارادہ گھوم کر آپ کے پیچھے پہنچا اور تھوڑی سی تلوار میان سے نکالی مگر اللہ نے اس کا ہاتھ روک لیا اور وہ تلوار بے نیام نہ کر سکا۔ اللہ نے نبی کریم صلی اللہ علیہ وسلم کو محفوظ و مامون رکھا۔ نبی کریم صلی اللہ علیہ وسلم نے ان دونوں پر بدعا کی جس کا نتیجہ یہ ہوا کہ واپسی پر اللہ تعالیٰ نے اربد اور اس کے اونٹ پر بجلی گرا دی جس سے وہ جل مرا۔ ادھر عامر ایک سلولیہ عورت کے گھرا ترا اور وہ طاعون کے مرض سے مر گیا۔<sup>②</sup>

وفد تجیب کی آمد

یہ وفد اپنی قوم کے صدقات جو فقراء سے فاضل بیچ گئے تھے لے کر مدینہ منورہ آیا اور وفد میں صرف تیرہ آدمی تھے جو قرآن و سنت سنتے اور سیکھتے تھے۔ چند باتیں انہوں

① فتح الباری: ۸/۹۳، ۸۷۔ ② صحیح البخاری: ۴۰۹۱۔



نے آپ ﷺ سے دریافت کیں، آپ نے وہ باتیں انہیں لکھ دیں، چند روز گزرتے، آپ نے انہیں تحائف سے نواز تو انہوں نے ایک نوجوان کو بھی بھیجا جو پیچھے رہ گیا تھا۔ اس شخص نے دعا کی درخواست کی کہ اللہ تعالیٰ بخشش و رحمت سے نوازے اور میری مالداری میرے دل میں رکھ دے۔ آپ نے دعا فرمادی وہ شخص سب سے زیادہ قناعت پسند ہو گیا۔ ارتداد کے دور میں صرف یہ شخص ہی اسلام پر قائم رہا بلکہ اپنی قوم کو وعظ و نصیحت کرتا رہا اور وہ بھی اسلام پر ثابت قدم رہی، اس اہل وفد نے حجۃ الوداع ۱۰ ہجری میں نبی کریم ﷺ سے ملاقات بھی کی۔ ①

### وفد ہوازن کا قبول اسلام

غزوہ حنین کے مال غنیمت تقسیم ہو جانے کے بعد ہوازن کا وفد مسلمان ہو کر آ گیا اور یہ کل چودہ آدمی تھے۔ ان کا سربراہ زُبَیْر بن سُرّہ تھا۔ ان لوگوں میں آپ کا رضاعی چچا ابو برقان بھی تھا۔ ظہر کی نماز کے بعد آپ ﷺ کے حکم سے مطابق اعلان کروایا گیا کہ ہم رسول اللہ ﷺ کو مومنین کی جانب سفارشی بناتے ہیں کہ تم از کم آپ ہمارے قیدی ہی واپس کر دیں۔ آخر کار آپ ﷺ نے تمام قیدیوں کو ایک ایک قبیلے چادر عطا فرما کر واپس کر دیا۔ ②

### وفد طے کی آمد

اس وفد کے ساتھ عرب کے مشہور شاہسوار سیدنا زید الخلیل رضی اللہ عنہ بھی تھے۔ ان سے گفتگو کے دوران آپ ﷺ نے انہیں دعوت اسلام دی، انہوں نے اسلام قبول کر لیا اور بہت اچھے مسلمان ہوئے۔ رسول اللہ ﷺ نے سیدنا زید رضی اللہ عنہ کی تعریف کرتے ہوئے فرمایا: ”مجھ سے عرب کے جس شخص کی بھی خوبی بیان کی گئی پھر وہ میرے پاس آیا تو میں

① طبقات ابن سعد: ۱/۳۱۶۔

② صحیح البخاری: ۴۳۱۸؛ فتح الباری: ۸/۳۳۔

## نانداں نبوت کا تعارف

نے اسے اس کی شہرت سے کمتر ہی پایا، مگر اس کے برعکس زید الخلیل کی شہرت ان کی خوبیوں کو نہیں پہنچ سکی۔“ آپ نے ان کا نام زید الخیر رکھا۔

اس طرح ۹ ہجری اور ۱۰ ہجری میں وفود کی آمد پے در پے جاری رہی۔ اہل سیر نے یمن، ازد، قضاعہ، بنی عامر، بنی اسد، بنی حارث، سلیمان، مزینہ، غسان، بنی عیش اور نضج کے علاوہ بھی کئی وفود کا تذکرہ فرمایا ہے تو اس طرح نضج کا وفد آخری وفد تھا جو محرم ۱۱ ہجری کے وسط میں آیا وہ دو آدمیوں پر مشتمل تھا، باقی بیشتر وفود کی آمد نو اور دس ہجری میں ہوتی رہی۔ صرف بعض وفود گیارہ ہجری تک ہی متاخر ہوئے تھے۔ اس طرح معلوم ہوا کہ اس وقت دعوت اسلام کو کس قدر فروغ اور قبول عام ہو چکا تھا اور کسی کے لیے اس کو نظر انداز کرنا ممکن نہ تھا۔ چونکہ دلوں میں دین اسلام پوری طرح اثر کر چکا تھا۔ مگر کئی جاہل بدواپنے سرداروں کی متابعت میں مسلمان ہو گئے تھے اور قتل و غارت کا جو رجحان جز پکڑ چکا تھا اس سے ابھی وہ دلی طور پر پاک صاف نہیں ہوئے تھے اور اسلامی تعلیمات نے ابھی انہیں پوری طرح مہذب نہیں بنایا تھا۔ قرآن مجید میں سورہ توبہ کے حوالے سے ارشاد باری ہے:

﴿الْأَعْرَابُ أَشَدُّ كُفْرًا وَنِفَاقًا وَأَجْدَرُ أَلَّا يَعْلَمُوا حُدُودَ مَا أَنْزَلَ اللَّهُ عَلَى رَسُولِهِ وَاللَّهُ عَلِيمٌ حَكِيمٌ﴾ (التوبہ: ۹۷)

”دیہاتی کفر و نفاق میں زیادہ سخت ہیں اور اس بات کے زیادہ لائق ہیں کہ اللہ نے اپنے رسول پر جو نازل کیا ہے اس کی حدود کو نہ جانیں اور اللہ خوب علم والا اور حکمت والا ہے۔“


جبکہ کچھ دوسرے افراد کی تعریف بھی فرمائی گئی ہے:

﴿وَمِنَ الْأَعْرَابِ مَنْ يُؤْمِنُ بِاللَّهِ وَالْيَوْمِ الْآخِرِ﴾ (التوبہ: ۹۹)

جہاں تک مکہ، مدینہ، ثقیف، یمن، بحرین، کے بہت سے شہری باشندوں کا تعلق ہے تو ان کے اندر اسلام پختہ ہو چکا تھا اور انہی میں سے کبار صحابہ رضی اللہ عنہم اور سادات مسلمین بھی ہوئے ہیں۔<sup>①</sup>

① زاد المسعد: ۳/ ۴۹۴؛ دلائل النبوة للبيهقي: ۵/ ۳۳۷۔

## یادداشت





# 1 خانزاد نبوت کا

# تعارف



2514800047

پابلیشرز  
042-37244973 - 37232369  
انٹرنیشنل پبلسنگ ہاؤس، لاہور  
041-2631204 - 2641204

مکتبہ اسلامیہ



www.maktabaislamiapk.com  
Facebook.com/maktabaislami1  
maktabaislamiapk@gmail.com